

تحریک آزادی اور اردو نثر

فاؤنڈیشن انٹرنیشنل

WARSA FOUNDATION
INTERNATIONAL

مصنف

پروفیسر ضیاء الرحمن صدیقی

شعبہ اردو

علی گڑھ مسلم یونیورسٹی علی گڑھ

پیش لفظ

۱۸۵۷ء کی ناکامی کے بعد ہمارا ملک پوری طرح برطانوی سامراج کے شکنجے میں آ گیا۔ غیر ملکی نوآبادیاتی حکومت نے معاشی استحصال کے علاوہ بھی ہندوستانیوں کی زندگی کے ہر شعبے کو متاثر کیا تھا۔ مغربی تہذیب کے سیلاب میں ہندوستانیوں کی صدیوں سے پرورش یافتہ تہذیبی، سماجی اور اخلاقی قدریں بھی خس و خاشاک کی طرح بہہ گئیں اور پوری ایک صدی قدیم وجدید کی کشمکش میں گذری جس کا انجام مغربی صنعتی تہذیب کے غلبہ و اقتدار کی شکل میں رونما ہوا۔ انگریزوں نے اپنے نوآبادیاتی نظام کو مستحکم کرنے کے لئے جن تصورات کو فروغ دیا ان میں قومیت کا شعور بھی تھا، جو ہندوستان کے حق میں آزادی کی نعمت کا مقدمہ ثابت ہوا۔ ہندوستان میں قومی شعور کی بیداری کے ساتھ جنگِ آزادی میں تیزی اور ہمہ گیری پیدا ہوگئی اور ہندوستانیوں نے انگریزوں کو اپنے ملک سے باہر نکلنے کا مصمم ارادہ کر لیا۔

تحریکِ آزادی کے فروغ اور قومی شعور کی بیداری میں اردو زبان و ادب میں عموماً اور اردو نثر نے خصوصاً ایک اہم اور موثر کردار ادا کیا اور آزادی کی تحریکات میں ایک نئی روح پھونکی۔ زیر نظر کتاب ”تحریکِ آزادی اور اردو نثر“ ۱۸۵۷ء سے ۱۹۴۷ء تک کے عرصہ پر پھیلی ہوئی ہے جو بالترتیب آٹھ ابواب پر مشتمل ہے۔

پہلا باب تحریکِ آزادی کے تاریخی اور سیاسی پس منظر کو محیط ہے۔ اس باب میں یہ بتایا گیا ہے کہ انگریز ہندوستان میں کس طرح ایسٹ انڈیا کمپنی کی شکل میں داخل ہوئے اور انہوں نے کس طرح ملکہ الزبتھ کی مدد سے ایسٹ انڈیا کمپنی کو ہندوستان میں قائم کیا اور مستحکم بنایا۔ ۱۸۵۷ء کو بنگال میں نواب سراج الدولہ اور کلکتہ کے مابین پلاسی کے میدان میں زبردست معرکہ ہوا۔ انگریزوں کے فریب کارانہ رویے نیز نواب کے سپہ سالار کی سازش سے سراج الدولہ کو شکست ہوئی۔ اس طرح بنگال پر انگریزوں کا قبضہ ہو گیا۔

زیر نظر باب میں انقلاب ۱۸۵۷ء کے اسباب و علل سے بحث کرتے ہوئے ان محرکات پر روشنی ڈالی گئی ہے جو انگریزوں سے ہندوستانی عوام اور سپاہ کی نفرت کا باعث بنے اور بالآخر انہوں نے انگریزوں کے خلاف علم بغاوت بلند کرنے کا مصمم ارادہ کر لیا۔ اس خونیں انقلاب کی تفصیلات کے ساتھ اس کے نتائج و اثرات بھی پیش کئے گئے ہیں۔

ہندوستانیوں اور خصوصاً مسلمانوں پر انگریزوں کے نوبہ نو مظالم کی داستان بیان کی گئی ہے نیز ان مظالم کے خلاف ہندوستان کے رد عمل کو اجاگر کیا گیا ہے۔ ان تمام عوامل پر روشنی ڈالی گئی ہے جو ہندوستانیوں کے دلوں میں تحریک آزادی کا جذبہ بیدار کرنے میں معاون ثابت ہوئے۔

باب دوم میں انڈین نیشنل کانگریس کے قیام (۱۸۸۵ء) سے آزادی ہند (۱۹۴۷ء) تک جدوجہد آزادی کا اجمالی خاکہ پیش کیا گیا ہے۔ اس ضمن میں انڈین نیشنل کانگریس کے بعض اہم اجلاس کا ذکر بھی شامل ہے جو ہندوستان کے بڑے شہروں میں منعقد ہوئے۔ یہ بھی بتانے کی کوشش کی گئی ہے کہ انڈین نیشنل کانگریس کیوں قائم ہوئی۔ ابتدا میں اس انجمن کے اغراض و مقاصد کیا تھے بعد ازاں اس نے کیا صورت اختیار کی۔ ان تمام تحریکات اور حالات و واقعات پر روشنی ڈالی گئی ہے جو جدوجہد آزادی کے سلسلے میں عمل پذیر ہوئے اور جن کے نتیجے کے طور پر ہندوستانی عوام کو اپنے مقصد میں کامیابی حاصل ہوئی۔

تحریک آزادی کے اس تاریخی، سیاسی پس منظر کے بیان کے بعد تیسرے باب سے کتاب کا اصل حصہ یعنی اردو نثر کی روشنی میں تحریک آزادی کا مطالعہ شروع ہوتا ہے۔ اس حصے میں نثر کی مختلف اصناف و اقسام میں تحریک آزادی کے نقوش تلاش کرنے کی کوشش کی گئی ہے اور اس عظیم تحریک کے فروغ میں مختلف اصناف نیز مسلمانوں کا بالواسطہ یا بلاواسطہ جو بھی حصہ رہا ہے اس پر روشنی ڈالی گئی ہے۔

تیسرا باب اُردو ناول سے متعلق ہے۔ اس باب میں ڈپٹی نزیرا احمد سے لیکر آزادی ہند تک ان ناول نگاروں کی کاوشوں کا ذکر کیا گیا ہے جن میں براہ راست یا بالواسطہ طور پر تحریک آزادی کے فروغ کی مساعی یا جدوجہد آزادی کے آثار نظر آتے ہیں اس سلسلے میں بالخصوص پریم چند، کرشن چندر، عصمت چغتائی، سجاد ظہیر، عزیز احمد، وغیرہ کے ناولوں کو زیر بحث لایا گیا ہے۔

باب چہارم میں تحریک آزادی کا مطالعہ اردو افسانوں کی روشنی میں کیا گیا ہے۔ اس باب میں پریم چند کی گاندھی جی سے عقیدت اور تحریک آزادی سے ذہنی و عملی وابستگی نیز افسانوں کے ذریعے اس کے اظہار کی بدولت خصوصی مطالعہ کے مستحق قرار پائے ہیں۔ پریم چند کے علاوہ جن افسانہ نگاروں کی تخلیقات زیر بحث آئی ہیں ان میں کرشن چندر، منٹو، عصمت چغتائی، حیات اللہ انصاری، احمد علی شامل ہیں۔ متعلقہ افسانہ نگاروں کی نگارشات کا جائزہ لے کر یہ ثابت کرنے کی کوشش کی گئی ہے کہ افسانہ اپنے محدود کینوس کے باوجود آزادی سے متعلق جذبات و احساسات کو پیش کرنے میں موثر ثابت ہوا۔

پانچواں باب ڈرامہ سے متعلق ہے۔ موضوع کی مناسبت سے اس باب میں صرف انہیں ڈراموں کو زیر بحث لایا گیا ہے جو سیاسی موضوعات پر تھے اور کسی بھی حوالے ان میں سے تحریک آزادی کی جھلک نظر آتی ہیں یا اس سے وابستگی اور اسے فروغ دینے کی کوششوں کا سراغ ملتا ہے۔ اس طرح کے ڈراموں میں فرنگی اور ہندوستانی طرز حکومت، نانا صاحب، اُمر او علی کا ڈرامہ، البرٹ بل، مولانا ظفر علی خاں کا ڈرامہ ”جنگ روس و جاپان“۔ اصغر علی نظامی کا ڈرامہ ”قومی دلیر“۔ عبداللطیف شاہ کا ڈرامہ ”ہمارا گھر“۔ محشر انبالوی کا ڈرامہ ”غریب ہندوستان“۔ ریاض دہلوی کا ڈرامہ ”مسلم پجاری“۔ نیر انبالوی کا ”وطن“۔ دل لکھنوی کا ”تاج محل“ اور شہید وطن، شمس لکھنوی کے ڈرامے ”مادِ وطن“ اور ”حب الوطن“۔ محمد دین تاثیر کا ڈرامہ ”لیلائے وطن“۔ عاجز ناگپوری کا ”پیام حق“۔ محی الدین عزم کا ڈرامہ ”دیس کی پکار“۔ اظہر دہلوی کا ڈرامہ

”بیداری“۔ محمد مجیب کا ڈرامہ ”آزمائش“ شامل ہیں۔

باب ششم میں طنز و مزاح کے تعلق سے تحریک آزادی کے تخلیقی اظہار کا جائزہ لیا گیا ہے۔
طنز و مزاح کے پس منظر اور آغاز پر روشنی ڈالتے ہوئے منشی سجاد حسین کے مضامین اور سیاسی نظریات سے بحث کی گئی ہے۔ نیز ”اودھ پنچ“ کے قلم کاروں کی تخلیقات اور دیگر تحریروں کا جائزہ پیش کیا گیا ہے۔ اس سلسلے میں بعض ایسے مضامین سے بحث کی گئی ہے جن میں مزاح کے پیرائے میں حکومت برطانیہ کو طنز کا نشانہ بنایا گیا ہے۔ اس ضمن میں سجاد حسین کے چند طنزیہ و مزاحیہ خطوط زیر بحث آئے ہیں جو انہوں نے اس دور کے سیاسی تناظر میں حکام کو تحریر کئے تھے۔

”اودھ پنچ“ کے بعد آزادی ہند تک جن طنز و مزاح نگاروں نے تحریک آزادی سے متعلق اظہار خیال کیا ہے اس نوع کی تحریروں کا جائزہ پیش کیا گیا ہے۔

باب ہفتم میں خودنوشت سوانح اور سوانح عمری میں تحریک آزادی کا مطالعہ پیش کیا گیا ہے۔ یہ باب دو حصوں پر مشتمل ہے۔ پہلا حصہ خودنوشت سوانح اور دوسرا حصہ سوانح عمریوں پر مشتمل ہے۔ اس باب میں صرف انہیں سوانح عمریوں اور خودنوشت سوانح کا جائزہ لیا گیا ہے جو سیاسی نوعیت کی ہیں اور جن سے بالواسطہ یا براہ راست تحریک آزادی کے مختلف پہلوؤں پر روشنی پڑتی ہے۔

موضوع کی مناسبت سے اس باب میں جن خودنوشت سوانح عمریوں کو شامل کیا گیا ان میں جعفر تھانیسری کی ”توارخ عجیب“، ظہیر دہلوی کی ”داستانِ غدر“، سید رضا علی کی ”اعمال نامہ“، افضل حق چودھری کی ”میرا افسانہ“، نواب احمد سعید خاں چھتاری کی ”یادایام“، عبدالمجید سالک کی ”سرگذشت“، عبداللطیف بٹالوی کی ”لطیف کی کہانی“، وغیرہ خاص طور پر قابل ذکر ہیں۔ چند اہم سوانح عمریوں سے تفصیل کے ساتھ بحث کی گئی ہے اور بعض کی صرف نشاندہی کرادی گئی ہے۔

باب ہشتم اردو صحافت پر مشتمل ہے۔ اس میں ۱۸۵۷ء سے آزادی ہند تک ان سبھی

اخبارات اور رسائل سے سیر حاصل بحث کی گئی ہے جن کا مطمح نظر خالصتاً سیاسی تھا۔ یہ باب دو حصوں میں منقسم ہے۔ پہلا باب ۱۸۵۷ء سے ۱۹۰۰ء تک کی صحافت کے مطالعہ پر مشتمل ہے۔ دوسرے حصے میں بیسویں صدی کے اوائل سے حصولِ آزادی ہند کے عرصہ کو محیط ہے اس دوران میں شائع ہونے والے اخبارات اور رسائل کا جائزہ لیا گیا ہے۔ ان سبھی اخبارات اور رسائل کے مدیروں نے براہ راست برطانوی حکومت کی ناانصافیوں اور مظالم کے خلاف لکھا اور اپنی تحریروں کے ذریعہ عوام میں آزادی کا جذبہ اور قومی شعور پیدا کیا۔ اور اس طرح آزادی کے مختلف تحریکات کو عوام تک پہنچانے میں ایک اہم اور موثر کردار ادا کیا۔ جدوجہد آزادی کی تاریخ میں ان اردو رسائل و اخبارات کی خدمات کو بھی فراموش نہیں کیا جاسکتا ان کے مدیر سخت سزائیں سہنے کے باوجود آخر تک اپنے وطن عزیز کی خاطر بیباک اور نڈر ہو کر لکھتے رہے۔

اس وسیع موضوع پر بکھرے اور پھیلے ہوئے کام کو ایک مقالے میں جس کی بہر حال کچھ حدود ہوتی ہیں سمیٹنا آسان کام نہیں تھا۔ پھر بھی خاکسار نے کوشش کی ہے کہ موضوع کے متعلق تمام ضروری مواد اور مطالعے کی مختلف جہات کو اختصار کے ساتھ اس طرح پیش کر دیا جائے کہ اس کا کوئی پہلو تشنہ نہ رہے۔

نیشنل آرکائیوز آف انڈیا نئی دہلی، ہر دیال میونسپل لائبریری دہلی، مولانا آزاد لائبریری علی گڑھ، وغیرہ شامل ہیں، ان لائبریریوں کے کارکنان کا تہہ دل سے شکریہ ادا کرتا ہوں۔

پروفیسر ضیاء الرحمن صدیقی

شعبہ اردو

علی گڑھ مسلم یونیورسٹی علی گڑھ

تحریک آزادی ہند

کا

تاریخی پس منظر

تحریک آزادی ہند کا تاریخی پس منظر

جنگ آزادی ۱۸۵۷ء ہندوستان کی تاریخ میں ایک ایسی حد فاصل تسلیم کی جاتی ہے جہاں ایک دور کا خاتمہ ہوتا ہے اور ایک نئے دور کا آغاز۔ آزادی کی یہ جنگ کسی فوری منصوبے کا نتیجہ نہیں تھی بلکہ اس کی تیاریوں کا سلسلہ ”جنگِ پلاسی“ اور میسور کی جنگوں ہی سے شروع ہو گیا تھا۔ چربی والے کارتوس اس جنگ کے آغاز کا بہانہ بن گئے اور ۱۸۵۷ء میں اس نے شدت اختیار کر لی۔ تحریک آزادی ہند کا تاریخی پس منظر بیان کرنے کے لئے ایسٹ انڈیا کمپنی کی تاریخ کا ذکر بھی ناگزیر ہے کیونکہ ایسٹ انڈیا کمپنی ہی نے ہندوستان میں برطانوی حکومت کی نشست اول رکھی تھی۔

ایسٹ انڈیا کمپنی کی تشکیل انگلستان میں یکم دسمبر ۱۶۰۰ء کو ہوئی تھی۔ لندن کے چند انگریز تاجروں نے ایسٹ انڈیا کمپنی کی تشکیل کی تھی جس کا مقصد ہندوستان سے تجارت کرنا تھا۔ اس کمپنی کو ملکہ ایلزبتھ کے ایک چارٹر کی رو سے ہندوستان میں پندرہ سال کے لئے تجارت کرنے کی اجازت مل گئی۔ یہ فرمان ایلزبتھ چارٹر ELIZABETH CHARTER کے نام سے موسوم کیا جاتا ہے۔ ملکہ ایلزبتھ کے بعد جیمس اول انگلستان میں تخت نشین ہوا اس نے بھی کمپنی کے امور اور مسائل میں گہری دلچسپی لینا شروع کر دی۔ ۱۶۰۹ء کو جیمس اول کے ایک فرمان کی رو سے کمپنی کو مشرقی تجارت میں ”دوامی اجارہ داری Permanent Settlement کے حقوق مل گئے۔ اس فرمان کے تحت ایسٹ انڈیا کمپنی کے علاوہ انگلستان کا کوئی بھی تاجر مشرقی ممالک کے ساتھ ذاتی طور پر تجارتی تعلقات قائم نہیں کر سکتا تھا۔ ۱۶۱۵ء میں جیمس اول نے سرطامس رو کو اپنا سفیر بنا کر ہندوستان بھیجا۔ سرطامس رو جب ہندوستان آیا وہ جہانگیر کا عہد تھا۔ لوگ آسودہ حال تھے۔ انگریزی سفیر سرطامس رو نے مغل دربار تک رسائی حاصل کی اور شہنشاہ سے اچھے مراسم قائم کر لئے۔ اس طرح کمپنی کو دربارِ جہانگیر سے ہندوستان میں تجارت کرنے

کی اجازت مل گئی۔ ایسٹ انڈیا کمپنی نے اس موقع کو غنیمت جانا۔ انہوں نے اپنی تجارت کے استحکام کے فروغ کے لئے سورت میں ایک فیکٹری قائم کی۔ اس فیکٹری کے چاروں جانب فصیل بنوائی۔ جہانگیر کے عہد میں آگرہ، اجمیر، احمد آباد، بہرائچ میں بھی انگریزوں نے اپنی تجارتی کوٹھیاں قائم کر لیں۔ جیمس اول کے بعد چارلس اول انگلستان میں تخت نشین ہوا۔ چارلس اول کے عہد میں انگلستان کو مالی دشواریوں کا سامنا کرنا پڑا۔ چارلس اول کے قتل کے بعد گرامویل انگلستان کے تخت پر بیٹھا۔ اس کے دور حکومت میں صنعتی اعتبار سے انگلستان کو فروغ ملا۔ گرامویل کے بعد جلد ہی چارلس اول کا بیٹا چارلس دوم انگلستان کے تخت پر متمکن ہوا۔ اس کے عہد میں ایسٹ انڈیا کمپنی نے ہندوستانیوں سے جائز و ناجائز ہر طرح سے روپیہ بٹورنا شروع کر دیا۔ اس سلسلہ میں ہندوستانیوں پر طرح طرح سے زیادتیاں بھی کی گئیں۔ اورنگ زیب نے ان زیادتیوں کا سد باب کیا اور متعلقہ افراد کو سزا سنائی دیں۔ کمپنی نے عالمگیر سے اپنے افعال کی معافی چاہی اور مصالحت کر لی۔ لہذا اورنگ زیب کے ایک فرمان کی رو سے کمپنی کو مغلیہ سلطنت میں تجارت کرنے کی اجازت مل گئی۔ جیسا کہ پنڈت جواہر لال نہرو نے ”تلاش ہند“ میں لکھا ہے:

”ایسٹ انڈیا کمپنی کا سب سے بڑا مقصد جس کے لئے وہ قائم ہوئی تھی یہ قرار پایا تھا کہ ہندوستان کی بنی ہوئی چیزیں خصوصاً یہاں کا کپڑا وغیرہ اور مختلف قسم کے مسالے مشرق سے لے جائے جہاں ان کی بے حد مانگ اور کھپت تھی“۔^۱

انگریز ہندوستان کے سیاسی معاملات میں دلچسپی لینے لگے انہوں نے اپنے مقبوضات کو بڑھانا شروع کر دیا اور آہستہ آہستہ سیاسی امور میں دخیل ہونے لگے۔ ہندوستانی تجارت پر انگریز اور ولندیزی (DUTCH) قابض تھے۔ ادھر فرانسیسی بھی ہندوستان کے ساتھ تجارت کرنے لگے۔ انہوں نے بہت جلد پانڈیچری، چندرنگر، ماہی، کاریگلا اور چند دیگر بندرگاہوں پر کوٹھیاں قائم کر لیں۔

باری علیگ اپنی کتاب ”کمپنی کی حکومت“ میں لکھتے ہیں:

”اٹھارھویں صدی کے وسط میں جب انگریزوں اور فرانسیسیوں کے سیاسی اور معاشی مفاد ایک دوسرے سے ٹکرائے تو دوسری جنگوں کے علاوہ ہندوستان میں بھی انگریز اور فرانسیسی آپس میں لڑنے لگے۔ ان لڑائیوں کا آغاز کرناٹک میں ہوا۔ تین لڑائیاں ہندوستان کی تاریخ میں اس لئے بہت اہمیت رکھتی ہیں کہ ان لڑائیوں نے جہاں ہندوستان میں فرانسیسیوں کی سیاسی حیثیت کو ختم کر دیا وہاں ان لڑائیوں نے انگریزوں کے لئے مشرق میں ملک گیری کے دروازے کھول دیئے۔“^۱

پنڈت جواہر لال نہرو ”تلاش ہند“ میں انگریزوں کی ہندوستان میں آمد اور ایسٹ انڈیا کمپنی کے استحکام کا اجمالی خاکہ اس طرح پیش کرتے ہیں:

”سترھویں صدی کے شروع میں ایسٹ انڈیا کمپنی کو مغل شہنشاہ کی طرف سے سورت میں تجارتی کوٹھیاں بنانے کی اجازت مل گئی اور چند سال بعد انھوں نے جنوب میں ایک قطعہ زمین خریدا اور مدراس کی بنیاد ڈالی گئی ۱۶۶۳ء میں جزیرہ بمبئی چارلس دوم کو پرتگالیوں کی طرف سے بطور جہیز ملا تھا اور اس نے اس کمپنی کے نام منتقل کر دیا۔ ۱۶۹۰ء میں شہر کلکتہ کی بنیاد رکھی اس طرح سترھویں صدی کے آخر تک برطانیہ نے ہندوستان میں کئی جگہ ساحل بحر پر قدم جمائے اور آہستہ آہستہ اندر کی طرف بڑھے، ۱۷۵۷ء میں پلاسی کی لڑائی میں ایک وسیع رقبہ زمین پہلی مرتبہ ان کے ہاتھ آیا اور چند ہی سال میں بنگال، بہار، اڑیسہ اور مغربی بنگال پر ان کا قبضہ ہو گیا۔ پھر ایک بہت بڑا قدم تقریباً چالیس برس بعد انیسویں صدی کے آغاز میں اٹھایا گیا اور وہ دہلی تک جا پہنچے۔ تیسرا اہم قدم ۱۸۱۸ء میں مرہٹوں کی آخری شکست کے بعد ہوا اور چوتھا قدم ۱۸۴۹ء میں جب سکھوں سے جنگ کا سلسلہ ختم ہوا اور برطانوی ہند کا نقشہ مکمل ہو گیا۔“

۱۔ باری علیگ ”کمپنی کی حکومت“ (طبع چہارم ۱۹۶۹ء) ص ۷۳

جنگ پلاسی

بنگال کے نواب علی وردی خاں نے اپنے بعد اپنے نواسے سراج الدولہ کو بنگال کا نواب مقرر کیا تھا۔ علی وردی خاں انگریزوں کی فریب کاریوں سے بخوبی واقف تھا اور انگریزوں کی حکمت عملی کو سمجھتا تھا۔ وہ انگریزوں کو ہندوستان سے باہر نکال دینا چاہتا تھا لیکن اس کی عمر نے وفا نہ کی، مرنے سے قبل اس نے اپنے جانشین سراج الدولہ کو ان الفاظ میں نصیحت کی تھی:

”مغربی قوموں کی اس قوت کو ہمیشہ پیش نظر رکھنا جو انہیں ہندوستان میں حاصل ہے اگر میری عمر کا پیمانہ لبریز نہ ہو چکا ہوتا تو تمہارے اس اندیشہ کو بھی ہمیشہ کے لئے ختم کر دیتا، اس کام کی تکمیل تیرے ذمہ ہے۔“

”میرے چراغ! دکن میں ان کی سرگرمیوں سے سبق حاصل کرو، ذاتی جنگوں میں الجھ کر انہوں نے اکبر اعظم کی رعایا کے اموال و املاک پر قبضہ جما لیا ہے۔ ایک وقت میں تینوں قوتوں کو تباہ کرنے کی کوشش نہ کرنا۔ سب سے پہلے انگریزوں کی قوت کو توڑنا..... سنو بیٹا! انہیں سپاہی رکھنے اور قلعہ بنانے کی اجازت نہ دینا۔ اگر ایسا ہوا تو بنگال تمہارا نہیں۔“ ۱۔

۱۹ اپریل ۱۷۵۶ء کو علی وردی خاں کی وفات کے بعد سراج الدولہ بنگال کا نواب ہوا تو انگریزوں نے اس کی مخالفت کی اور رسم کے مطابق نذر نہیں پیش کی۔ انگریزوں کے اس رویے سے صاف ظاہر ہوتا ہے کہ انگریز سراج الدولہ کی تخت نشینی سے خوش نہیں تھے۔ اس کے برعکس وہ نواب کے خلاف فریب کاریوں اور ریشہ دوانیوں کے جال پھیلانے میں منہمک ہو گئے۔ انگریزوں نے کلکتہ کے قلعہ کی مرمت کرانی شروع کر دی۔ مزید برآں نواب کے مخالفین کرشن داس وغیرہ کو اپنے ہاں پناہ دی۔ کرشن داس ڈھا کہ کے دیوان راجہ بلب کا بیٹا تھا۔ جو انگریزوں کا معاون تھا۔ ان حالات نے سراج الدولہ کو انگریزوں کے ساتھ نبرد آزما ہونے پر مجبور کر دیا اور اس نے فرنگیوں کو ہندوستان سے باہر نکالنے کا مصمم عزم کر لیا۔

چنانچہ ایک انگریز مورخ ہل اس بات کا اعتراف کرتے ہوئے لکھتا ہے کہ:
 ”سراج الدولہ کا انگریزوں پر حملہ حق بجانب تھا“۔

زین لانے اپنی یادداشت میں لکھا ہے:

”انگریزوں نے دربار سراج الدولہ سے تمام تعلقات منقطع کر لئے ہیں، بارہا انہوں نے
 سراج الدولہ کو قاسم بازار کی فیکٹری میں جانے سے روکا“۔ ا

کلائیو اور سراج الدولہ کی فوجیں ۲۱ جون ۱۷۵۷ء کو پلاسی کے میدان میں اتر آئیں۔
 ۲۳ جون ۱۷۵۷ء کو زبردست معرکہ ہوا جس میں اپنے ہی کچھ جرنیلوں کی غدار کی بدولت
 سراج الدولہ کو شکست سے دوچار ہونا پڑا اور بالآخر جان سے ہاتھ دھونا پڑا۔ میر جعفر، درلب عام،
 جگت سنگھ اور یار لطف خان وغیرہ نے کلائیو سے مل کر نواب کے ساتھ غدار کی لیکن میر میدان
 اور موہن لال نے انگریزوں کا جم کر مقابلہ کیا۔ میر میدان زخمی ہو کر گرا اور جاں بحق ہو گیا۔ میر
 میدان کی موت سے نواب دل شکستہ ہو گیا۔ ادھر میر جعفر کے پیہم اصرار پر سراج الدولہ نے موہن
 لال کو بھی میدان سے واپس بلا لیا۔ نواب کی فوج منتشر ہو گئی اور اس طرح فوج میں تباہی مچ گئی۔
 جنگ کے بعد سراج الدولہ کو گرفتار کر لیا گیا اور وہ میر جعفر کی حراست میں رہا۔ رات کو میر جعفر کے
 بیٹے میرن نے اسے قتل کر دیا۔ سراج الدولہ کی شہادت پر رام نرائن موزوں نے اس سے اپنے
 تعلق خاطر کو اس شعر کے ذریعے ظاہر کیا ہے۔

غزالاں تم تو واقف ہو کہو مجنوں کے مرنے کی

دوانہ مر گیا آخر کو ویرانے پہ کیا گزری

پلاسی کے اس فیصلہ کن جنگ نے انگریزوں کے ہندوستان میں پیر جمادیئے۔ اس جنگ
 میں شکست سے دوچار ہونے کے بعد ہندوستانیوں کے دلوں میں انتقام کے شعلے بھڑکتے رہے اور
 وہ پلاسی کے میدان میں اس تاریخی جنگ کی یاد تازہ کرتے رہے۔ ہندوستان کے غیور فرزندوں

کے دلوں میں اپنے ملک کی محبت کا جذبہ بیدار رہا۔ جنگ کے سو سال بعد یعنی ۱۸۵۷ء میں وہ یہ کہہ کر میدان میں اتر آئے ”آج ہم پلاسی کا بدلہ لیں گے“۔ جنگ پلاسی میں ہندوستان کی شکست کی سب سے بڑی وجہ یہ تھی کہ کلائیوں نے اپنی سازشوں سے نواب کے خاص سپہ سالاروں میں پھوٹ ڈال دی تھی۔ کلائیوں اپنی زبان پر قائم نہ رہا۔ اس نے جو کچھ بھی کیا وہ کمپنی کی بنیادوں کو استوار کرنے کے لئے کیا۔

انگریز اپنی سازشوں میں کامیاب ہو گئے اور سراج الدولہ کو قتل کر دیا گیا۔ سراج الدولہ کے قتل کے بعد حیدر علی اور ٹیپو سلطان کا نام ہندوستان کی تاریخ میں بڑی اہمیت رکھتا ہے۔ حیدر علی انگریزوں کے خلاف آخر تک لڑتا رہا۔ حیدر علی کی وفات کے بعد اس کا بیٹا ابوالفتح ٹیپو سلطان تخت نشین ہوا۔ وہ ایک ذی شعور، جری، شجاع اور دانشمند حکمراں تھا، اس نے کہا تھا: ”ہندوستان صرف ہندوستانیوں کے لئے ہے“۔

”تاریخ سلطنت خداداد“ کا مصنف محمود بنگلوری نے لکھا ہے کہ:

”وہ (ٹیپو سلطان) انگریزوں کی چیرہ دستیوں سے واقف ہو چکا تھا۔ سلطان نے ہندوستانیوں کو ایک مرکز پر لانے کی کافی جدوجہد کی۔ اس سے ایسٹ انڈیا کمپنی مخالف ہو گئی۔ وہ تمام عمر انگریزوں سے جنگ کرتا رہا“۔ ۱

سرجان ایلس شروٹھر جو اس وقت کلکتہ کا چیف جسٹس تھا ٹیپو سلطان کی موت پر اپنی خوشی کا اظہار کرتے ہوئے لکھتا ہے:

”ٹیپو کی طاقت ہی ہماری فوجوں کو شکست دینے کے لئے کافی تھی۔ اس کے مرتے ہی ہندوستان میں ہمارا (انگریزوں کا) قبضہ ہمیشہ کے لئے ہو گیا“۔ ۲

ٹیپو سلطان نے اپنے ملک کی خاطر جان دے دی اور انگریزوں سے کبھی ہار نہیں مانی۔ وہ آخر تک لڑتا رہا اور لڑتے لڑتے جاں بحق ہو گیا۔

۱ محمود بنگلوری ”تاریخ سلطنت خداداد“ اشاعت اول ۱۹۷۰ء ص ۱۵

۲ محمود بنگلوری ”تاریخ سلطنت خداداد“ اشاعت اول ۱۹۷۰ء ص ۱۵

انقلاب ۱۸۵۷ء اسباب و علل

۱۸۵۷ء کی جنگِ آزادی مورخین اور اُدباء کا محبوب ترین موضوع رہا ہے۔ انگریز مورخین نے اس جنگ کو غدر، بغاوت اور فوجی شورش کے نام سے موسوم کیا ہے وہ اسے جنگِ آزادی کی پہلی جنگ تسلیم نہیں کرتے۔ لیکن حقیقت یہ ہے کہ یہ جنگ غدر تھی نہ بغاوت اور نہ فوجی شورش۔ صحیح معنوں میں یہ تحریک تھی جس کو ہندوستان کے حُریت پسند عوام نے انگریز عملداری کے جبر و تشدد اور جو رستم سے تنگ آ کر انگریز سامراج کے خلاف لڑی تھی۔ کوئی بھی غیر جانبدار مورخ اس حقیقت سے انکار نہیں کر سکتا کہ اس جنگ کا مقصد محض ملک کی آزادی اور اپنی تہذیبی اقدار کی حفاظت تھا اس کے برعکس انگریزوں کا مقصد ملک و قوم پر اپنا تسلط جمانا، ہندوستان کے عوام پر ظلم کرنا اور آمرانہ نظام قائم رکھنا تھا۔

انگریز حکام کے مسلسل مظالم سے ہندوستانیوں کی قوتِ برداشت جواب دے چکی تھی اور مسلسل تڑکالیف، مصائب اور لوٹ کھسوٹ سے ان کے صبر کا پیمانہ لبریز ہو چکا تھا۔ مصحفی نے اس سلسلے میں لکھا ہے:

ہندوستان کی دولت و حشمت جو کچھ تھی

کافر، فرنگیوں نے بہ تدبیر کھینچ لی

۱۸۵۶ء تک لارڈ ڈلہوزی ہندوستان کا گورنر جنرل رہا۔ اس نے اپنی طاقت کا بھرپور استعمال کر کے ہندوستان میں کمپنی کی بنیادوں کو استوار کیا۔ باری علیگ اپنی کتاب ”کمپنی کی حکومت“ میں ڈلہوزی کے بارے میں لکھتے ہیں:

”لارڈ ڈلہوزی نے ہندوستان میں کمپنی کی فتوحات کو مکمل کر دیا تھا۔ انیسویں صدی کے ابتدائی برسوں میں فورٹ ولیم کالج میں ہندوستان کی تسخیر کا جو خاکہ تیار ہوا تھا اس میں ڈلہوزی نے سُرخ رنگ بھر دیا، ہندوستان ایک سرے سے دوسرے سرے تک کمپنی کے قبضے میں آ گیا“۔^۱

لارڈ ڈلہوزی ۱۸۵۶ء میں مستعفی ہو گیا اور اسی سال لارڈ کیننگ ہندوستان کا گورنر جنرل مقرر ہوا، ہندوستان آتے وقت لندن میں منعقدہ ایک الوداعی پارٹی میں تقریر کرتے ہوئے کیننگ نے کہا تھا:

”میری خواہش ہے کہ میرا عہد حکومت پر امن رہے لیکن میں اس بات کو نہیں بھول سکتا کہ ہندوستان کی فضا میں بادل کا ایک ٹکڑا دکھائی دے گا، اتنا چھوٹا کہ جتنا انسانی ہاتھ لیکن یہ ٹکڑا اتنا بڑا ہو جائیگا کہ خود ہمارا وجود خطرے میں پڑ جائیگا“۔^۱

کیننگ کے مذکورہ بالا بیان سے واضح ہو جاتا ہے کہ وہ ایک دور رس اور دانشمند انسان تھا اس کی پیش گوئی صادق آئی جو ۱۸۵۷ء کے انقلاب کی شکل میں رونما ہوئی۔

وہ کیا اسباب تھے جن سے ہندوستان کے عوام اور دیسی سپاہ کے دلوں میں انگریز سامراج کے خلاف نفرت پیدا ہو گئی اور وہ بغاوت پر اتر آئے۔ انہیں اجمالاً اس طرح بیان کیا جاسکتا ہے۔

لارڈ ڈلہوزی نے لپس (LAPSE) کی پالیسی کا نفاذ جس کے تحت سات ریاستوں ستارا، ناگپور، سمبل پور، جھانسی، جیت پورہ، تجورہ اور کرناٹک وغیرہ کو انگریزی حکومت میں شامل کر لیا گیا۔ لپس کا مطلب یہ تھا کہ جن ہندوستانی راجاؤں نے کمپنی کے ساتھ دوستی کا صلح نامہ کیا تھا ان میں سے کسی کے مرجانے کے بعد اگر اس کے کوئی بیٹا نہ ہوتا تو اس کی ساری ریاست پر انگریزی حکومت کا حق ہو جاتا تھا اور کمپنی اس پر قبضہ کر لیتی تھی۔

لارڈ ڈلہوزی کی اس پالیسی سے ارکان ریاست انگریزوں کے خلاف ہو گئے، ان میں احمد اللہ، نانا صاحب، راؤ صاحب، تاننتیا ٹوپے، عظیم اللہ خاں، رانی جھانسی، کنور سنگھ، بہادر شاہ کا رشتہ دار فیروز شاہ وغیرہ شامل تھے۔

بغاوت کی دوسری اہم وجہ یہ تھی کہ شہنشاہ دہلی کے ساتھ انگریز عملداری کا رویہ اچھا نہیں

تھا اور بادشاہ دہلی کے ساتھ مسلسل نامناسب سلوک کیا جاتا تھا۔ بغاوت کا ایک سبب یہ بھی بتایا جاتا ہے کہ انگریزوں نے اودھ کے حکمراں واجد علی شاہ کے ساتھ بھی نامناسب برتاؤ روا رکھا۔ مزید برآں عیسائیوں کے مبلغ مختلف مقامات پر جاتے اور عیسائی مذہب کی تبلیغ کرتے۔ اسکولوں میں عیسائی مذہب کے مطابق تعلیم دی جاتی اور بچوں سے بھی عیسائی مذہب سے متعلق سوالات کئے جاتے جو عیسائی مذہب کے مطابق ان سوالوں کا جواب دیتا اس کو انعامات سے سرفراز کیا جاتا۔ انگریزوں کے اس مذہبی مداخلت سے ہندوستانی عوام کے دلوں میں شکوک پیدا ہو گئے اور انہیں یہ اندیشہ ہو گیا کہ انگریز ان کے مذہب کو ختم کر دینا چاہتے ہیں۔

”اسباب بغاوت ہند“ میں سرسید احمد خاں رقمطراز ہیں:

”پادری صاحب وعظ میں صرف انجیل مقدس ہی کے بیان پر اکتفا نہیں کرتے بلکہ غیر مذہب کے مقدس لوگوں اور مقدس مقاموں کی بہت برائی اور ہتک سے یاد کرتے تھے جس سے سننے والوں کو نہایت رنج اور تکلیف پہنچتی تھی اور ہماری ناراضگی کا بیج لوگوں کے دلوں میں بویا جاتا تھا۔“ ۱

عیسائی مذہب کی تبلیغ صرف عوام تک ہی محدود نہ تھی بلکہ فوج میں بھی اس کی خوب تبلیغ کی گئی۔ کچھ افسر تو محض اسی غرض سے اعلیٰ عہدوں پر مامور تھے کہ ہندوستانی سپاہ کو لالچ دے کر انہیں عیسائیت میں داخل کر لیا جائے۔ اس کا یہ نتیجہ ہوا کہ ہندوستانی فوج رفتہ رفتہ انگریزوں سے متنفر ہونے لگی۔

بنگال کی پیدل فوج کے ایک انگریز کمانڈر نے اپنی سرکاری رپورٹ میں لکھا ہے:

”میں لگاتار اٹھائیس سال سے ہندوستانی سپاہیوں کو عیسائی بنانے کی پالیسی پر عمل کر رہا ہوں اور غیر عیسائی کی روح کو شیطان سے بچانا میرے لئے فوجی فرض کا ایک جز بن گیا ہے۔“

سرسید احمد خاں ”اسباب بغاوت ہند“ میں لکھتے ہیں: ۲

۱۔ سرسید احمد خاں ”رسالہ اسباب بغاوت ہند“ اگست ۱۹۵۸ء ص ۴۵-۴۴

۲۔ ”سرسید احمد خاں“ ”اسباب بغاوت ہند“ ص ۴۶

”مداخلت مذہبی میں کچھ شبہ نہیں کہ تمام لوگ جاہل اور ناقابل اور ادنیٰ و اعلیٰ جانتے تھے کہ ہماری گورنمنٹ کا دلی ارادہ ہے کہ مذہب اور رسم و رواج میں مداخلت کرے اور سب کو کیا ہندو کیا مسلمان عیسائی مذہب اور اپنے ملک کے رسم و رواج پر ڈالے اور سب سے بڑا سبب اس سرکشی کا یہی ہے۔“ ۱

سر سید احمد خاں نے ہندوستان میں اس بغاوت کا جو سب سے بڑا سبب بتایا ہے وہ یہ ہے کہ لجنس لیٹو کونسل (Legislative Council) میں ہندوستانیوں کو شریک نہ کیا گیا۔ وہ بغاوت کے اسباب پر روشنی ڈالتے ہوئے رقمطراز ہیں:

”ناواقف رہنا گورنمنٹ کا رعایا کے اصلی حالات اور اطوار اور عادات اور ان کے مصائب سے جو ان پر گذرتی تھیں اور جس سے رعایا کا دل گورنمنٹ سے پھٹا جاتا تھا“۔ ۲

راقم الحروف سر سید احمد خاں کی مذکورہ بالا رائے سے متفق نہیں ہے اور انگریز مورخین بھی اس بات کے شاہد ہیں کہ گورنمنٹ رعایا کے تمام تر مصائب اور تکلیفوں پر ریشانیوں سے بخوبی واقف تھی اور جان بوجھ کر انگریزوں نے ہندوستانی عوام اور خصوصاً مسلمانوں پر مظالم ڈھائے جس سے ان میں غم و غصہ پیدا ہو گیا۔ یہ لاوا ۱۸۵۷ء کے انقلاب کی شکل میں پھٹ پڑا۔

ایک فرانسسیسی خاتون نے غدر کے مناظر کو بیان کرتے ہوئے اپنی سرگذشت میں لکھا ہے:

”اکبر آباد اور اس کے علاوہ بڑے بڑے شہروں میں اس قسم کی بغاوت کی خبریں نہ سنی جاتی تھیں لیکن ہندوستانی ملازموں کی صورت سے نارضا مندی کی علامتوں اور بغاوت کے اثرات نمایاں تھے۔ یہ لوگ انگریزوں کی طرز حکومت اور غلبہ سے اس قدر تنگ آ گئے تھے کہ اپنے خیالات کی پردہ داری نہ کر سکتے تھے“۔ ۳

چاروں طرف غدر کی افواہیں پھیلی ہوئی تھیں۔ عوام اور سپاہ متفرق ہو چکی تھیں۔ طرح طرح سے بغاوت کے پروپیگنڈے کئے جا رہے تھے۔ اشتہارات چسپاں ہو رہے تھے۔ اسی اثنا میں

۱ سر سید احمد خاں ”اسباب بغاوت ہند“ ایڈیشن ۱۹۵۸ء ص ۴۳۔ ۲ سر سید احمد خاں ”اسباب بغاوت ہند“ ایڈیشن ۱۹۵۸ء ص ۵۶۔

جدید طرز کے چربی والے کارتوس آئے جو سورا اور گائے کی چربی سے تیار کئے گئے تھے۔
پنڈت سندر لال نے اپنی کتاب ”سن ستاون“ میں چربی والے کارتوسوں کے سلسلے میں
لکھا ہے کہ:

”بیرک پور کے پاس ان کارتوسوں کو بنانے کے لئے ایک کارخانہ کھولا گیا۔ ایک دن دم
دم گلے ایک برہمن سپاہی پانی کا لوٹا ہاتھ میں لئے بیرک پور کی طرف جا رہا تھا۔ اتفاق سے ایک
مہتر نے آکر پانی پینے کے لئے سپاہی سے لوٹا مانگا۔ سپاہی نے ہندو رواج کے مطابق لوٹا دینے
سے انکار کر دیا۔ اس پر مہتر نے کہا تم اب جات پات کا گھمنڈ نہ کرو! کیا تمہیں معلوم نہیں کہ بہت
جلد تمہیں اپنے دانتوں سے گائے کا گوشت اور سورا کی چربی کا ٹٹی پڑے گی۔“ ۱۔
۱۸۵۷ء کی جنگ آزادی کے سلسلے میں ”سرجان کے“ بھی اس بات کی تائید کرتے
ہوئے لکھتا ہے:

”اس میں کوئی شک نہیں کہ اس چمکتے مسالے کو بنانے میں گائے اور سورا کی چربی کو
استعمال کیا گیا تھا“۔ ۲

ہندوستانی سپاہ کو مجبور کیا گیا کہ وہ ان کارتوسوں کو استعمال کریں جن لوگوں نے انکار کیا
انہیں سخت سزائیں دی گئیں اور تمام فوج کے سامنے سر میدان وردیاں اتار دی گئیں، اور بیڑیاں
پہنا کر دس دس سال کی قید کا حکم سنایا گیا۔ دیسی سپاہ غم و غصہ سے بیتاب تھی لیکن مجبور و لاچار کھڑی
تماشا دیکھتی تھی۔ نتیجے کے طور پر ۱۰ مئی ۱۸۵۷ء کو دیسی سپاہ نے اپنی بیرک میں آگ لگا دی اور
بغاوت کا اعلان کر دیا۔ کرنل فیٹی باغی سپاہیوں کو ان کے فرائض کا احساس دلانے کے لئے آگے
بڑھا تو ایک سنسناتی ہوئے گولی نے کرنل کو ختم کر دیا۔ کرنل فیٹی پہلا انگریز کرنل تھا جو باغی سپاہیوں
کے ہاتھوں قتل ہوا۔ اس کے بعد جو انگریز افسر، عورتیں، بوڑھے، بچے دکھائی دیئے انہیں قتل
کر دیا۔ دوسرے روز یعنی ۱۱ مئی ۱۸۵۷ء کو باغی دلی پہنچے، اور بہادر شاہ ظفر کے دربار میں حاضر

ہوئے، سلامی دی اور عرض کیا:

”خصوصاً! انگریز عملداری کے نامناسب برتاؤ اور زیادتیوں سے تنگ آ کر اور جب حکومت نے ہمارے دھرم میں مداخلت کی اور چکنی چربی والے کارتوس کو استعمال کرنے پر مجبور کیا تو ہم نے یہ سب کیا۔ باغی کہتے تھے، اگر ہم یہ نہ کرتے تو کیا کرتے ایک نہ ایک دن سرکار ہم کو تباہ کر دیتی“۔

جب باغی سپاہی بہادر شاہ ظفر کے باس کمک کے لئے پہنچے تو انہوں نے باغیوں کی مدد کرنے سے صاف انکار کر دیا کیونکہ وہ کشت و خون ریزی کے حق میں نہیں تھے، اور باغیوں سے کہا کہ میں نے ریزیڈنٹ صاحب کو بلوایا ہے اس سلسلے میں ان سے گفت و شنید کروں گا۔ ریزیڈنٹ صاحب کے آنے پر گفتگو کے دوران ایک باغی نے گولی چلا دی۔ ریزیڈنٹ بال بال بچا۔ اس کے بعد سپاہیوں کے قتل و غارت گری کا سلسلہ شروع کر دیا اور ہندوستان کے مختلف اطراف میں پھیل گئے اور پورے ملک میں انقلاب زندہ باد کے نعرے بلند ہو گئے۔

جنگ آزادی کے جانبازوں میں جرنل بخت خان کا نام خصوصیت کے ساتھ قابل ذکر ہے بخت خاں کی قیادت میں بریلی، شاہجہاں پور، مراد آباد، اور بدایوں سے باغی فوج ہتھیاروں سے مسلح دہلی پہنچی، اس کے بعد بغاوت ملک گیر پیمانے پر شروع ہو گئی۔ بخت خان نے ملک گیر سطح پر باغی فوج کی قیادت کی اور وہ آخر تک لڑتا رہا۔ جنگ کی ناکامی کے بعد بخت خان غائب ہو گیا اور آج تک اس کا سراغ نہ مل سکا۔

ملک گیر سطح پر رونما ہونے والی بغاوت کسی مخصوص طبقے یا فرقے کی جنگ نہیں تھی اور یہ کسی منصوبے کے تحت بھی نہیں لڑی گئی تھی بلکہ یہ لاوا تو جنگ پلاسی سے پک رہا تھا، جو ۱۸۵۷ء میں اچانک پھوٹ پڑا، ملک گیر پیمانے پر پھیلنے والی اس تحریک میں ہندو مسلمان اور سکھوں نے کاندھے سے کاندھا ملا کر اپنے وطن کی آزادی اور تہذیبی اقدار کی حفاظت کے لئے جنگ کی تھی۔

انقلاب ۱۸۵۷ء کی ناکامی کی وجوہ

ملک گیر سطح پر اس بغاوت کی تاریخ ۳۱ مئی ۱۸۵۷ء طے پائی تھی۔ اسی اثناء میں چرپی والے کارتوس آئے اور ہندوستانی فوج کو انہیں استعمال کرنے پر مجبور کیا گیا۔ ہندوستانی فوج نے ان کارتوسوں کو استعمال کرنے سے انکار کیا تو انہیں سخت سزائیں دیں۔ میرٹھ کے حریت پسندوں سے صبر نہ ہو سکا اور ۱۰ مئی کو منگل پانڈے نے ایک انگریز افسر پر گولی چلا دی۔ جو منصوبہ بغاوت کو شروع کرنے کا ہندوستانیوں نے تیار کیا تھا اس سے قبل ہی جنگ کا آغاز کر دیا گیا، اگر جنگ کا آغاز طے شدہ تاریخ یعنی ۳۱ مئی کو بیک وقت پورے ہندوستان میں ہوا ہوتا تو انگریز حکمرانوں کا ہندوستان پر قبضہ آسان نہ ہوتا۔

اس جنگ میں ہندوستانیوں کو شکست ہوئی، ناکامی کی بعض اہم وجوہ تھیں۔ ہندوستان کے اعلیٰ طبقے اور والیان ریاست نے اس تحریک میں حصہ نہیں لیا۔ بلکہ اس کے برعکس انہوں نے برطانوی حکومت کی مدد کی۔ زمیندار طبقے کو اس بات کا خدشہ تھا کہ جو جاگیریں انگریزوں سے انہیں ملی ہیں کہیں ایسا نہ ہو کہ وہ جاگیریں ان سے چھین جائیں۔

ایک بڑی وجہ یہ بھی تھی کہ ہندوستانی کسی ایسے مرکزی لیڈر کا انتخاب نہ کر سکے جو پوری تحریک کی مجموعی قیادت کرتا اور مختلف علاقوں اور طبقوں کے افراد کو متحد کرنے کی صلاحیت کا حامل ہوتا۔ ہندوستانیوں کے پاس جدید ہتھیار بھی نہیں تھے۔ سائنس اور تکنالوجی کی بھی کمی تھی۔ وہ کسی طرح منظم بھی نہیں تھے اس لئے وہ باقاعدہ محاذ بنا کر نہیں لڑ سکے انگریزوں نے ڈاک اور تار کے نظام بند کر دیا، ہندوستانیوں کو اس سلسلے میں دشواری کا سامنا کرنا پڑا۔ انگریزوں کو گولیاں کے شکر راؤ، حیدرآباد کے سالار جنگ، نیپال کے جنگ بہادر، مان بہادر سنگھ اور سکھوں کی بھی حمایت حاصل تھی۔

اس کے برعکس انگریز منظم طریقے سے جنگ کی سرکاری عملے اور جدید ہتھیاروں کا بھی

استعمال کیا۔ مولانا ابوالکلام آزاد ہندوستانی رہنماؤں کی ناکامی اور شکست کی وجوہ سے بحث کرتے ہوئے لکھتے ہیں:

”بغاوت کے سربراہوں میں کبھی اتفاق رائے نہ ہو سکا۔ وہ ایک دوسرے سے حسد کرتے تھے اور ایک دوسرے کے خلاف مسلسل سازشیں کرنے میں مصروف رہتے تھے۔ اس کے برخلاف انگریز اپنی ملکہ کے تین وفاداری کے جذبے کے تحت لڑ رہے تھے“۔^۱

ہندوستانی جانباڑوں میں رانی لکشمی بائی (جھانسی کی رانی)، روہیل کھنڈ کا بخت خان، اودھ کی بیگم حضرت محل، تانٹیا ٹوپے احمد شاہ، خان بہادر، کنور سنگھ وغیرہ ایسے قابل فخر لوگ تھے جو برطانوی سپاہ اور کمانڈروں سے کسی طرح کم نہ تھے لیکن ان کی طاقت منتشر تھی۔ ان کا کوئی مرکزی محاذ نہیں تھا جہاں سے ان کی فوجوں کی تنظیم ہوتی اور مختلف علاقوں میں برسرِ پیکار ہوتے ان میں آپسی تال میل ہوتا۔ یہ جانباڑ منظم ہو کر مشترکہ کمان کے تحت لڑنے کے بجائے اپنے اپنے طور پر ہندوستان کے مختلف اطراف میں بہادری کے جوہر دکھا رہے تھے۔

انقلاب ۱۸۵۷ء کے المناک نتائج اور اثرات

۱۸۵۷ء ہندوستان کی تاریخ میں ایک ایسا باب ہے جو خونی واقعات سے لبریز نظر آتا ہے اس قیامت صغریٰ کے حالات و کوائف بیان کرنے سے روٹکے کھڑے ہو جاتے ہیں بغاوت ناکام ہو گئی۔ بغاوت کے فرد ہونے کے بعد انگریزوں کے سفاکانہ انتقام اور قتل و غارتگری کا سلسلہ شروع ہو گیا مسلمان خاص طور پر انگریزوں کے عتاب کا نشانہ بنے۔ ان کی صنعت و حرفت تباہ کر دی گئی۔ انہیں طرح طرح سے اذیتیں دی گئیں ان کے دین و ایمان کو ختم کرنے کی کوششیں کی گئیں۔ انگریزوں کے مسلسل مظالم اور زیادتیوں سے تنگ آ کر جب ہندوستانیوں نے نجات پانی چاہی تو انہیں سختی سے کچلا گیا اور انگریزوں نے انہیں ایسی عبرت ناک سزائیں دیں کہ وہ چنگیز

خاں سے بازی لے گئے۔

پروفیسر خلیق احمد نظامی ۱۸۵۷ء کا پس منظر بیان کرتے ہوئے ”۱۸۵۷ء کا تاریخی روز نامچہ“ میں لکھتے ہیں:

”۱۸۵۷ء ہندوستان کی سیاسی اور ثقافتی تاریخ میں ایک سنگ میل کی حیثیت رکھتا ہے۔ قدیم اور جدید کے درمیان وہ منزل ہے جہاں سے ماضی کے نقوش پڑھے جاسکتے ہیں اور مستقبل کے امکانات کا بھی جائزہ لیا جاسکتا ہے۔ مغلیہ سلطنت کے دامن میں ایک ایسی تہذیب نے پرورش پائی جو رنگ و نسل، مذہب و ملت کے سارے امتیازات سے بالاتر ہو کر ایک عرصہ تک ہندوستان کی سیاسی وحدت کی ضامن رہی تھی۔ یہاں پہنچ کر دم توڑ دیتی ہے۔ اور اسکے ساتھ تاریخ کا ایک دور ختم ہو جاتا ہے۔ پرانے سماجی نظام اور پرانے نظریات وقت کے نئے تقاضوں کے سامنے سرنگوں ہو جاتے ہیں اور نئی سماجی قوتیں صرف فکر و نظر کے سانچے ہی کو توڑنے پر اکتفا نہیں کرتیں بلکہ زندگی کے سارے محور بدل دیتی ہیں“۔^۱

جب ہم ۱۸۵۷ء کے پس منظر میں انگریزوں کے مظالم پر نظر ڈالتے ہیں تو ہمیں معلوم ہوتا ہے کہ انگریزوں نے اور کوئی کسراٹھا نہیں رکھی۔ ہندوستانیوں کو شارع عام پر پھانسیاں دی گئیں۔ انقلاب ۱۸۵۷ء کی ناکامی کے بعد ہندوستانیوں اور خصوصاً مسلمانوں کو سخت ترین سزائیں دینے میں کوئی کسراٹھا نہیں رکھی۔

خلیق نظامی رقمطراز ہیں:

”لڑائی کے اختتام پر بہت سے قیدیوں کو پھانسی پر لٹکا دیا گیا اور یہ معلوم ہونے پر کہ وہ اس قسم کی موت کی کوئی خاص پرواہ نہیں کرتے تو ان میں سے چار آدمیوں کو فوجی عدالت کے حکم سے توپوں سے باندھ کر اڑا دیا گیا۔ ایک روز توپ کے بہت بڑے دھماکے سے ہم چونک پڑے جس کے ساتھ ہی ایک ناقابل بیان دھیمی مگر وحشت ناک چیخ بھی سنائی دی۔ دریافت کرنے پر

ایک افسر نے ہمیں بتایا کہ یہ ایک نہایت ہی کرب انگیز نظارہ تھا۔ یعنی ایک توپ میں اتفاق سے بارود زیادہ بھرا ہوا تھا جن کے چلائے جانے سے بد قسمت ملزم کا گوشت ریزہ ریزہ ہو کر فضائے آسمانی میں اڑا اور تماشا نیوں پر خون کے چھینٹے اور گوشت کے ٹکڑے گرے۔^۱

دہلی میں مسلمانوں کی تباہی و بربادی کا ذکر کرتے ہوئے خلیق احمد نظامی نے لکھا ہے:

”سب سے زیادہ عبرتناک دہلی کی تباہی تھی۔ وہ صرف ایک ہی ہنگامی تحریک کا ہی مرکز نہ تھی بلکہ ایک تمدن کی آخری نشانی تھی۔ وہاں کی ہر چیز اپنی تاریخ رکھتی تھی۔ انگریزوں نے اس کی تباہی و بربادی میں کوئی کسر اٹھا کر نہیں رکھی۔ چوک سعد اللہ خاں، اردو بازار، خانم بازار، پلاقی بیگم کا کوچہ، دیا گنج کی گھاٹی، کلیوں کا بازار، پنجابی کڑا، دھوبی کڑا، رام گنج، سعادت خاں کا کڑا، رام جی داس کا گودام والے کے مکان کے علاوہ شاہی درسگاہ، دار البقا، اکبر آبادی مسجد، اورنگ آبادی مسجد، چوٹی مسجد کو اس طرح مسمار کیا کہ نام و نشان تک باقی نہ چھوڑا۔“^۲

مسلمانوں کی سزا کے لئے جو عبرتناک طریقہ انگریزوں نے اختیار کیا تھا وہ سیخیں گرم کر کے باغیوں کو داغتے تھے۔ اس کے تصور سے بھی جسم کے رونگٹے کھڑے ہو جاتے ہیں۔ انقلاب کی ناکامی کے بعد مسلمان براہ راست طور پر متاثر ہوئے اور کثرت کے ساتھ انگریزوں کے مظالم کا نشانہ بنے کیونکہ مسلمانوں کا اس تحریک میں اہم کردار تھا۔

انگریزوں کے سفاکانہ انتقام کا ذکر کرتے ہوئے خلیق احمد نظامی لکھتے ہیں:

”ہزاروں مسلمان معمولی معمولی شبہات پر تہ تیغ کر دیئے گئے۔ ہزاروں مسلمان گھرانے نان شبینہ کو محتاج ہو گئے اور سینکڑوں شریف خاندان بے کسی اور مفلسی کے عالم میں دردر مارے پھرنے لگے۔“^۳

پنڈت سندر لال ”رسل“ کے حوالے سے مسلمانوں پر مظالم کے بارے میں لکھا ہے:

”مسلمانوں کو مارنے سے پہلے انھیں سورا کی کھالوں میں سی دیا جاتا تھا۔ ان پر سورا کی

^۱ خلیق احمد نظامی ”۱۸۵۷ء کا تاریخی روزنامہ“ ص ۱۴۔

^۲ خلیق احمد نظامی ”۱۸۵۷ء کا تاریخی روزنامہ“ ص ۹۔

^۳ خلیق احمد نظامی ”۱۸۵۷ء کا تاریخی روزنامہ“ ص ۵۵۔

چربی مل دی جاتی تھی اور پھر ان کے جسم جلا دیئے جاتے تھے۔^۱۔
 فیلڈ مارشل لارڈ رابرٹ اپنی کتاب ”ہندوستان میں اکتالیس سال“ میں غدر کے دلدوز
 واقعات کا ذکر کرتے ہوئے لکھتا ہے:
 ”۱۸۵۷ء کے غدر میں ستائیس ہزار باغی مسلمانوں کو پھانسی دی گئی اور قتل عام میں جو
 مسلمان مارے گئے ان کا کوئی شمار نہیں۔“

غرض یہ کہ مسلمان مرد، عورت، بوڑھوں اور بچوں کی کوئی تمیز روانہ رکھی گئی۔ غدر کے بعد
 جب مسلمانوں کی آبادی کا تخمینہ کیا گیا تو پہلے کی بہ نسبت ایک چوتھائی آبادی بھی باقی نہ رہی تھی۔
 بغاوت کے اہم مراکز میں میرٹھ، دہلی، لکھنؤ اور روہیلکھنڈ کے نام خاص طور پر سامنے آتے
 ہیں، ان کے علاوہ بجنور، مراد آباد اور امر وہہ وغیرہ کے حریت پسندوں نے بھی اس جنگ میں
 بھرپور حصہ لیا۔ دہلی میں خصوصیت کے ساتھ مسلمان انگریزوں کے تشدد کا نشانہ بنے۔ ان
 واقعات کو بیان کرتے ہوئے خواجہ حسن نظامی ایک انگریز افسر کا بیان نقل کرتے ہوئے لکھتے ہیں:
 ”ہم نے اس قسم کی سینکڑوں عورتوں کو کنوؤں سے زندہ نکالا جو کنوؤں میں لاشوں کے
 سبب جگہ نہ ہونے سے ڈوبی نہ تھیں اور زندہ پڑی تھیں یا بیٹھی تھیں جس وقت ہم نے انھیں نکالنا چاہا
 تو وہ چیخنے لگیں کہ برائے خدا ہم کو ہاتھ نہ لگاؤ، اور گولی سے مار ڈالو، ہم شریف بہو بیٹیاں ہیں۔
 ہماری آبرو خراب نہ کرو اور جب ہم ان کو باہر نکالتے تو وہ ڈر کے مارے تھر تھر کاپنے لگتیں اور بعض
 ان میں بیہوش ہو کر گر پڑتی تھیں۔“^۲

انگریز مورخین خود بھی ان مظالم کا اعتراف کرتے ہیں اور ان کی تواریخ میں بھی یہ
 واقعات جہاں تہاں مل جاتے ہیں۔

مولانا سید احمد علوی، اسپنسر والیول کے حوالے سے دہلی کی قتل و غارتگری کا بیان ان الفاظ
 میں کرتے ہیں:

”وحشی نادرشاہ نے بھی وہ لوٹ نہ چھائی تھی جو فتح دہلی کے بعد انگریزی فوج نے جائز رکھی۔ شارع عام پر پھانسی گھر بنائے گئے اور پانچ پانچ چھ آدمیوں کو پھانسی دی گئی جن میں انیس شاہی خاندان سے تعلق رکھتے تھے۔ مؤلف قیصر التواریخ لکھتا ہے کہ ستائیس ہزار مسلمان قتل کئے گئے اور سات دن تک برابر قتل عام جاری رہا“۔ ۱

دہلی دوبارہ انگریزوں کے قبضے میں آگئی اور انگریزوں کی انتقامی کارروائی کا سلسلہ شروع ہو گیا بخت خاں (جو باغی سپاہیوں کا لیڈر تھا) نے بہادر شاہ ظفر کو اپنے ساتھ لے جانے کے لئے اصرار کیا لیکن مرزا الہی بخش جو میجر ہڈسن کا مخبر تھا اس نے بیگم زینت محل اور بادشاہ کو بخت خاں کے ساتھ جانے سے روک دیا۔ ادھر مرزا الہی بخش نے ہڈسن کو اطلاع کر دی ہڈسن نے فوج کے ساتھ ہمایوں کے مقبرے کا محاصرہ کر لیا۔ بہادر شاہ ظفر، زینت محل اور نو عمر شہزادے جو اس بخت کو گرفتار کر لیا گیا۔ جنرل بخت خاں اپنی فوج کے ساتھ ہمایوں کے مقبرے میں واقع سرنگ کے ذریعہ غائب ہو گیا اور آج تک اس کا پتہ نہیں چل سکا۔

دہلی کو فتح کرنے کے بعد انگریز ملک کے مختلف اطراف میں پھیل گئے اور انتقام لینے شروع کر دیئے۔

”فتح دہلی کے بعد انگریزوں نے سارے ملک کو انتقامی آگ کے شعلوں میں ڈال دیا اور قتل و غارت گری کا ہنگامہ برپا کیا جس کی مثال انیسویں صدی کی تاریخ میں تلاش کرنے سے بھی نہیں ملتی۔ ہزاروں معصوم اور بے گناہ انسان اس ظلم و بربریت کا شکار ہو گئے“۔ ۲

دہلی کے بعد جو شہر انگریزوں کی بربریت کا سب سے زیادہ نشانہ بنا وہ لکھنؤ تھا، جہاں مسلمان اکثریت میں تھے۔ یہ شہر بھی فرنگیوں کی تباہ و بربادی سے نہ بچ سکا۔ چنانچہ ”تاریخ لکھنؤ“ کا مصنف لکھنؤ کی تباہی کا حال بیان کرتے ہوئے رقمطراز ہے:

”مجاہدین آزادی کی شکست کے بعد شہر لکھنؤ تقریباً پندرہ دن تک لٹتا رہا۔ ہزاروں بے

۱ سید احمد علوی ”افسانہ غم“ ص ۲۸-۲۹

۲ خلیفۃ المسیح ”تاریخ لکھنؤ“ ص ۱۸۸

روزگار قتل کر دیئے گئے۔ سینکڑوں باعصمت خواتین نے حفظ ناموس کی خاطر خودکشی کر لی۔ دولت مند نان شبینہ کو فاصلہ رکھنے محتاج ہو گئے مگر سامراج کا غیظ و غضب اس پر بھی کم نہ ہوا اور یہ حکم ہوا کہ جہاں جہاں باغیوں نے قیام کیا ہو اور جہاں کے باشندوں نے ان کی مدد کی ہو ان سب محلوں کی اینٹ سے اینٹ بجادی جائے۔ چنانچہ دریائے گومتی کے کنارے جتنے بھی مکانات تھے یا تو نذر آتش کر دیئے گئے یا بارود لگا کر اڑا دیئے گئے۔ شہر کے کتنے محلے اور بازار تھے جن کا آج نام و نشان تک نہیں۔^۱

مذکورہ حوالوں سے بخوبی اندازہ لگایا جاسکتا ہے کہ انگریزوں نے ہندوستان کے حریت پسندوں پر مظالم ڈھانے میں کوئی کمی اٹھا کر نہیں رکھی۔ مصنف ”آکسفورڈ تاریخ ہند“ اپنی مخصوص زبان میں اس منظر کو اس طرح بیان کرتا ہے:

”یہ بغاوت اپنے پیچھے بے شمار خوفناک حوادث بے انتہا مصائب اور متعدد ایسے مکروہ اور رنجیدہ واقعات چھوڑ گئی ہے جن کے ذکر سے بھی قلب کو صدمہ پہنچتا ہے۔“^۲

انقلاب مکمل طور پر ناکام رہا۔ اس عظیم شکست سے ہندوستانیوں نے کچھ تجربات بھی حاصل کئے جس سے مستقبل میں وہ قومی تحریک کی اساس کو استوار کرنے کے لائق ہو گئے اور اس طرح ۱۵ اگست ۱۹۴۷ء کو ہندوستان ہمیشہ کے لئے آزاد ہو گیا۔

۱۔ امجد علی خاں ”مختصر تاریخ اودھ“ اشاعت اول ۱۹۷۸ء ص ۲۰۹

۲۔ شیخ ایوب (مترجم) ”تاریخ ہند“ ۱۸۸۷ء، تصنیف کانگرس، ”تاریخ ہند“ ۱۹۴۷ء ص ۱۱۱

تحریکِ آزادی کا سفر

انڈین نیشنل کانگریس کے قیام سے آزادیِ ہند تک

انڈین نیشنل کانگریس کا قیام

انقلاب ۱۸۵۷ء کی ناکامی کے بعد ہندوستان کی حکومت ایسٹ انڈیا کمپنی سے منتقل ہو کر براہ راست حکومتِ برطانیہ کے زیرِ نگیں آ گئی۔ ادھر انگریزوں کی انتقامی کارروائی کا سلسلہ برابر جاری رہا۔ مسلمان بالخصوص انگریزوں کے مظالم کا شکار بنے۔ ہندوستانیوں نے بھی اپنے ملک کو آزاد کرانے کا مصمم ارادہ کر لیا تھا۔ ایک طرف سیاسی سطح پر عوام کا استحصال، دوسری جانب اس جبر و تشدد اور استبداد کے خلاف عوام کے دلوں میں سلگتی ہوئی غم و غصہ کی آگ۔ نتیجہ یہ ہوا کہ عوام اور حکومت کے مابین کشیدگی روز بروز بڑھتی رہی۔ اس صورت حال کے پیش نظر انگریزوں کو ایک ایسی انجمن بنانے کی فکر ہوئی جس سے عوام اور حکومت کے درمیان رابطہ قائم ہو سکے اور حکومت کے خلاف عوام کے دلوں میں پختی ہوئی مخالفت کا مناسب طریقے سے سدّ باب کیا جاسکے لہذا ایک ریٹائرڈ افسر اے. او. ہیوم نے ہندوستان کے گورنر جنرل لارڈ ڈفرن کی تجویز و ایما پر ۱۸۸۵ء میں انڈین نیشنل کانگریس کے نام سے ایک انجمن قائم کی۔

انڈین نیشنل کانگریس کے قیام کا خیال تو پہلے ہی چند سربر آوردہ انگریزوں کے ذہنوں میں آیا تھا لیکن اس کی باضابطہ طور پر تشکیل ۱۸۸۵ء میں عمل میں آئی۔ انڈین نیشنل کانگریس کا پہلا اجلاس ۲۸ دسمبر ۱۸۸۵ء کو گوگل داس تیج پال سنسکرت کالج بمبئی میں ڈبلوسی بینرجی کی صدارت میں منعقد ہوا۔ اس اجلاس میں ہندوستان کے مختلف اطراف سے آئے ہوئے بہتر نمائندوں نے شرکت کی۔

تواریخ کانگریس کا مصنف انڈین نیشنل کانگریس کے پہلے اجلاس کے بارے میں لکھتا ہے:
 ”انڈین نیشنل کانگریس کا پہلا اجلاس تو قراردادوں کے باعث قابل ذکر ہے جنہیں ہندوستان کے قومی مطالبات کی ابتدا کہا جاسکتا ہے“۔^۱

کانگریس کس نہج پر قائم کی گئی اور اس کا مزاج کیا تھا اس سلسلے میں سر جان کنگ لکھتا ہے:

۱۔ پتاجی سینتارامیہ ”تواریخ کانگریس“ مجازی پریس لاہور ص ۲۸

”کانگریس کی تشکیل مغربی تخیل اور مغربی نمونے کے مطابق ہوئی۔ اس کا تمام نظام اور اس کی رُوح مغربی ہے۔ اور جن اغراض و مقاصد کا اس میں اعلان کیا ہے وہ بھی مغربی سیاسیات ہی سے ماخوذ ہے“۔^۱

لارڈ ڈفرن نے انڈین نیشنل کانگریس کے قیام کی غرض و غایت پر ان الفاظ میں روشنی ڈالی ہے:

”حاکم اور محکوم دونوں کے لئے یہی بہتر ہے کہ ہندوستان کے سیاستداں اصحاب سالانہ جمع ہو کر حکومت کو بتائیں کہ اس نظام میں کیا نقائص ہیں اور انہیں کس طرح رفع کیا جاسکتا ہے“۔^۲ انڈین نیشنل کانگریس کی تاریخ کے مطالعے سے ذہن میں یہ سوال اُبھرتے ہیں کہ اس انجمن کے قیام کا خیال ایک انگریز کے ذہن میں کیوں پیدا ہوا؟ ایک غیر ملکی کو ہندوستانیوں کے مسائل سے کیا دلچسپی تھی؟ ہیوم اس انجمن کی ترویج و ترقی میں اتنی دلچسپی اور انہماک سے کیوں حصہ لے رہا تھا اور کانگریس کے اغراض و مقاصد کو عوام تک پہنچانے کے لئے ہندوستان کے شہروں کا دورہ کر رہا تھا؟ اور لارڈ ڈفرن ہندوستان کے سیاستداں اصحاب کو ایک پلیٹ فارم پر کیوں جمع کرنا چاہتا تھا؟

انڈین نیشنل کانگریس نے قومی جذبہ کے تحت قائم ہوئی تھی اور نہ اسے عوام کے مسائل سے کوئی دلچسپی تھی۔ ابتدا میں اس انجمن کے قیام کا مقصد صرف یہ تھا کہ ہندوستانیوں میں پھیلی ہوئی نیچینی اور ان کے باغیانہ جذبات کو سمجھا جاسکے اور کانگریس کے اجلاسوں میں انگریز ہندوستانیوں کے باغیانہ خیالات اور منصوبوں سے باخبر ہو جائیں۔ انڈین نیشنل کانگریس کے توسط سے اپنے مقاصد کی تکمیل کر سکیں اور ہندوستانیوں پر اپنا تسلط برقرار رکھ سکیں لیکن انگریزوں کے خواب شرمندہ تعبیر نہ ہو سکے۔ آہستہ آہستہ کانگریس نے قومی انجمن کی شکل اختیار کر لی آخر میں یہی انجمن ہندوستان میں انگریزوں کے انحطاط کا اور زوال کا باعث بن گئی۔

^۱ سیاسیات ہند (ترجمہ پولیٹیکل انڈیا از سرجاں کنگ) جناح برقی پریس ص ۶۵

^۲ لارڈ ڈفرن کے ”مکتوبات“ ص ۶۵

کانگریس کے قیام کے بعد کئی سال تک اس کے اجلاسوں میں صرف ریزولیشن پاس ہوتے رہے اور گزارشات کا سلسلہ جاری رہا۔ لیکن رفتہ رفتہ کانگریس کے ہندوستانی رہنماؤں میں جوش اور گرمی کے آثار نظر آنے لگے۔ ان میں بیداری پیدا ہونے لگی۔ یہاں تک کہ بیسویں صدی کی دوسری دہائی میں ہندوستان کی قومی آزادی کی مانگ کی جانے لگی۔ اس دوران کانگریس کے اغراض و مقاصد میں بتدریج تبدیلیاں ہونے لگی تھیں۔ ۱۹۰۷ء میں کانگریس کا مقصد حسب ذیل قرار پایا:

”انڈین نیشنل کانگریس کا مقصد عوام کی کوششوں سے سلف گورنمنٹ کے اس آئین کا

حصول ہے جو برطانوی سلطنت کے دوسرے ممبران کو حاصل ہے۔“ ۱۔

سر آکلینڈ کانگریس کے قیام کو انگریزوں کے مستقبل کے لئے خطرناک تصور کرتا تھا وہ کہا کرتا تھا کہ کانگریس کی تحریک قوم پرستوں اور باغیوں میں نفرت کی جلیج پیدا کر دے گی۔ اس نے کانگریس کی اہمیت کو ختم کرنے کے لئے ایک تقریر کے دوران کہا تھا:

”کانگریس نہایت بے انصافی سے اپنے آپ کو ہندوستانی آبادی کا نمائندہ کہتی ہے۔“ ۲۔

سر آکلینڈ کے مذکورہ بیان سے ثابت ہوتا ہے کہ وہ ایک دور رس اور دانشور انسان تھا۔

اس کی پیش گوئی بیسویں صدی کی دوسری دہائی میں صادق آئی۔ کیونکہ اس وقت تک کانگریس نے مکمل طور پر قومی انجمن کی شکل اختیار کر لی تھی۔ اب یہ انجمن انگریزوں کی نہیں بلکہ ہندوستانیوں کی قومی انجمن بن چکی تھی۔ اور اس کا نصب العین یہ قرار پایا تھا:

”انڈین نیشنل کانگریس کا بنیادی کردار نہ صرف وطن کے لئے آزادی حاصل کرنا تھا بلکہ

ہندو مسلم، سکھ، عیسائی اتحاد سے ذات برادری اُونچ نیچ کی تفریق ختم کر کے غریب امیر کے فرق کو

مٹا کر ایک متحدہ ہندوستان حاصل کرنا تھا۔“ ۳۔

دوسری گول میز کانفرنس ۱۹۳۱ء کے موقع پر کانگریس کے سلسلے میں گاندھی جی نے اپنی

۱۔ پتاجی سیتارامیہ ”تاریخ کانگریس“ ص ۱۹

۲۔ پتاجی سیتارامیہ ”تاریخ کانگریس“ ص ۱۱۳

۳۔ پتاجی سیتارامیہ ”تاریخ کانگریس“ ص ۱۸

تقریر کے دوران جو کچھ کہا تھا اس تقریر کا ایک اقتباس ذیل میں پیش کیا جا رہا ہے۔
 ”..... کانگریس ان بے زبان، مفلس اور فاقہ کش لوگوں کی نمائندگی کرتی ہے جو
 ہندوستان کے طول و عرض میں سات لاکھ دیہاتوں میں آباد ہیں۔ اور اس بات سے قطع نظر کہ وہ
 کس قوم سے تعلق رکھتے ہیں اور آیا وہ برطانوی ہندوستان کے باشندے ہیں یا ریاستوں کے، ان
 کی حفاظت کو کانگریس ہر طرح پیش نظر رکھے گی۔ اور اگر میں یہ کہوں تو کوئی مبالغہ تصور نہیں ہوگا کہ
 کانگریس ان بے زبان اور فاقہ مست لوگوں کی خاطر ہر ممکن قربانی کرے گی اس لئے یہ کسانوں
 اور غریبوں کی جماعت کہی جاسکتی ہے۔“

کانگریس کو مضبوط اور استوار بنانے میں جن عمائدین ملک نے اہم اور موثر کردار ادا
 کیا ہے ان میں دادا بھائی نوروجی، آنند چارلو، ڈی۔ای۔واچھا، جی۔کے گوکھلے، بدر الدین
 طیب جی، حسن امام، جسٹس کاشی ناتھ، ڈبلیو۔سی۔بینرجی، لوک مانیہ تلک، سریندر ناتھ بینرجی،
 پنڈت مدن موہن مالویہ، لالہ لاجپت رائے، سر فیروز مہتہ، آنند موہن بوس، مولوی مظہر الحق،
 اجودھیاناٹھ، راجہ رام پال سنگھ، کالی چرن بنرجی، نواب سید محمد بہادر، امیر کاپورن موزمدار، بھوپندر
 ناتھ باسو، پنڈت بشن نارائن دھر، رمیش چندر، ڈاکٹر مختار احمد انصاری، پنڈت موتی لال نہرو،
 جواہر لال نہرو، مولانا ابوالکلام آزاد، اور گاندھی جی وغیرہ کے نام خصوصیت کے ساتھ سامنے آتے
 ہیں۔

بیسویں صدی کے اوائل میں کانگریس میں اختلافات پیدا ہونے شروع ہو گئے۔ ۱۹۰۷ء
 میں انڈین نیشنل کانگریس کا اجلاس منعقد ہوا تو اس موقع پر کانگریس میں انتہا پسندی کا ایک طبقہ پیدا
 ہو چکا تھا۔ ۱۹۱۴ء کی پہلی جنگ عظیم کی ابتدا تک کانگریس کی پالیسی معتدل تھی۔ جوں جوں وقت
 گزرتا گیا کانگریس کی پالیسی میں تبدیلیاں آتی گئیں ۱۹۱۷ء میں کانگریس میں انتہا پسندوں کا
 تسلط ہو گیا۔ یہ وہ زمانہ تھا جب گاندھی جی افریقہ سے ہندوستان آئے تھے اور انہوں نے آزادی

کی تحریکوں میں باضابطہ حصہ لینا شروع کر دیا تھا۔ ۱۹۱۹ء میں جب امرتسر میں پنڈت موتی لال نہرو کی زیر صدارت کانگریس کا اجلاس منعقد ہوا، گزارشات اور عرض داشتوں کی جگہ قومی مطالبات نے لے لی۔ اسی سال کانگریس کا نصب العین ”سوراج“ قرار دیا گیا۔ کانگریس ورکنگ کمیٹی کے اجلاس میں صدر کی حیثیت سے مسٹری آر. داس نے اپنے صدارتی خطبہ میں کہا تھا۔ ان الفاظ میں اظہار خیال کیا تھا:

”ہمارا نصب العین سب سے پہلے نیشنلزم ہے۔ ایک ایسا عمل جس کے ذریعے قوم کی ہستی کا اظہار ہوتا ہے اور ہندوستانی قوم کی حقیقی ترقی سوراج کی منزل سے وابستہ ہے، اس لئے ہندوستان کے تمام مسائل کا حل آج سوراج کا حصول ہے۔“ ۱۔

تقسیم بنگال

بیسویں صدی کے اوائل میں ہندوستانی عوام کا شعور پورے طور پر بیدار ہو چکا تھی۔ نئی نئی تحریکیں جنم لے رہی تھیں۔ لارڈ کرزن جو ۳۰ دسمبر ۱۸۵۷ء میں ہندوستان کا وائسرائے بن کر آیا تھا۔ اس نے ۱۶ اکتوبر ۱۹۰۵ء کو بنگال کے ٹکڑے ٹکڑے کر دیئے۔ تقسیم بنگال کی کارروائی کے سبب ہندوستان میں خاصی شورش پیدا ہو گئی اور ہندوستان کے عوام صوبہ بنگال کی تقسیم کے مسئلے پر صدائے احتجاج بلند کرنے پر مجبور ہو گئے۔ ڈاکٹر تارا چند لکھتے ہیں:

”۱۹۰۵ء کا سال ایک ناقابل تسکین المیہ کا سال تھا۔ وہ شدید حادثہ بنگال کے ٹکڑے ٹکڑے کرنے کا تھا“۔ ۲۔

مسلم لیگ کا قیام

یہی وہ دور تھا جب ”مسلم لیگ“ کے قیام کا شعور پیدا ہوا۔ اور ”ہندو مہاسبھا“ اسی سال

معرض وجود میں آئی۔ ۹ نومبر ۱۹۰۶ء کو نواب سلیم اللہ خاں بہادر ڈھا کہ نے ایک تحریر جاری کی جس میں تجویز کیا گیا کہ مسلم انڈیا کنفرنٹنسی Muslim India Confrontancy کے نام سے ایک سیاسی جماعت قائم کی جائے۔ اس جماعت کے اغراض و مقاصد اور مجوزہ کاموں کا خاکہ بنا کر بزرگان قوم کے سامنے پیش کیا گیا۔ اور مشوروں کے لئے دسمبر ۱۹۰۶ء میں ڈھا کہ میں جمع ہونے کی دعوت دی گئی۔ اس کے ساتھ آل انڈیا ایجوکیشنل کانفرنس کو بھی سالانہ اجلاس منعقد کرنے کی دعوت دی گئی۔ اس موقع پر ہندوستان کے تمام مسلم سیاسی رہنماؤں کا اجتماع ہوا۔ ۳۰ دسمبر ۱۹۰۶ء کو نواب وقار الملک کی صدارت میں ایک جلسہ منعقد ہوا جس میں ”آل انڈیا مسلم لیگ“ کا قیام عمل میں آیا۔ نواب وقار الملک سکریٹری اور نواب محسن الملک جوائنٹ سکریٹری مقرر کئے گئے۔ ۱۹۰۶ء میں مسلم لیگ کے قیام کے بعد ۱۹۰۷ء میں کراچی میں مسلم لیگ کا اجلاس منعقد ہوا۔ اس موقع پر جن سیاسی شخصیتوں نے شرکت کی ان میں نثار احمد خاں، حسین شہید سہروردی، عبد الرحمن صدیقی، مولانا محمد علی، سید غلام حسین، غازی عبدالعزیز، مولانا شوکت علی، سید بقاء الحسن، فضل محمد علی خاں، شیخ عبداللہ، عبدالحمید، سید نبی اللہ، عبدالسلام رفیقی، صاحبزادہ آفتاب احمد خاں، نواب محمد علی، راجہ نوشاد علی، نواب سر سلیم اللہ خاں، شرف الدین، نواب محسن الملک، سید رفیع الدین احمد، مولانا مظہر علی خاں، خورشید سید جی، عبدالکریم، ظہور احمد، شاہ مصطفیٰ، وزیر حسن، شمشاد احمد خاں، محمد یوسف، چودھری غلام مصطفیٰ، نواب سید نواب علی، محمد علی جسٹس شاہ دین وغیرہ کے نام خاص طور پر قابل ذکر ہیں۔

پہلی جنگ عظیم

۱۹۱۴ء میں پہلی جنگ عظیم شروع ہو گئی۔ ہندوستانیوں نے اس جنگ میں انگریزوں کی بھرپور اعانت کی اور کم کم پہنچائی۔ تقریباً دس لاکھ ہندوستانی برطانیہ کی طرف سے لڑنے کے لئے

گئے۔ انہوں نے فرانس سے مشرقی افریقہ تک اپنی بہادری اور وفاداری کے جوہر دکھائے۔ انگریزوں نے ہندوستانیوں سے وعدہ کیا تھا کہ جنگ کے خاتمہ پر وہ ان کے جائز حقوق دیدیں گے۔ لیکن ۱۹۱۸ء میں جب جنگ ختم ہوئی تو انگریز اپنے وعدے سے منحرف ہو گئے۔ مزید برآں ہندوستانیوں پر سخت ترین قوانین نافذ کئے گئے اور شدت کے ساتھ حریت پسندوں کو کچلنے کی کوششیں ہونے لگیں۔ ادھر ۱۹۱۷ء میں کانگریس اور مسلم لیگ کے اجلاس کلکتہ میں ایک ساتھ ہوئے۔

رولٹ ایکٹ

۱۹۱۷ء کے اواخر میں مسٹر جسٹس اے رولٹ کی قیادت میں رولٹ ایکٹ کمیٹی قائم ہو گئی۔ اس کمیٹی کا مقصد یہ تھا کہ اندرون ملک حکومت کے خلاف ہونے والی ”سازشوں“ کی تحقیقات کرے اور ان کا انسداد بھی۔ اس ضمن میں اپریل ۱۹۱۸ء کو رولٹ ایکٹ کمیٹی کے تحت ایک رپورٹ پیش کی گئی اور ہندوستانی عوام کی تمام سیاسی سرگرمیوں پر پابندی لگادی گئی۔ رولٹ ایکٹ کا واضح مقصد یہ تھا کہ ہندوستانی عمائدین اور عوام کو گرفتار کیا جائے اور تحریک کو دبا دیا جائے جس سے وہ آگے سر نہ اٹھا سکیں، لیکن اس کا رد عمل یہ ہوا کہ ہندوستان کے عوام اور بھی سرگرم ہو گئے۔ مسٹر جناح اور گاندھی جی نے اس ایکٹ کی شدت سے مخالفت کی۔

ستیاگرہ کی تحریک

اس صورت حال کو دیکھتے ہوئے گاندھی جی نے کہا کہ اگر حکومت کا یہی طریقہ رہا تو ہم ستیاگرہ کی پالیسی اپنانے پر مجبور ہو جائیں گے۔ لیکن حکومت کے رویے میں کوئی تبدیلی واقع نہیں ہوئی۔ گاندھی جی نے مجبور ہو کر رولٹ ایکٹ کے خلاف ستیاگرہ کی تحریک شروع کر دی۔ اور ایک

حلف نامے کے تحت یہ کہا کہ:

”ستتیه گرہ حلف اٹھاتا ہے کہ اگر رولٹ ایکٹ منظور کر لیا گیا اور اسے قانون کی صورت دیدی گئی تو وہ ان قوانین کی پابندی نہیں کریگا تا وقتیکہ قوانین واپس نہ لے لئے جائیں“۔^۱

رولٹ ایکٹ کی ہندوستانیوں نے شدت سے مخالفت کی ”جدوجہد آزادی“ کا مصنف لکھتا ہے:

”جب گاندھی جی کے صبر کا پیمانہ لبریز ہو گیا تو انہوں نے ستتیه گرہ کے ذریعے ان کا مقابلہ کرنے کا فیصلہ کیا۔ یہ تحریک نہ مقامی تھی اور نہ اس کے مقاصد محدود تھے۔ انہوں نے ایک ستتیه گرہ سبھا قائم کی اور ان ظالمانہ قوانین کی پابندی نہ کرنے کا ایک عہد نامہ تیار کیا۔ ۶ اپریل ۱۹۱۹ء کو ملک گیر ہڑتال کا اعلان کیا گیا۔ اس کے بعد سول نافرمانی کی نوبت آئی تھی۔ ہڑتال کی کامیابی بے مثال تھی“۔^۲

گاندھی جی کی اس مہم کا حکومت پر کوئی اثر نہیں ہوا۔ ملک میں توڑ پھوڑ اور ہڑتالوں کا سلسلہ شروع ہو گیا۔ ہندوستان کے مختلف شہروں میں احتجاجی جلسے منعقد ہوئے۔ بمبئی، احمد آباد، لاہور میں جہاں جہاں عمارتوں کو نذر آتش کر دیا گیا۔ ڈاکٹر سیف الدین کچلو، گاندھی جی اور ڈاکٹر ستتیه پال کو گرفتار کر لیا گیا۔ ۳ دسمبر کو فیض آباد، (یوپی) میں پولیٹیکل کانفرنس کے اجلاس میں پنڈت نہرو نے پچاس ہزار سے زائد کسانوں کے مجمع میں تقریر کرتے ہوئے کہاں:

”انفرادی طور پر بھوک ہڑتال کرنے اور چھوٹے چھوٹے معاملات پر ستتیه گرہ کرنے کو ہم روار کھیں گے، ستتیه گرہ کا ہتھیار ضروری قومی مقاصد کے لئے مقصود ہے، میں نے اخبارات میں پڑھا ہے کہ مسلم لیگ نے ”ستتیه گرہ“ کے اصولوں کے حق میں فیصلہ کیا ہے۔ تاہم یہ ایک اچھی علامت ہے۔ ہمیں ملک میں آزادی کی جدوجہد کے لئے تیار ہونا چاہئے۔ تمہیں آزادی ابھی تک نہیں ملی۔ اس کا ثبوت اس امر سے ملتا ہے کہ ایک بہادر گڈھوالی پچھلے ساڑھے آٹھ سال سے جیل

۱۔ صلاح الدین ناسک ”تحریک آزادی“ پنجاب آرٹ پریس لاہور ص ۳۱۱

۲۔ جدوجہد آزادی، ج ۱، ص ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴۰۹، ۱۴۱۰، ۱۴۱۱، ۱۴۱۲، ۱۴۱۳، ۱۴۱۴، ۱۴۱۵، ۱۴۱۶، ۱۴۱۷، ۱۴۱۸، ۱۴۱۹، ۱۴۲۰، ۱۴۲۱، ۱۴۲۲، ۱۴۲۳، ۱۴۲۴، ۱۴۲۵، ۱۴۲۶، ۱۴۲۷، ۱۴۲۸، ۱۴۲۹، ۱۴۳۰، ۱۴۳۱، ۱۴۳۲، ۱۴۳۳، ۱۴۳۴، ۱۴۳۵، ۱۴۳۶، ۱۴۳۷، ۱۴۳۸، ۱۴۳۹، ۱۴۴۰، ۱۴۴۱، ۱۴۴۲، ۱۴۴۳، ۱۴۴۴، ۱۴۴۵، ۱۴۴۶، ۱۴۴۷، ۱۴۴۸، ۱۴۴۹، ۱۴۵۰، ۱۴۵۱، ۱۴۵۲، ۱۴۵۳، ۱۴۵۴، ۱۴۵۵، ۱۴۵۶، ۱۴۵۷، ۱۴۵۸، ۱۴

میں مجبوس ہے اور ابھی تک اسے رہا نہیں کیا گیا۔^۱

ہوم رول لیگ

ہندوستان کی جنگ آزادی میں ایک ایسی خاتون کا نام ہمیشہ عزت و احترام کے ساتھ لیا جائے گا جو ہندوستانی نہ ہوتے ہوئے بھی جنگ آزادی میں برابر شریک تھی۔ جس نے ہندوستانی مجاہدین کی آواز میں آواز ملا کر جنگ آزادی میں حصہ لیا۔ اس خاتون کا نام اپنی بیسنٹ تھا۔ ہندوستان کی تحریک آزادی کی تاریخ میں اپنی بیسنٹ کی خدمات کو کبھی فراموش نہیں کیا جاسکتا۔ انہوں نے ”نیوانڈیا“ کے نام سے ایک روزنامہ بھی جاری کیا تھا۔ اس خاتون کے دل میں ہندوستان کو آزاد کرانے کا جذبہ تھا۔ اس مقصد کی تکمیل کے لئے اپنی بیسنٹ نے ۱۹۱۷ء میں مدارس میں ہوم رول لیگ کے نام سے ایک انجمن قائم کی تھی۔ جس میں ہندو، مسلمان دونوں برابر کے شریک تھے۔ اپنی بیسنٹ نے انگریزوں کے خلاف تقریریں کرنا شروع کر دیں۔ اپنی بیسنٹ کے اس باغیانہ رویہ کو دیکھ کر ۱۹۱۷ء میں انگریزوں نے انہیں نظر بند کر دیا۔

ڈاکٹر راجندر پرساد اپنی خودنوشت سوانح ”اپنی کہانی“ میں ہوم رول لیگ کے سلسلے میں

لکھتے ہیں:

”ڈاکٹر اپنی بیسنٹ نے ہوم رول لیگ قائم کر کے سارے ملک میں بڑی ہلچل مچادی۔ تقریباً سبھی صوبوں میں اس کی شاخیں قائم ہو گئی تھیں۔ سرکار اس سے گھبرائی تھی تو اس نے ڈاکٹر اپنی بیسنٹ کو ان کے دوست تھیوں کے ساتھ نظر بند کر دیا۔“^۲

تحریکِ خلافت

پہلی جنگ عظیم ۱۹۱۸ء کو ختم ہوئی اور ۱۹۱۹ء میں تحریکِ خلافت کا آغاز ہوا۔ تحریکِ آزادی کی تاریخ میں خلافت تحریک نے بڑا اہم اور موثر کردار ادا کیا۔ خلافت کمیٹی کا قیام جولائی ۱۹۱۹ء کو

عمل میں آیا اور خلافت کمیٹی کا پہلا اجلاس نومبر ۱۹۱۹ء میں دہلی میں منعقد ہوا۔ جس کی صدارت فضل الحق نے کی۔ اس کانفرنس میں پنڈت موتی لال نہرو، پنڈت مدن موہن مالویہ اور گاندھی جی بھی شریک ہوئے۔ اس دور میں مختلف سیاسی تحریکیں زور پکڑ رہی تھیں۔ متعدد سیاسی رہنما جیلوں میں تھے۔ مولانا محمد علی جوہر جب جیل سے واپس آئے تو انہوں نے ۱۹۱۹ء میں خلافت کمیٹی قائم کی۔ تاکہ اس سیاسی تحریک کے ذریعہ انگریزوں کی منقمانہ اور سقا کا نہ پالیسیوں کو بے نقاب کیا جاسکے۔ مسلمانوں نے تحریک میں دلچسپی سے حصہ لیا۔ خلافت تحریک کانگریس کا ایک اہم حصہ بن گئی۔ محمد علی، شوکت علی اور دیگر سیاسی رہنماؤں نے خلافت تحریک کے پلیٹ فارم سے اثر انگیز تقریریں کیں۔ اس تحریک میں جن سیاسی رہنماؤں نے ایک مؤثر کردار ادا کیا ان میں مولانا ابو الکلام آزاد، مفتی کفایت اللہ، مولانا ثناء اللہ امرتسری، مولانا حسین احمد مدنی، غیاث اللہ فرنگی محلی، مولانا جیب الرحمن لدھیانوی، مولانا ابوالقاسم سیف بناری، ظفر الملک علوی، حکیم اجمل خاں، ڈاکٹر مختار احمد انصاری، مولانا حسرت موہانی، مظہر الحق خاں وغیرہ کے اسمائے گرامی شامل ہیں۔ گاندھی جی نے بھی تحریک خلافت میں بڑی دلچسپی اور انہماک سے کام کیا تھا۔ قاضی عدیل عباسی ”تحریک خلافت“ میں لکھتے ہیں:

”تحریک خلافت سے ہمارے ملک میں آزادی کامل کی بنیاد پڑی، اور ہندو مسلم اتحاد کا بیج بویا گیا۔ تحریک خلافت ایک مشعل تھی جس نے ہندوستان کے ضمیر کو روشن کیا اور اس اجالے میں اس نے اپنے آپ کو دیکھا اور پالیا“۔^۱

حادثہ جلیانوالہ باغ

پہلی جنگ عظیم ختم ہو چکی تھی۔ انگریزیہ بخوبی جانتے تھے کہ ہندوستان کے عوام اپنے جائز حقوق کی مانگ کریں گے لہذا انگریزوں نے اس کے انسداد کے لیے ”رولٹ ایکٹ“ کے نام سے ایک بل پاس کیا جس کی رو سے ہندوستان کے سیاسی رہنماؤں کو گرفتار کر لیا گیا۔ اور انہیں

^۱ قاضی عدیل عباسی ”تحریک خلافت“ اشاعت ۱۹۷۸ء ص ۱۹

سخت ترین سزائیں دی گئیں۔ اس سلسلے میں ہندوستانی رہنماؤں نے برطانوی سرکار کی سفاکانہ پالیسیوں کے خلاف ۱۲ اپریل ۱۹۱۹ء کو جلیانوالہ باغ امرتسر میں ایک جلسہ منعقد کیا۔ جلیانوالہ باغ عمارتوں سے محصور ایک کھلا ہوا احاطہ تھا جس میں ایک تنگ راستہ تھا جہاں سے ایک مسلح کار بھی نہیں گزر سکتی تھی۔ اس احاطہ میں مختلف لوگوں کے اندازے کے مطابق تقریباً پچاس ہزار لوگ جمع تھے۔ لوگ پر امن طریقے سے اپنے رہنماؤں کی تقریریں سن رہے تھے۔ جنرل ڈائر اور اس کے ساتھی صدر دروازے سے داخل ہوئے۔ جنرل ڈائر نے فوراً اپنی فوج کی صفیں باندھ کر باغ کا محاصرہ کر لیا۔ ڈائر کے حکم پر انگریز سپاہیوں نے اندھا دند گولیاں چلائیں۔ ہزاروں ہندو مسلمان اور سکھ موت کے گھاٹ اتار دیئے گئے۔ ہزاروں عورتیں بیوہ اور بچے یتیم ہو گئے۔ جنرل ڈائر کے بہیمانہ رویے نے ہندوستانیوں کے دلوں میں انتقام کا جذبہ بیدار کر دیا۔

انڈین نیشنل کانگریس کے پنجاب سب کمیٹی کے مطابق

”جلیانوالہ باغ کا قتل عام بچوں سمیت بالکل بے قصور اور نہتے لوگوں پر ایک سوچا سمجھا وحشیانہ عمل تھا اور حالیہ برٹش حکومت کی تاریخ میں اپنی سنگ دلی میں لاثانی تھا“۔^۱

اس حادثہ میں تقریباً دو ہزار ہندوستانی ہلاک اور کئی ہزار زخمی ہوئے۔ جلیانوالہ باغ کے خونچکاں حادثے کے سلسلے میں ۱۹۲۰ء میں ہنٹر کمیشن کی رپورٹ منظر عام پر آئی۔ یہ رپورٹ سراسر ہندوستانی عوام کے خلاف تھی۔ اس رپورٹ سے ہندوستانی عوام میں مزید اشتعال پیدا ہو گیا۔

ترکِ موالات

۲۰ مئی ۱۹۲۰ء کو منعقدہ بنارس کانگریس کمیٹی کی میٹنگ میں یہ طے پایا کہ ترکِ موالات پالیسی اپنائی جائے۔ اس مقصد کی تکمیل کے لئے یکم جون کو مسلمانوں کا ایک جلسہ آلہ آباد میں منعقد ہوا اور ترکِ موالات کی پالیسی کو باضابطہ طور پر منظور کر لیا گیا۔ اور تحریک کو عملی جامہ پہنانے کی مساعی کی جانے لگیں۔ مولانا ابوالکلام آزاد، گاندھی جی، محمد علی، شوکت علی، ڈاکٹر سیف الدین

1- Report of Punjab sub commission Appointed by the Punjab sub

کچلو، حسرت موہانی اور حاجی احمد صدیق جیسے سیاسی رہنماؤں نے بھی اس تحریک میں بھرپور حصہ لیا۔ انڈین نیشنل کانگریس کی تاریخ میں یہ تحریک خاص اہمیت رکھتی ہے۔ اس تحریک میں ہندوستانیوں نے بھرپور دلچسپی لی اور انگریزوں سے عدم تعاون کیا۔

تحریک عدم تعاون

۱۹۲۱ء میں کانگریس کا جلسہ احمد آباد میں منعقد ہوا۔ اس جلسہ کی صدارت کے فرائض سی۔ آر۔ داس کو انجام دینے تھے لیکن انگریزوں نے انہیں اجلاس سے قبل ہی گرفتار کر لیا۔ مسیح الملک حکیم اجمل خاں نے اس جلسہ کی صدارت کی اور صدارتی خطبہ دیا:

”عدم تعاون کی روح عام ملک پر طاری ہے اس برا عظم کے دور دراز گوشوں میں کوئی بھی دل ایسا نہیں جو سوراخ حاصل کرنے اور خلافت و پنجاب کی دست دراز یوں کی دادرسی کے لئے ہنسی خوشی مصائب جھیلنے کے جذبے سے لبریز نہ ہو“۔ ۱

عدم تعاون کی تحریک جولائی ۱۹۲۰ء میں شروع ہوئی تھی۔ اس تحریک نے برطانوی حکومت کی بنیادیں ہلا کر رکھ دیں اور سرعت سے ملک میں چاروں طرف پھیل گئی۔

اس تحریک پر اظہار خیال کرتے ہوئے حسین علوی ”کاروانِ آزادی“ میں لکھتے ہیں:

”عدم تعاون و عدم تشدد محض ہندوستانی تحریک نہیں بلکہ یہ بڑی تیزی سے ایشیائی تحریک بن گئی ہے۔ وہ دن دور نہیں جب دنیا والے جھوٹ اور نا انصافیوں کے خلاف اسے عالم گیر ہتھیار کے طور پر اپنالیں گے۔ تحریک عدم تعاون کی کامیابی سے کون انکار کر سکتا ہے؟ ہمارے کارکن بڑی سے بڑی قربانی سے بھی گریز نہیں کر رہے ہیں، اپنے لبوں پر مسکراہٹ کے ساتھ دن بہ دن زیادہ تعداد میں جیلوں کا رخ کر رہے ہیں۔ اس سے زیادہ خوبیوں کی بات یہ ہے کہ حکومت کے بے پناہ جبر کے باوجود کہیں بھی جواب میں تشدد پر عمل نہیں کیا گیا۔ اس جبر نے قومی عزم کو اور پختہ کرنے کا کام کیا ہے۔ جمیعت العلماء کے فتوؤں کی ضابطی، مقدمات کراچی، قانون اجلاس باغیانہ،

کریمنل اور امنڈمنٹ ایکٹ، ضابطہ نوجداری کی دفعہ ۱۴۴/ا سب کا صرف ایک ہی نتیجہ نکلا ہے کہ لوگوں میں اپنی قومی جدوجہد کو جاری رکھنے اور اپنے مطالبات پر ڈٹے رہنے کا عزم اور بھی پختہ ہو گیا۔“ ۱۔

عدم تعاون کی تحریک میں ملک کے ہر طبقہ کے افراد نے دلچسپی سے حصہ لیا، عدالتوں، اسکولوں، کالجوں اور تمام اداروں سے عدم تعاون کیا گیا۔ اسکولوں کالجوں کی سطح پر طلبہ نے انگریزوں کا بائیکاٹ کیا۔ انگریزی مال کا استعمال بند کر دیا۔ ڈاکٹر تارا چند ”تاریخ تحریک آزادی“ میں لکھتے ہیں:

”ملک ایک زبردست ہلچل سے دوچار ہوا اور جوش و خروش کی عدیم المثال لہر ہندوستان کے کروڑوں افراد میں پھیل گئی۔ ہر طرف جوش، مقصد میں لگن، قربانی کے لاثانی مناظر دیکھنے میں آئے۔ امتیازی حیثیتوں کے وکلاء جیسے موتی لال نہرو، سر آر. داس، راجندر پرساد، راج گوپال آچاریہ، نے اپنے اپنے منفعہ بخش پیشوں کو ترک کر دیا۔ ہزاروں طلباء اپنے اپنے اسکول اور کالجوں سے باہر نکل آئے جو ہر لال نہرو نے الہ آباد ہائی کورٹ کو الوداع کہا اور عدم تعاون کے بھنور میں کھنچ آئے۔“ ۲۔

سائمن کمیشن

۱۹۲۷ء میں برطانوی پارلیمنٹ نے ایک کمیشن مقرر کیا۔ سر جان سائمن اس کے چیئر مین مقرر کیے گئے تھے۔ اس کا مقصد یہ تھا کہ یہ کمیشن صوبوں میں حکومت کا جائزہ لینے کے بعد اپنی رپورٹ پیش کرے۔ ۱۹۲۷ء میں جب سائمن ہندوستان آیا تو پورے ملک میں سائمن کا بائیکاٹ کیا گیا۔ احتجاجی جلسے ہوئے اور ہڑتالوں کا سلسلہ شروع ہو گیا۔ اس کمیشن کے ہندوستان میں آنے کا مقصد محض یہ تھا کہ فرقہ وارانہ ہنگاموں کی آڑ میں ہندوستانیوں کو بدنام کرے۔ ہندوستانی

کمیشن کی چال سمجھ گئے اور انہوں نے متحد ہو کر کمیشن کا بائیکاٹ کیا۔ بمبئی میں عوام کی قیادت محمد علی جناح کر رہے تھے۔ ادھر لالہ لاجپت رائے بھی احتجاج میں شامل تھے۔ ایک احتجاجی جلوس میں لالہ لاجپت رائے پر لٹھیاں برسائی گئیں جس کے نتیجے میں ان کی موت واقع ہو گئی۔

سول نافرمانی

آزادی کے سلسلے میں چلائی جانے والی مختلف تحریکوں کو مسلسل مقبولیت سے ہندوستانیوں کے حوصلے بلند ہوتے رہے۔ ان کے عزائم میں پختگی پیدا ہو گئی اور ہندوستان کے عوام نے ۱۹۳۰ء میں سول نافرمانی Civil Disobedience کی تحریک شروع کر دی، اس تحریک کو بھی پُر امن طریقے سے شروع کیا گیا۔ ہندوستان کے عوام نے بلا امتیاز مذہب و ملت اس میں بھرپور حصہ لیا۔ کسی بھی تحریک کے جاری ہوتے ہی کامیابی کی طرف قدم بڑھنے لگتے تھے عوام کے جذبے اور جوش کو دیکھ کر انگریز خائف تھے۔ انگریزوں کو یہ اندیشہ ہونے لگا کہ ہندوستان میں اب زیادہ عرصہ تک اقتدار قائم نہیں رہ سکتا۔ ابوالکلام آزاد، گاندھی جی، پنڈت نہرو، ڈاکٹر مختار احمد انصاری وغیرہ مقتدر لیڈران کو گرفتار کر لیا گیا۔ ان سیاسی رہنماؤں کی گرفتاری کے بعد تحریک تو مدہم پڑ گئی لیکن آزادی کے تئیں مجبان وطن کے جذبات میں مزید اضافہ ہو گیا۔

مولانا ابوالکلام آزاد اپنی کتاب ”تحریک آزادی“ میں لکھتے ہیں:

”ہم نے آزادی اور حق طلبی کی جنگ میں ”نان وائلنس“، ”کوآپریشن“ کی راہ اختیار کی ہے۔ ہمارے مقابلے میں طاقت اپنے تمام جبر و تشدد اور خون ریز وسائل کے ساتھ کھڑی ہے، لیکن ہمارا اعتماد صرف خدا پر ہے اور اپنی غیر مختتم قربانی اور غیر متزلزل استقامت پر، مہاتما گاندھی کی طرح میرا یہ اعتقاد نہیں ہے کہ کسی حال میں ہتھیار کا مقابلہ ہتھیار سے نہ کرنا چاہئے۔ اسلام نے جن حالتوں میں اس کی اجازت دی ہے میں اسے فطرتاً و عدل و اخلاق کے مطابق پیش کرتا

ہوں لیکن ساتھ ہی ہندوستان کی آزادی اور موجودہ جدوجہد کے لئے مہاتما گاندھی کے دلائل سے متفق ہوں، اور ان کے دلائل کی سچائی پر پورا یقین رکھتا ہوں۔ میرا یقین ہے کہ ہندوستان نان وائلنس جدوجہد کے ذریعے فتح مند ہوگا اور اس کی اخلاقی و ایمانی طاقت کی ایک یادگار مثال ہوگی۔“ ۱۔

۱۹۲۸ء میں کانگریس، حکومت سے نوآبادیاتی حکومت کے سلسلے میں گفت و شنید کر رہی تھی لیکن حکومت، نوآبادیاتی حکومت کو ماننے پر آمادہ نہیں تھی۔ ہندوستانیوں نے فیصلہ کر لیا کہ اگر حکومت ہندوستان کو نوآبادیاتی حکومت کا درجہ مل جاتا ہے تو ہم تمام سیاسی سرگرمیاں واپس لے لیں گے۔ لیکن حکومت برطانیہ ہندوستانیوں کو کچھ دینا نہیں چاہتی تھی لہذا ۱۹۲۸ء میں کلکتہ کانگریس کے اجلاس میں یہ قرارداد پاس ہوئی۔

”برطانوی حکومت نے ایک سال کے عرصہ میں ہندوستان کو درجہ نوآبادیاتی نہ دیا تو آئندہ کانگریس ”مکمل آزادی“ کو اپنا نصب العین قرار دے دے گی۔“ ۲۔

انگریزوں نے اس قرارداد کی کوئی پرواہ نہ کی اور اپنی پالیسیوں پر عمل پیرا رہے، لہذا ۳۱ دسمبر ۱۹۲۹ء کو لاہور کانگریس کے اجلاس میں رات کے ٹھیک بارہ بجے مکمل آزادی کارپوریشن پاس ہو گیا۔ یہ ریزولیشن انڈین نیشنل کانگریس کی تاریخ میں ایک اہم قدم تھا۔ ریزولیشن پاس ہونے کے بعد ہندوستان کے عمائدین سیاست اسے عملی جامہ پہنانے میں منہمک ہوئے۔ کروڑوں عوام نے ۲۶ جنوری ۱۹۳۰ء کو پورے ملک میں آزادی حاصل کرنے کا حلف اٹھایا، جس کا خلاصہ درج ذیل ہے:

”برطانوی حکومت نے ہندوستانی عوام کو نہ صرف آزادی سے محروم کر دیا ہے بلکہ ہندوستانیوں کو ہر حیثیت سے تباہ کر دیا ہے۔ اس لئے ہم ضروری سمجھتے ہیں کہ ہندوستان برطانیہ سے قطع تعلق کر لے اور کامل آزادی حاصل کر کے رہے۔ ہم جانتے ہیں کہ تشدد ہمارے لئے

آزادی حاصل کرنے کا مؤثر ذریعہ نہیں ہے۔ اس لئے ہم عدم تشدد کے اصول پر عمل کرتے ہوئے حکومت سے کوئی تعلق نہیں رکھیں گے۔ سول نافرمانی کی تیاری کریں گے، جس میں محصول کا ادا نہ کرنا بھی شامل ہوگا۔ ہم کو یقین ہے کہ اگر ہم حکومت کو کسی قسم کی امداد نہ دیں اور خواہ کتنا ہی اشتعال دلایا جائے تشدد سے ہرگز کام نہ لیں تو اس ظالمانہ حکومت کا پندرہ روز میں خاتمہ ہو جائے گا۔ لہذا ہم صدقِ دل سے عہد کرتے ہیں کہ کانگریس ہم کو جو بھی ہدایت دے گی ہم اس پر عمل کریں گے۔ اور حصولِ آزادی کے لئے ہم ہر قسم کی قربانیاں دیں گے۔^۱

ہندوستانی اپنے عزائم پر عمل پیرا ہے۔ ادھر گاندھی جی نے قانونِ نمک سازی کے خلاف تحریک شروع کر دی۔ ۱۲ مارچ ۱۹۳۰ء کو گاندھی جی اٹھہتر لوگوں کے ساتھ ساہی آشرم کیلئے روانہ ہو گئے اور گجرات کے دیہی علاقوں میں دو سو میل کا سفر کر کے ڈانڈی پہنچے جو ساحل سمندر پر واقع ہے۔ نمک قانونِ سازی کے خلاف ملک میں تقریباً ایک لاکھ سے زائد لوگوں نے گرفتاریاں دیں اور جیل گئے۔

کانگریس کی مقبولیت اور اس کی چلائی ہوئی تحریکوں کی مسلسل کامیابی کو دیکھ کر برطانوی حکومت کشمکش میں مبتلا ہو گئی۔ حکومت نے جدید اصلاحات کے بارے میں غور و خوض کرنا شروع کر دیا۔ اس سلسلے میں لندن میں مسلسل ۱۹۳۰ء اور ۱۹۳۱ء میں تین گول میز کانفرنسیں منعقد ہوئیں اس کے باوجود کوئی خاطر خواہ نتیجہ برآمد نہیں ہوا اور ۱۹۳۵ء کے انڈیا ایکٹ کے تحت ہندوستانی ریاستوں کو خود مختاری کے حقوق حاصل ہو گئے اس طرح ہندوستانیوں کو مرکز میں بھی نمائندگی حاصل ہونے لگی۔

دوسری جنگِ عظیم

۲ ستمبر ۱۹۳۷ء کو جرمنی نے پولینڈ پر حملہ کر دیا۔ ادھر برطانیہ نے بھی جرمنی کے خلاف اعلانِ جنگ کر دیا۔ ہندوستان کے سیاسی حالات خراب ہونے لگے۔ اس صورتِ حال کو مد نظر

^۱ شوکت علی فیضی ”انقلاب کی خونریز داستان“ خواجہ پریس دہلی ص ۱۷۲

رکھتے ہوئے آل انڈیا کانگریس کمیٹی کا ایک خصوصی جلسہ منعقد کیا گیا۔ اس جلسہ میں یہ نتیجہ نکالا گیا کہ انگریز اسی طرح اپنے اغراض و مقاصد حل کرتے رہیں گے۔

ہندوستان چھوڑو تحریک

موجودہ صورتِ حال پر غور و خوض کرنے اور آئندہ لائحہ عمل تیار کرنے کے لئے ۱۹۴۲ء

میں بمبئی میں ورکنگ کمیٹی کا اجلاس منعقد ہوا اس اجلاس میں ”ہندوستان چھوڑو تحریک“ Quit India Moment کا ریزولوشن پاس کر دیا گیا۔ اس ریزولوشن کے پاس ہوتے ہی انگریزوں میں بے چینی پیدا ہو گئی۔ ورکنگ کمیٹی کے ممبروں کو گرفتار کر لیا گیا اور پوری طرح اس تحریک کو ناکام کرنے کی کوششیں کی گئیں۔ ”ہندوستان چھوڑو تحریک“ ملک گیر سطح پر شروع ہو گئی کیونکہ عوام مقتدر لیڈروں کی گرفتاری سے مشتعل ہو گئے۔ ملک میں توڑ پھوڑ کا سلسلہ شروع ہو گیا۔ سیاسی رہنما اس تباہ کن پالیسی کے خلاف تھے لیکن عوام کے جذبات کو نہ روک سکے۔ ادھر انگریزوں کے انتقام کی آگ اور تیز ہو گئی اور اندھا دھند گرفتاریاں کرنے لگے۔

آزاد ہند فوج

یہی وہ زمانہ تھا جب نیتاجی سُبھاش چندر بوس کے دل میں ”آزاد ہند فوج“ کے قیام کا خیال پیدا ہوا اور ۲۶ جنوری ۱۹۴۲ء کو انہوں نے جرمنی میں پندرہ سو ہندوستانیوں پر مشتمل ”آزاد ہند فوج“ کی تشکیل کی۔ آہستہ آہستہ فوج کی تعداد میں اضافہ ہوتا گیا۔ ان میں جنرل شاہ نواز، جمیل خاں، لیفٹیننٹ ضمیر الحق، میجر گورکھ سنگھ وغیرہ شامل تھے۔ سُبھاش چندر بوس نے اس دور کی سیاسی صورتحال کو مد نظر رکھتے ہوئے برلن ریڈیو سے تقریر کرتے ہوئے اعلان کیا:

”آج جبکہ برطانوی سلطنت معدوم ہونے کو ہے تو ہندوستان کی آزادی کا سورج طلوع

ہونے کو ہے۔ میں آپکو یاد دلانا چاہتا ہوں کہ ہندوستان نے ۱۸۵۷ء میں اپنی آزادی کی پہلی

لڑائی لڑی تھی اور ۱۹۴۲ء میں اس نے اپنی آزادی کی آخری جنگ کا آغاز کر دیا ہے۔ ہندوستان کی آزادی کی دیوی تمہاری منتظر ہے۔ اٹھو! اور آگے بڑھو، فتح و نصرت تمہارے قدم چومنے کو بیتاب ہے۔ تمہارا منتہائے مقصود ہے ”آزاد ہند“ اس کے لئے تمہیں اپنی عزیز جانوں کی قربانی دینی ہے، نئے آزاد ہند کی تعمیر کرنا ہے جس میں کسی بیرونی طاقت کا عمل دخل نہ ہو، پوری آزادی ہو، جس میں ہر ہندوستانی کو اپنا مستقبل بنانے کی پوری آزادی ہو۔ ”آزاد ہند فوج“ کی بنیاد ایسے مجلسی نظام پر رکھی جائے گی جو انصاف، مساوات، اور اخوت کے پرانے اصولوں پر مبنی ہو“۔ ۱

اس سیاسی صورت حال کو پیش نظر رکھتے ہوئے گاندھی جی نے کہا:

”میری تجویز کے مطابق انگریزوں کو بہت جلد ہندوستان چھوڑ دینا پڑے گا جسے آج کل انارکلی اور طوائف الملو کی کہا جاتا ہے ممکن ہے وہ اس انارکلی کی بدولت کچھ عرصہ تک باغی جنگ و جدل یا لوٹ مار ہوتی رہے۔ اس عارضہ طوائف الملو کی موجودہ ذلت آمیز سامراج پر ترجیح دینی چاہئے“۔ ۲

ملک گیر سطح پر بغاوت کے نتیجے میں ہندوستان میں انگریزی حکومت کی جڑیں کھوکھلی ہو چکی تھیں۔ ہندوستان کے عوام اور سیاسی رہنماؤں کو اپنے خواب شرمندہ تعبیر ہوتے نظر آنے لگے اور انگریزوں کے پیر ہندوستان سے اکھڑنے لگے۔ اس صورت حال میں ۲۱ فروری ۱۹۴۷ء کو لارڈ ماؤنٹ بیٹن کو ہندوستان کا وائسرائے مقرر کر دیا گیا۔ ”جدوجہد آزادی“ کا مصنف لکھتا ہے:

”برطانیہ نے آخر کار اختیارات ہندوستان کو سونپنے کا فیصلہ کر لیا۔ تفصیلات طے کرنے کے لئے جن میں فوری اور آئندہ دونوں قسم کی تفصیلات کا فیصلہ ہوتا تھا۔ ایک کمیٹی کمیشن ہندوستان بھیجا گیا۔ مختلف تنظیمیں اور پارٹیوں کے رہنماؤں سے طویل اور تفصیلی گفتگو کے بعد کمیٹی کمیشن نے اپنے منصوبے کا اعلان کر دیا جس کو کانگریس اور مسلم لیگ دونوں نے منظور کر لیا۔ کچھ عرصہ بعد ان تجاویز کی توضیح میں اختلافات رونما ہو گئے۔ لیکن دیول کی خواہش تھی کہ

درمیانی مدت کی حکومت جلد اختیارات سنبھال لے۔ ستمبر ۱۹۴۶ء میں کانگریس نے حکومت بنالی۔ جواہر لال نہرو مجلس وزراء کے سربراہ تھے۔ اکتوبر میں مسلم لیگ بھی کابینہ میں شامل ہو گئی لیکن انہوں نے آئین سازی کے کام میں حصہ لینے کا فیصلہ کیا۔ ۲۰ فروری ۱۹۴۷ء کو برطانوی وزیر اعظم نے اعلان کیا کہ زیادہ سے زیادہ جون ۱۹۴۸ء تک برطانیہ ہندوستان کو اختیارات سونپ دے گا۔^۱

آزادی اور ملک کی تقسیم

لارڈ ماؤنٹ بیٹن اگست ۱۹۴۷ء ہی میں ہندوستان کو آزاد کرانے کے حق میں تھا۔ مسلم لیگ اور کانگریس میں شدید اختلافات پیدا ہو گئے۔ لارڈ ماؤنٹ بیٹن نے ایک مصالحتی منصوبہ تیار کیا اور اختیارات کی منتقلی کو ایک سال اور قریب تر لے آیا۔ برطانوی حکومت نے بڑے غور و خوص کے بعد مایوس ہو کر ۳ جون ۱۹۴۷ء کو ہندوستان کی تقسیم کا اعلان کر دیا۔ اس اعلان کو ہندوستان کی تمام جماعتوں سیاسی، لیگی اور کانگریسی رہنماؤں نے بخوشی منظور کر لیا اور ۱۵ اگست ۱۹۴۷ء کو ہندوستان کی آزادی کے ساتھ دو الگ الگ ملک ہندوستان اور پاکستان وجود میں آئے۔

تحریر آزادی

اور

اردو افسانہ

تحریک آزادی اور اردو افسانہ

اُردو نثر کی دیگر اصناف کی طرح اُردو افسانوں نے بھی تحریک آزادی میں خاطر خواہ حصہ لیا اور ہندوستان کے عوام کے قومی شعور کو بیدار کرنے میں معاون و مددگار ثابت ہوئے جس سے حریت پسندوں کے عزائم میں اس تحریک کے تئیں پختگی پیدا ہو گئی۔

اُردو میں مختصر افسانے کی روایت زیادہ پُرانی نہیں ہے۔ افسانہ مغرب کے اثرات سے آیا اور بہت کم عرصہ میں نثر کی تقریباً تمام تخلیقی اصناف پر غالب آ گیا۔ اور ادبی حلقوں میں مقبول ترین صنف ادب تسلیم کیا جانے لگا۔ اُردو افسانہ کی تاریخ میں پریم چند کا نام بڑی اہمیت کا حامل ہے۔ پریم چند افسانے کا رہنما ہے کیونکہ پریم چند نے افسانے کو فن دیا اور فن کی تعمیر بھی کی۔ لیکن پریم چند کو افسانے کا موجد کہنا مناسب نہیں۔ پریم چند سے قبل بھی مختصر افسانے کے نمونے مختلف رسائل میں مل جاتے ہیں۔ ان رسائل میں خصوصاً دل گداز، اودھ پنچ، خاتون، خدنگ نظر، مخزن الفاظ وغیرہ کے نام سامنے آتے ہیں۔ پریم چند سے قبل جن ادیبوں اور تخلیق کاروں نے مغربی افسانے کے فن اور اس کے تصور سے ادبی دنیا کو روشناس کرایا ان میں خاص طور سے سجاد حیدر، یلدرم، سلطان حیدر، جوش، راشد الخیری، علی محمود بانکی پوری کے نام نمایاں طور پر سامنے آتے ہیں۔

وقار عظیم ”نیا افسانہ“ میں اُردو افسانے کے سلسلے میں رقمطراز ہیں:

”ناول کی طرح افسانہ بھی اُردو میں انگریزی کے اثر سے آیا، ناول اس کے مقابلے میں ایک گمنام چیز بن کر رہ گیا۔ مختصر افسانے کی ابتداء ایک ایسے زمانے میں ہوئی جب ہندوستانی سماج میں سیاسی، معاشرتی اور قومی رہنما اس انتشار سے گھبرا کر ملک کی نئی تحریک پھیلا کر عوام میں اپنے مٹتے ہوئے تمدن کی محبت اور ان کی جگہ لینے والے ایک نئے نظام کی طرف سے محنت کا جذبہ پیدا کرنے کی کوشش میں مصروف تھے۔“

پریم چند کے بغیر اردو افسانے کی تاریخ ادھوری اور نامکمل نظر آتی ہے پریم چند کا تخلیقی سفر ۱۹۰۱ء سے شروع ہو کر ۱۹۳۶ء میں ختم ہو جاتا ہے۔

بیسویں صدی کے اوائل میں ہندوستانی معاشرہ پرانی قدروں کو چھوڑ کر نئے سماج میں قدم رکھ رہا تھا۔ مختلف قسم کی تحریکیں ابھر رہی تھیں۔ یہی وہ دور تھا جب پریم چند نے کہانیاں لکھنا شروع کیں۔ پریم چند کی پہلی کہانی ”دنیا کا سب سے انمول رتن“ ۱۹۰۷ء میں ”زمانہ“ کانپور میں شائع ہوئی۔

افسانہ ”قاتل“ میں دھرم ویر ایک اہم کردار ہے جو ایک قوم پرست سبھا کا کارکن بھی ہے۔ اس کی بوڑھی ماں محبتِ وطن ہے اور اعتدال پسند ہے۔ وہ دھرم ویر کے انتہا پسند رویے کو پسند نہیں کرتی اور اس سبھا پر مختلف طرح سے اعتراضات کرتی ہے۔ دھرم ویر اپنی بوڑھی ماں سے کہتا ہے:

”جو تم کرتی ہو، وہی ہم کرتے ہیں، تمہارا مقصد بھی قوم کی خدمت ہے۔ ہمارا مقصد بھی قوم کی خدمت ہے۔“

بوڑھی ہوں، جنگِ آزادی میں دل و جان سے شریک تھی، دس سال قبل اس کا شوہر ایک باغیانہ تقریر کرنے کے جرم میں سزایاب ہوا تھا۔ جیل میں اس کی صحت خراب ہو گئی تھی اور جیل ہی میں راہی عدم ہوا۔ تب سے یہ بیوہ عفت آمیز خلوص و انتہا سے خدمتِ قوم میں مصروف تھی۔^۱

بوڑھی ماں اور دھرم میں گفتگو جاری ہے۔

دھرم ویر! وہ (انگریز) ہندوستان اسی وقت چھوڑیں گے جب انھیں یقین ہو جائے گا کہ وہ ایک لمحہ بھر بھی نہیں رہ سکتے۔ اگر آج ہندوستان کے ایک ہزار انگریز قتل کر دیئے جائیں تو آج ہی سورج مل جائے گا، روس اسی طرح آزاد ہوا۔ آئر لینڈ اسی طرح آزاد ہوا اور ہندوستان بھی اسی طرح آزاد ہوگا۔ کوئی اور طریقہ نہیں ہے ان کا خاتمہ کر دینا ہے۔ ایک گورے افسر کے قتل

کر دینے سے حکومت پر جتنا خوف طاری ہوتا ہے اتنا ایک ہزار جلوسوں سے ممکن نہیں“۔^۱
 غرض کہ ابتدا سے آخر تک افسانے میں دھرم ویرا نہتا پسند اور جذباتی نظر آتا ہے اور پورا
 افسانہ حب الوطنی کے جذبے سے معمور ہے۔

عزیز فاطمہ ”افسانے کا سماجی و ثقافتی پس منظر“ میں لکھتی ہیں:

”ملکی و بین الاقوامی سیاسی تحریکیں اکثر افسانوں کا محرک رہیں، سیاسی تحریکیں چونکہ وقت
 کے ساتھ ساتھ بدلتی رہتی ہیں۔ اس لئے افسانہ نگاروں کے مواد کو فراہم کرتی رہتی ہیں۔ سیاسی
 افسانوں کی ابتداء پریم چند سے ہی ہوتی ہے جن کی وجہ سے ان کے افسانوں کا پہلا مجموعہ ”سوز
 وطن“ حکومت نے ضبط کر لیا“۔^۱

بیسویں صدی کا آغاز ہندوستان میں مختلف تحریکوں کو لیکر آیا۔ نئے رجحانات سامنے
 آئے، اور سیاست نے نیا موڑ لیا۔ ہندوستان کے علاوہ بھی دنیا کے مختلف خطے انتشار اور بے چینی
 کے عالم میں مبتلا تھے۔ سیاسی تحریکیں زوروں پر تھیں۔ چین، ترکی، اور ایران میں بھی یہی صورت
 نظر آتی تھی۔ اسی دوران یعنی ۱۹۰۶ء میں ہندوستان میں مسلم لیگ کا قیام بھی عمل میں آیا۔ جس کا
 رد عمل یہ ہوا کہ مسلمان ایک پلیٹ فارم پر آگئے۔ ادھر نوجوان طبقہ بھی متحرک ہو گیا۔ اسی سال ہندو
 مہاسبھا کی داغ بیل پڑی۔ یہی وہ دور تھا جب پریم چند کی کہانیوں کا مجموعہ ”سوز وطن“ ۱۹۰۸ء میں
 شامل پریم چند کی کہانیوں میں حب الوطنی کی جھلک دکھائی دیتی تھی اور ان سے بغاوت کی بو آتی
 تھی۔ جو انگریزوں کی جابرانہ عملداری کے خلاف تھی۔ لہذا حکومت نے اس مجموعہ کو ضبط کر لیا۔
 ”سوز وطن“ کی کہانیوں کے بارے میں پریم چند لکھتے ہیں:

”کتاب نکلے چھ ماہ ہو چکے تھے۔ ایک دن رات کو میں کیمپ میں بیٹھا ہوا تھا کہ کلکٹر
 صاحب کا (جو انگریز تھے) پروانہ پہنچا کہ فوراً مجھ سے ملو۔ جاڑے کا موسم تھا۔ میں نے بیل گاڑی
 جتوائی اور راتوں رات تیس چالیس میل کا سفر کر کے دوسرے دن صاحب سے ملا۔ اگلے سامنے

”سوز وطن“ کی ایک جلد رکھی ہوئی تھی۔ صاحب نے مجھ سے پوچھا۔

کیا یہ کتاب تم نے لکھی ہے؟ میں نے کہا ہاں۔

صاحب نے ایک کہانی کا مطلب مجھ سے دریافت کیا اور آخر میں بگڑ کر بولے تمہاری کہانیوں میں سیڈیشن بھرا ہوا ہے۔ اپنی تقدیر پر خوش ہو کہ انگریز عملداری ہے، مغلوں کا راج ہوتا تو تمہارے ہاتھ کاٹ ڈالے جاتے۔ تمہاری کہانیاں ایک طرفہ ہیں۔ تم نے انگریزی سرکاری توہین کی ہے۔^۱

پریم چند پر باغی ہونے کا الزام لگا دیا گیا اور یہ پابندی لگادی گئی کہ وہ حکومت اور خصوصاً کلکٹر صاحب کی اجازت کے بغیر کوئی بھی کہانی شائع نہیں کر سکتے۔ ”سوز وطن“ پانچ کہانیوں پر مشتمل ہے۔ ان کہانیوں میں ”دنیا کا سب سے انمول رتن“، ”شیخ مخمور“، ”یہی میرا وطن ہے“، ”صلہ ماتم“، ”عشق دنیا“ اور ”حب وطن“ شامل ہیں۔ پریم چند ”سوز وطن“ کے دیباچے میں لکھتے ہیں:

”ہر ایک قوم کا علم و ادب اپنے زمانے کی سچی تصویر ہوتا ہے، جو خیالات قوم کے دماغوں کو متحرک کرتے اور جو جذبات قوم کے دلوں میں گونجتے ہیں وہ نظم و نثر کے صفحوں میں ایسی صفائی سے نظر آتے ہیں جیسے آئینہ میں صورت۔ ہمارے لٹریچر کا ابتدائی دور وہ تھا کہ لوگ غفلت کے نشہ میں متوالے ہو رہے تھے۔ اس زمانہ کی یادگار زنجیر عاشقانہ غزلیں اور کچھ چند خیالی کہانیوں کے اور کچھ نہیں۔ دوسرا دور اسے سمجھنا چاہئے جب قوم کے نئے اور پرانے خیالات میں زندگی اور موت کی لڑائی شروع ہوئی اور اصلاح تمدن کی تجویزیں سوچی جانے لگیں۔ اس زمانے کے قصص و حکایات زیادہ تر اصلاحی اور تجدید کا پہلو لئے ہوئے ہیں۔ اب ہندوستان کے قومی خیال نے بلوغت کے زینہ پر ایک اور قدم بڑھایا اور حب الوطنی کے جذبات لوگوں کے دلوں میں سر ابھارنے لگے۔ کیونکہ ممکن تھا کہ اس کا اثر ادب پر نہ پڑتا۔ یہ چند کہانیاں اس اثر کا آغاز ہیں اور

یقیناً جوں جوں ہمارے خیال و قیاح ہوتے جائیں گے اس رنگ کے لٹریچر کو روز افزوں فروغ ہوتا جائے گا۔ ہمارے ملک کو ایسی کتابوں کی اشد ضرورت ہے جو نئی نسل کے جگر پر حُبِ وطن کی عظمت کا نقشہ جمائیں۔ ۱۔

”سوزِ وطن“ کے افسانوں سے بغاوت کی بو آتی ہے اور ”حبِ الوطنی کے جذبات ابھرتے ہوئے معلوم ہوتے ہیں۔ افسانہ ”دنیا کا سب سے انمول رتن“ اس جملے پر ختم ہوتا ہے۔ ”وہ آخری قطرہ خون جو وطن کی حفاظت میں گرے دنیا کی سب سے بیش قیمت شے ہے۔“

”یہی میرا وطن“ سوزِ وطن کا تیسرا اور سب سے چھوٹا افسانہ ہے۔ یہ افسانہ ایک ایسے شخص کی حبِ الوطنی کا مرقع ہے جو ساٹھ برس امریکہ میں آرام و آسائش کی زندگی بسر کر کے اپنے وطن کے دیدار کی تمنا لے کر اپنے پیارے وطن کو واپس آیا ہے۔

”عشقِ دنیا“ اور ”حُبِ وطن“ کا موضوع بھی حبِ الوطنی ہے۔ اس افسانے میں اٹلی کی محبِ وطن ”میری“ کی حسرت ناک زندگی کے چند عبرتناک مناظر کو بیان کیا گیا ہے، جو ہندوستانیوں کے دلوں کو بھی بہت متاثر کرتے ہیں۔

سوزِ وطن کی کہانیوں میں ”صلہ ماتم“ کو چھوڑ کر باقی چار کہانیوں میں ہمیں ایک ایسے سچے درد مند اور پُر خلوص عاشقِ وطن کی روح مچلتی اور تڑپتی نظر آتی ہے، جو وطن کی ہر چیز اور خصوصاً وطن کی آزادی کو والہانہ جذباتیت کے ساتھ ایک روحانی انداز سے دیکھتا ہے۔ وطن کی آزادی اور وطن کی محبت کے احساس پر اقتصادی اور معاشی اہمیت نے آگے چل کر جو غلبہ حاصل کر لیا۔ اس کی جذباتیت اور روحانیت اس سے قطعاً نا آشنا ہے۔ اس کے نزدیک وطن سے محبت کرنا اور اس پر اپنا تن من دھن نچھاور کر دینا انسانی فریضہ ہے۔

وقارِ عظیم ”داستان سے افسانے تک“ میں پریم چند کے افسانوں کی سیاسی اور قومی اہمیت کو واضح کرتے ہوئے عبدالماجد دریا آبادی کی رائے کو نقل کرتے ہوئے لکھتے ہیں:

”ہندوستان میں تحریک وپنیت کی تاریخ مورخ کا قلم آج سے سو پچاس برس بعد کا لگے گا تو اس میں تیس بیس برس کی تاریخ سمجھنے کے لئے جہاں گاندھی جی، موتی لال، جواہر لال، داس، محمد علی، انصاری، اور ابوالکلام آزاد کی تقریریں اور تحریریں پڑھنی لازمی ہوں گی، وہاں پریم چند کے افسانے بھی ناگزیر ہوں گے۔“ ۱

پریم چند محبت وطن تھے انہیں وطن سے بے پایا محبت اور لگاؤ تھا۔ ہندوستان کے غریب عوام ہوں یا دیہاتوں کے کسان، وطن کی زمین ہو یا وطن کا ماحول وہ اپنے وطن سے خاص انسیت اور محبت رکھتے تھے۔ ان کے افسانوں میں بھی یہی خیال پایا جاتا ہے۔ ہنسراج رہبر پریم چند کے افسانوں کا جائزہ لیتے ہوئے لکھتے ہیں:

”انہوں نے افسانوں کو اس طرح سے پیش کیا ہے کہ وہ وطن اور انسان کی خدمت کا ایک وسیلہ بن سکتا ہے۔ ان کی زندگی کے آخری دور تک ہندوستان سیاسیات میں تیزی سے تغیر پیدا ہوتا جا رہا تھا۔ پریم چند نے بڑی لگن کے ساتھ اس تغیر کا ساتھ دیا۔ کانگریس سے تو انہیں اپنی فکر کے لئے غذا ملتی رہتی تھی۔ لیکن ساتھ ہی وہ دوسری سماجی اصلاحی تحریکوں سے بھی اثر لیتے رہتے تھے۔ چنانچہ رانا ڈے، گوکھلے، تلک، لاجپت لائے وغیرہ کی سماجی اور سیاسی اصلاح کی تحریکوں کا عکس ان کے افسانوں اور ناولوں میں واضح طور پر ملتا ہے۔“ ۲

پریم چند کے ان افسانوں میں جو خصوصاً جنگِ آزادی کے موضوع پر لکھے گئے ہیں۔ ڈال کا قیدی، قاتل، آخری تحفہ، جیل، جلوس، آشیاں برباد خاص طور پر قابلِ ذکر ہیں۔ ان افسانوں میں آزادی کی تحریکات اور تحریکِ ترکِ موالات کے واقعات بھی نظر آجاتے ہیں۔ افسانہ ”لال فیتہ“ میں سیاسی تحریکوں سے متاثر ہونے اور سرکاری ملازمتوں سے عوام کے مستعفی ہونے کے واقعات ملتے ہیں۔ پریم چند کے اسی طرح کے افسانوں میں ”راج ہٹ“ ”منزل مقصود“ اور آہ بیکس“ شامل ہیں۔

افسانہ ”آخری تحفہ“ اس کے کردار سودیشی اور پکننگ کی تحریکوں میں حصہ لیتے ہیں۔ اس میں امرنا تھ اور مالتی دواہم کردار ہیں۔ امرنا تھ محبت وطن ہے وہ ان تحریکوں میں زیادہ بڑھ چڑھ کر حصہ لیتا ہے۔ اسی طرح افسانہ ”جیل“ میں وشومبر کا کردار زیادہ نمایاں نظر آتا ہے وہ بی۔ اے۔ کا طالب علم ہے اور اپنی تعلیم کی پرواہ کئے بغیر سودیشی تحریک میں حصہ لیتا ہے۔ روپ متی اس کی جرات اور حوصلے کو خوش آمدید کہتی ہے اور اس کی تعریف کرتی ہے۔

افسانہ ”آشیاں برباد“ میں عورتوں کی جدوجہد آزادی کو پیش کیا گیا ہے۔ اس افسانے کے مرکزی کردار ”مرولا“ کی شکل میں پریم چند نے اس عورت کو پیش کیا ہے جو ظلم رسیدہ ہونے کے باوجود عالی ہمت اور بلند حوصلہ ہے۔ اور آزادی کی جنگ میں شریک ہے۔ اس کا بیٹا، شوہر، اور ماں جنگ آزادی کے لڑائی میں مارے جا چکے ہیں۔ اس کے یہ الفاظ اس کی بلند حوصلگی کو ظاہر کرتے ہیں۔

”..... ایک بار جی میں آیا بھی انہیں کے ساتھ چتا میں جا بیٹھوں، سارا کنبہ ایک ساتھ، ایشور کے دیار میں جا پہنچے۔ لیکن پھر میں نے سوچا تو نے بھی ایسا کام ہی کونسا کیا ہے، جس کا معاوضہ یہ ملے“۔

اس افسانے کا ایک اور اقتباس ملاحظہ کیجئے:

”ہم نے ایک درخت کے سائے میں اپنا دفتر قائم کیا اور کام کرتے رہے، شام کو ہم نے ایک جلوس نکالنے کا فیصلہ کیا۔..... لوگ کہتے ہیں جلوس نکالنے سے کیا ہوتا ہے۔ اس سے معلوم ہوتا ہے کہ ہم زندہ ہیں، مستعد ہیں۔ میدان سے ہٹتے نہیں۔ ہمیں اپنی ہار نہ ماننے والی خودداری کا ثبوت دینا تھا۔ دکھانا تھا کہ ہم تشدد سے اپنے مطالبہ آزادی سے دست بردار ہونے والے نہیں۔..... وہ (حکومت) یہ دکھانا چاہتی تھی کہ ہم تمہارے اوپر حکومت کرنے آئے ہیں، اور حکومت کریں گے۔ تمہاری خوشی یا ناخوشی کی قوم کو پرواہ بھی نہیں، جلوس نکالنے کی ممانعت کر دی

گئی..... آج کانگریس کی صدارت کا فخر مجھے عطا کیا گیا تھا۔ میں اپنے دل میں ایک عجیب طاقت کا احساس کر رہی تھی۔ ایک کمزور عورت جسے بولنے کا بھی شعور نہیں، جس نے کبھی گھر سے قدم نہیں نکالا۔ آج اپنے پیاروں کی قربانیوں کی بدولت اس مرتبے پر پہنچ گئی تھی جو بڑے بڑے سرکاری افسر کو بھی، بڑے سے بڑے مہاراجہ کو بھی حاصل نہیں،^۱۔

دوسری جنگ عظیم کے بعد انگریزوں کے سفاکانہ مظالم نے اور بھی شدت اختیار کر لی۔ جلیانوالہ باغ کا سانحہ، حکومت کا ظالمانہ اور وحشیانہ سلوک، ہندوستانیوں کی اہانت اور استحصال، یہ سب وہ امور تھے جنہوں نے ہندوستانیوں کو زندہ اور بیدار کرنے اور ان کے ارادوں کو مصمم بنانے کی فضا پیدا کر دی۔ سارا ملک آزادی کی لہر میں آ گیا۔ مسلمانوں میں اتحاد اور یک جہتی پیدا ہو گئی۔ وطن کی محبت نے کروڑوں عوام کے دلوں کو ایک لڑی میں پرو دیا۔

۱۹۲۹ء میں جب سول نافرمانی کی تحریک شروع ہوئی تو اس کے ساتھ ہی اردو کے ادیبوں، شاعروں اور صحافیوں نے اس کا خیر مقدم کیا۔ اخباروں نے مضامین کے ذریعے اور ادیبوں نے اپنی تحریروں کے ذریعے آزادی کے جذبہ کو بیدار کیا۔ اس سلسلے میں سردار جعفری رقمطراز ہیں:

”اردو والوں نے آزادی کی جدوجہد کو قومی دائرے تک محدود نہیں رکھا بلکہ اس کے دائرے بین الاقوامیت سمیلائے اور اس طرح ایک زیادہ جاندار اور ہمہ گیر شعور کو عام کیا“۔^۲

پریم چند نے اپنی تحریروں میں خصوصاً افسانوں کے ذریعے ملک و قوم کی خدمت انجام دی۔ انہوں نے ایسے دور میں قدم اٹھایا جب ہندوستان سیاست کی آگ میں جل رہا تھا۔ انگریز حکمران ہندوستان اور ہندوستان کے عوام کو نیست و نابود کرنے پر تلے ہوئے تھے۔ پورا ملک افراتفری کے عالم میں مبتلا تھا۔ حریت پسندا اپنے ملک کو آزاد کرانے کے لئے جدوجہد کر رہے تھے اور ان کے خواب شرمندہ تعبیر ہوتے ہوئے نظر آ رہے تھے۔ پریم چند نے ان تمام موضوعات کو

۱۔ پریم چند ”آشیاں پر ساد“

۲۔ جلیانوالہ باغ، ص ۱۵۰

اپنے افسانوں میں پیش کیا۔ انہوں نے گاندھی جی اور دیگر سیاسی رہنماؤں کے سیاسی نظریات کو اپنے افسانوں کے ذریعے عوام تک پہنچایا۔

۱۹۳۶ء میں پریم چند کی وفات ہو گئی لیکن انہوں نے اپنی زندگی میں اُردو افسانہ نگاری میں جو چراغ جلائے تھے ان کی روشنی اردو ادب کی فضاؤں کو آج منور کئے ہوئے ہے۔ ان چراغوں سے بعد کے افسانہ نگاروں نے کسب نور کیا اور پریم چند کے خیالات و تصورات کی ترجمانی اپنے افسانوں کے ذریعے کی۔

اُردو افسانہ پریم چند کے بعد

پریم چند کے بعد اردو افسانہ نگاروں میں ۱۹۳۶ء کی ترقی پسند تحریک کے مصنفین کے نام نمایاں طور پر سامنے آتے ہیں۔

پروفیسر احتشام حسین بیسویں صدی کے اوائل میں سیاسی حالات کو پیش نظر رکھتے ہوئے ”انگارے“ کے پس منظر میں اس دور کی افسانہ نگاری کا جائزہ لیتے ہوئے لکھتے ہیں:

”بیسویں صدی کے اوائل میں اپنی ابتداء ہی سے افسانہ میں یلدرم کے ہاتھوں میں جس رومانیت اور پریم چند کے ہاتھوں میں مثالیت پسندی کے باوصف جس حقیقت نگاری کی بنیاد پڑی تھی وہ الگ الگ باقاعدہ رجحان بن کر مستحکم روایتیں بن چکی تھیں ”انگارے“ اور پھر ترقی پسند تحریک کے زیر اثر حقیقی زندگی پر زیادہ توجہ دی جانے لگی تھی۔ سماجی انتشار، قومی اتحاد، سیاسی بیچارگی طبقاتی استحصال، امن کی خواہش غربت اور افلاس متوسط طبقے کی اخلاقی اقدار کا کھوکھلا پن محبت پر پابندی، بیکاری، جنسی گھٹن، ایثار، قربانی کی لگن، خاندانی زندگی کی ابتری، اور ایسے ہی دوسرے موضوعات سینکڑوں شکلوں میں افسانے بنے۔“^۱

وقار عظیم ”انگارے“ کے بارے میں اپنی رائے کا اظہار اس طرح کرتے ہیں:

”انگارے مغرب کے فن اور مشرق کی زندگی کے چھوٹے بڑے بہت سے اہم مسائل کا

فنی امتزاج ہے۔ انکارے کی کہانیوں میں ہندوستان کی مذہبی، سیاسی اور سماجی اور ان سب کی پیدا کی ہوئی عجیب و غریب شخصیتوں اور ذہنیتوں کی تیکھی تصویریں بھی جن میں رورعایت کہیں نہیں اور آزادی اور بیباکی، خیال ہر جگہ ہے۔ ان کی مصوری میں تلخ طنز اور شدید احساس کی رنگ آمیزی ہے۔ اور اس تلخ طنز میں کہیں کہیں سنجیدگی اور ادبی اشاروں کے طرز کو چھوڑ کر تسخر جھنجھلاہٹ اور بعض جگہ ابندال کی شکل اختیار کر لی ہے۔^۱

انکارے کی اشاعت کے فوراً بعد انجمن ترقی پسند مصنفین کا قیام عمل میں آیا۔ وہ دور ملک میں قومی بیداری اور قومی شعور کا دور تھا۔ ملک کے سیاسی اور معاشی حالات اور برطانوی عملداری کے سخت رویوں نے ادیبوں اور تخلیق کاروں کے احساس کو جھنجھوڑا۔ بین الاقوامی سیاست نے بھی ہندوستان کی سیاست کو براہ راست متاثر کیا اور ادھر لوگوں کی توجہ انقلاب روس فاسزم اور اس کے ساتھ دوسری جنگ عظیم کے امکانات نے ہندوستان کے عوام کو بھی اپنی جانب متوجہ کیا، یورپ اور امریکہ کے دانشور بھی ایک پلیٹ فارم پر آگئے۔ اور متحد ہو کر عوامی تحریکوں میں حصہ لینے لگے۔ اس کے اثرات سے ہندوستان کے نوجوان جو انگلینڈ کی مختلف دانش گاہوں میں زیر تعلیم تھے۔ متاثر ہوئے بغیر نہ رہ سکے۔ ان نوجوانوں نے ایک ادبی حلقہ تشکیل کیا ان میں سجاد ظہیر، محمد دین تاثیر، محمد علی، ڈاکٹر ملک راج آنند، ڈاکٹر جیوتی گھوش، اور پرمود سین گپتا خاص طور پر قابل ذکر ہیں۔ انجمن ترقی پسند مصنفین کی پہلی کانفرنس منعقدہ اپریل ۱۹۳۶ء لکھنؤ میں جو اعلان نامہ منظور کیا گیا اس کو ذیل میں نقل کیا جا رہا ہے:

”ہم ہندوستانی تمدن کی اعلیٰ ترین روایتوں کے وارث ہونے کا دعویٰ کرتے ہیں اس لئے زندگی کے جس شعبے میں رد عمل کے آثار پائے جائیں گے، انہیں اختیار کریں گے۔

ہم اپنی انجمن کے ذریعے سے ہر ایسے جذبہ کی ترجمانی کریں گے جو ہمارے وطن کو ایک نئی اور بہتر زندگی کی راہ دکھائے۔ اس کام میں ہم اپنے اور غیر ملکوں کے تمدن سے فائدہ اٹھائیں

گے۔ ہم چاہتے ہیں کہ ہندوستان کا نیا ادب ہماری زندگی کے بنیادی مسائل کو اپنا موضوع بنائے۔ یہ بھوک، افلاس سماجی پستی اور غلامی کے مسائل ہیں۔ ہم ان تمام آثار کی مخالفت کریں گے جو ہمیں لاچار، پستی اور توہم پرستی کی طرف لے جا رہے ہیں۔ ہم ان تمام باتوں کو جو ہمارے قوتِ تنقید کو ابھارتی ہیں اور رسموں اور ارادوں کو عقل کی کسوٹی پر پرکھتی ہیں تغیر اور ترقی کے ذریعے سمجھ کر قبول کرتے ہیں۔

انجمن کے مقاصد ہوں گے۔

(۱) تمام ہندوستان کے ترقی پسند مصنفین کی امداد سے مشاورتی جلسے منعقد کر کے اور لٹریچر شائع کر کے اپنے مقاصد کی تبلیغ کرنا۔

(۲) ترقی پذیر مضامین لکھنے اور ترجمہ کرنے والوں کی حوصلہ افزائی کرنا اور رجعت پسند رجحانات کے خلاف جدوجہد کر کے اہل ملک کی آزادی کی کوشش کرنا۔

(۳) ترقی پسند مصنفین کی مدد کرنا۔

(۴) آزادی رائے اور آزادی خیال کی حفاظت کرنا۔^۱

انجمن ترقی پسند مصنفین نے ابتداء ہی سے سیاست کے ساتھ براہ راست اپنا رشتہ جوڑ لیا تھا۔ بہت سے نوجواب ترقی پسند ادیب سیاست میں عملی حصہ لیتے تھے۔ کیونکہ ترقی پسند تحریک کا ایک مقصد رجعت پسند طاقتوں کے خلاف جدوجہد اور ملک کی آزادی کے لئے کوشش کرنا تھا۔

سجاد ظہیر جو ترقی پسند تحریک کے محرک تھے انہوں نے ایک کتاب ”روشنائی“ کے نام سے تصنیف کی تھی۔ اس کتاب میں انہوں نے ترقی پسند تحریک کا تعارف کرانے کے ساتھ ساتھ تحریک کے اغراض و مقاصد اور اس کی تاریخ بھی بیان کی ہے۔ سجاد ظہیر ”روشنائی“ میں ترقی پسند تحریک کے اغراض و مقاصد کی وضاحت ان الفاظ میں کرتے ہیں:

”ترقی پسند ادبی تحریک کا رخ ملک کے عوام کی جانب، مزدوروں، کسانوں اور درمیانہ

طبقہ کی جانب ہونا چاہیے۔ ان کو لوٹنے والوں اور ان پر ظلم کرنے والوں کی مخالفت کرنا، اپنی ادبی کاوش سے عوام میں شعور، حرکت، جوشِ عمل اور اتحاد پیدا کرنا اور ان تمام آثار اور رجحانات کی مخالفت کرنا جو جمود، رجعت اور پست ہمتی پیدا کرتے ہیں۔ ہم شعوری طور پر اپنے وطن کی آزادی کی جدوجہد اور وطن کے عوام کو اپنی حالت سدھارنے کی تحریکوں میں حصہ لیں۔ صرف دور کے تماشاخی نہ ہوں۔ ترقی پسند ادیب کے دل میں نوع انسان سے اُنس، اور گہری ہمدردی ضروری ہے۔ بغیر انسان دوستی، آزادخواہی اور جمہوریت پسندی کے ترقی پسند ادیب ہونا ممکن نہیں۔ اس لئے ہم اعلانیہ طور پر ترقی پسند ادبی تحریک کا رشتہ آزادی اور جمہوریت کے ساتھ جوڑنا چاہتے ہیں کہ ترقی پسند دانشور مزدوروں اور غریب کسانوں اور مظلوم عوام سے ملیں۔ ان کی سیاسی اور معاشرتی زندگی کا حصہ بنیں“۔ ۱

مذکورہ بالا اقتباس سے یہ بات بخوبی واضح ہو جاتی ہے کہ جہاں ترقی پسند تحریک کا مقصد زبوں حالی اور درمیانہ طبقہ کی حمایت، سماجی استحصال کی مخالفت اور سماج میں پھیلی ہوئی بے چینی کو دور کرنا تھا وہاں اس کا ایک اور اہم مقصد انگریزوں کی مخالفت اور آزادی کی حمایت تھا۔ انجمن کی گل ہند کانفرنس دوری جنگ عظیم کے دوران ۱۹۴۲ء میں دہلی میں منعقد ہوئی۔ ترقی پسند مصنفین جمہوری حقوق کی جماعت میں اپنی آواز بلند کر چکے تھے اس اجلاس میں ترقی پسند ادیبوں کی جانب سے ایک قرارداد پیش کی گئی اور اس قرارداد میں کہا گیا کہ:

”ہم برطانوی سامراج کے اس رویے کی مذمت کرتے ہیں کہ وہ ان نازک حالات میں ہمارے وطن کو آزادی دینے کے لئے تیار نہیں“۔ ۲

حسرت موہانی نے انجمن ترقی پسند مصنفین کی اہمیت اور اس کے مقاصد کو واضح کرتے ہوئے کہا تھا۔

”ہمارے ادب کو قومی آزادی کی ترجمانی کرنی چاہیے۔ اسے سامراجیوں اور ظلم کرنے

والے امیروں کی مخالفت کرنی چاہیے اور عام مظلوم انسانوں کی طرف داری اور حمایت کرنی چاہیے۔ اس میں عوام کے دکھ سکھ۔ ان کی بہترین خواہشوں اور تمناؤں کا اس طرح اظہار ہونا چاہیے جس سے ان کی انقلابی قوت میں اضافہ ہو اور وہ متحد اور منظم ہو کر اپنی انقلابی جدوجہد کو کامیاب بنا سکیں۔^۱

پریم چند کی افسانہ نگاری اور ”انگارے“ کی اشاعت کے بعد ترقی پسند تحریک نے بھی اُردو افسانے کو بہت متاثر کیا۔ ترقی پسند افسانہ نگاروں نے سماجی سیاسی اور معاشی مسائل کو اپنے افسانوں کا موضوع بنایا۔ پریم چند کے بعد کے افسانہ نگاروں میں کرشن چندر، سدرشن، اعظم کرپوی، علی عباس حسینی اور سہیل عظیم آبادی کے نام خاص ہیں۔

افسانہ نگاروں میں پریم چند کے بعد سب سے زیادہ معتبر نام کرشن چندر کا ہے۔ کرشن چندر نے ناول اور افسانہ دونوں میں دانوں میں کارہائے نمایاں انجام دیئے۔ ان کے افسانوں میں خوبصورت منظر، فطرت کی عکاسی کے ساتھ ساتھ سماج کی تلخ حقیقتوں نیز سیاسی حالات و واقعات کی بھرپور تصویر کشی ملتی ہے۔ معین عقیل نے کرشن چندر کے موضوعات اور رجحانات کے بارے میں لکھا ہے:

”کرشن چندر کے انقلابی رجحانات کے زیر اثر جنگ، سامراج اور فاشیت بھی موضوع بنے ہیں اور ان کی موضوعات میں سماجی معاشی اور سیاسی زندگی کے مختلف پہلو شامل ہیں۔ ایک مخصوص سماجی اور سیاسی ماحول میں رہ کر ایک مخصوص نظریے کے تحت انہوں نے افسانے لکھے ہیں۔ انکی تحریروں میں ہمیں جو ماحول ملتا ہے وہ سیاسی طور پر غلام اور سماجی طور سے پس ماندہ ہے اور ان دونوں کے اسباب انگریز قوم اور سرمایہ دارانہ نظام ہیں۔ ہر طرف بھوک ہے، قحط ہے اور غلامی ہے۔ ہر افسر ایک ظالم اور سفاک افسر ہے۔ جسے اس ملک کے عوام سے کوئی ہمدردی نہیں۔ یہ ماحول کرشن چندر کو انسان دوستی اور سماجی رشتوں کو سمجھنے پر مجبور کرتا ہے۔ چنانچہ انکی انسان دوستی

بعد میں گہری سے گہری رومانی فضا میں بھی انسانیت کی آزادی کے پرچم کو بلند رکھتی ہے۔ وہ اپنے رومانی انداز میں انسانیت کی آزادی اور محبت کی آزادی کو ہم معنی قرار دیتے ہیں۔ جب وہ سماجی رشتوں کا تجزیہ کرتے ہیں تو اس بڑی حکمراں طاقت کے خلاف آواز اٹھاتے ہیں جس نے زندگی اور فطرت دونوں ہی کے حسن پر قبضہ جمالیا تھا۔ کرشن چندر نے انسان دوستی اور غلامی کے خلاف شدید نفرت کے اظہار سے انسان کی آزادی اور ہندوستان کی آزادی کے پرچم کو ہمیشہ بلند رکھا۔^۱ ۱۹۳۶ء کے بعد افسانہ نگاروں نے جو افسانے تخلیق کئے ان میں کرشن چندر کا افسانہ ”دو فرلانگ لمبی سڑک“ احمد علی کے افسانے ”ہماری گلی“ اور ”میرا کمرہ“ منٹو کا ”نیا قانون“ حیات اللہ انصاری کا افسانہ ”آخری کوشش“ موضوع اور فن کے اعتبار سے بہترین افسانے تصور کئے جاتے ہیں۔

ان سے ذرا آگے بڑھ کر احمد ندیم قاسمی، غلام عباس، ابراہیم جلیس، اختر اور بیوی، حسن عسکری، بلونت سنگھ، اپندر ناتھ اشک اور خواجہ احمد عباس کے نام بڑی اہمیت کے حامل ہیں۔ احتشام حسین اس دور کے ادیبوں کی نگارشات کا جائزہ لیتے ہوئے ”روایت اور بغاوت“ میں لکھتے ہیں:

”اس زمانہ میں اردو ادیبوں کی کاوشوں میں تین خواہشات کی جھلک واضح طور پر دیکھی جاسکتی ہے۔ ہندوستان کا جسم زخمی نہ کیا جائے۔ فرقہ واریت انگریز سیاست کی ناجائز اولاد ہے اس کا گلا گھونٹ دیا جائے اور اگر ہندوستان کی تقسیم ہونا ہی ہے تو مہاتما گاندھی کے الفاظ میں اس کی تقسیم اس طرح ہو کہ جیسے بھائی بھائی اپنی ملکیت تقسیم کرتے ہیں یعنی یہ تقسیم انگریزوں کے ہاتھوں سے نہ ہو بلکہ آپس کے سمجھوتے کا نتیجہ ہو۔“^۲

پریم چند اور کرشن چندر کے بعد افسانہ نگاری کی دنیا میں ایک اور معتبر نام سعادت حسن منٹو کا ہے۔ منٹو ایک اعلیٰ پائے کا افسانہ نگار تھا۔ اس کا فنی شعور اور اصابت فکر، رجحانات اور خیالات

۱۔ تحریک آزادی میں اردو کا حصہ ص ۷۷-۵۷

۲۔ احتشام حسین ”نیا قانون“ ص ۱۹۲-۱۹۱

اپنے معاصرین و مختلف ہیں۔ ایک طرف منٹو نے جنسی مسائل اور معاملات کو اپنے افسانوں میں پیش کیا ہے تو دوسری طرف اپنے عصری سیاسی مسائل سے بھی باخبر نظر آتا ہے۔ وہ اپنے افسانوں میں سیاسی مسائل سے بھی بحث کرتا ہے۔

معین عقیل منٹو کی افسانہ نگاری کے بارے میں لکھتے ہیں:

”منٹو کا فنی شعور افسانہ نویسی کے لئے زیادہ موزوں تھا۔ ان کے عام افسانوں میں طوائف کی زندگی اور جنسی الجھنوں سے دوچار نوجوانوں کے علاوہ ہندوستان کی سیاسی بیداری کے مناظر، سیاسی جلسے، جلوسوں پر پولیس کی گولہ باری، گلیوں بازاروں میں مسلح فوج کا راج، جیل خانے، مارشل لاء۔ بغاوت کو ختم کرنے والی برچھیاں اور گولیاں، ایک نئے قانون کی خواہش، انقلاب کے نعروں کی گرما گرمی جیسے موضوعات بکثرت ملتے ہیں۔ ان کے بے شمار موضوعات میں خصوصیت سے ہندوستان کی سیاسی زندگی کی منظر کشی ہے“۔^۱

منٹو نے ایک خاص دور کے سیاسی معاملات و کوائف کو اپنے افسانوں میں جگہ دی ہے۔ ان کے جن افسانوں کو خاص اہمیت حاصل ہے وہ جو سیاسی حالات کے مکمل طور پر ترجمان ہیں۔ ان میں ’نیا قانون‘، ’نعرہ‘، ’شرابی‘، ’تماشا‘، ’ماتمی جلسہ‘، ’دیوانہ شاعر‘۔ سوراج کے لئے خاص ہیں۔ منٹو کا افسانہ ’تماشا‘ ۱۹۱۹ء کے مارشل لاء کے ہنگاموں کو پیش کرتا ہے۔ ’شرابی‘ اس کے بعد کے واقعات کی عکاسی کرتا ہے۔ اس میں منٹو نے تحریک عدم تعاون کی جدوجہد اور اس کے نتیجے میں افراد کی گرفتاری اور ان کی رہائی کے بعد کی زندگی کے سیاسی انداز اور صورت حال کو پیش کیا ہے۔ افسانہ ’شرابی‘ کے چند اقتباسات ذیل میں نقل کئے جا رہے ہیں۔

”آہ آزادی..... خدا معلوم اس کا ذائقہ کس قدر لذیذ ہوگا۔ ان آزاد لوگوں کی حالت پڑھتا ہوں تو مجھے ایک افسانہ سا معلوم ہوتے ہیں۔ میں اپنے دل سے پوچھتا ہوں کہ کیا ہم بھی کبھی آزاد ہوں گے..... اس کا جواب مجھے نہیں ملتا“۔^۲

افسانہ نگار اپنی غلامی، بے بسی، اور مظلومی کا احساس اس طرح بیان کرتا ہے۔
 ”قصور وار ہر حالت میں وہ لوگ ہیں جو ہماری گردنوں پر ظلم کی تلوار لئے کھڑے رہتے
 ہیں۔“ میں نے جواب دیا ”ہندوستان کے ۲۵ کروڑ باشندے اپنی چھپی ہوئی آزادی حاصل کر
 لیتے اگر ظلم کا کٹا ہاتھ ان کی گردنوں کو نہ دبائے ہوتا۔ وہ ڈراتے ہیں اور ہم اس لئے ڈرجاتے ہیں
 کہ ہمارے جسم کا ہر عضو نئے ظلم سے مفلوج ہے.....“ ۱۔

”کیا آپ کو معلوم ہے کہ اس ٹڈی دل پر کتنے لوگ حکومت کر رہے ہیں، آپ ان کو
 انگلیوں پر گن سکتے ہیں..... حاکم ہر گز ملعون نہیں ہو سکتے ہمارا وطن خوف میں لپٹا ہوا ہے۔ اس دھند
 کو دور کر دیجئے پھر آپ کو ہر چیز روشن نظر آئے گی“۔ ۲

منٹو کے افسانے ”نیا قانون“ کا مرکزی کردار منگو کوچوان ہے۔ جو غیر تعلیم یافتہ ہوتے
 ہوئے بھی عصری حالات سے باخبر اور سیاسی طور پر بیدار نظر آتا ہے۔ منگو انگریزوں سے سخت
 نفرت کرتا ہے۔ افسانے میں ایک جگہ منگو انگریزوں کے بارے میں کہتا ہے:

” (انگریز) آگ لینے آئے تھے اب گھر کے مالک بن گئے۔ ناک میں دم کر رکھا ہے ان
 بندروں کی اولاد نے۔ یوں رعب گانٹھتے ہیں گویا ہم ان کے باوا کے نوکر ہیں.....“ ۳

پروفیسر محمد محسن نے اپنی کتاب ”منٹو اپنی تخلیقات کی روشنی میں“ ملک کے سیاسی تناظر کو
 پیش نظر رکھتے ہوئے منٹو کی افسانہ نگاری کا جائزہ اس طرح لیتے ہیں:

”ملک میں آزادی کی لہر تیزی سے پھیل رہی تھی، ملک کی غلامی کو غربت، جہالت،
 بیروزگاری اور ساری دوسری اقتصادی اور اخلاقی گراؤوں کا سبب قرار دیا جانے لگا تھا۔ منٹو بھی ان
 عصری تقاضوں سے متاثر ہوا اور اس نے چند اچھے افسانے بھی لکھے جن کا مقصد سیاسی اور سماجی
 بیداری کی اس لہر کو ہوادے کر عوام کے دلوں میں بغاوت کے جذبات کو بھڑکانا تھا“۔ ۴

منٹو نے جہاں ایک طرف اپنے افسانوں میں جنسی مسائل سے بحث کی وہاں انہوں نے

آزادی کی تحریکات کو بھی نظر انداز نہیں کیا۔ ان کے افسانوں میں جلیانوالاباغ کا حادثہ، احتجاجی جلسے، آزادی کے متوالوں پر مظالم اور آزادی کی تڑپ محسوس کی جاسکتی ہے۔ منٹو کے اس طرح کے افسانوں میں ”نیا قانون“، ”نعرہ“ خاص طور پر قابل ذکر ہیں۔ افسانہ ”نوبہ ٹیک سنگھ“ اور ”سوتری“ ہندوستان کی تقسیم پر ایک فنکارانہ طنز ہے۔ منٹو کے بیشتر افسانے سیاسی اور سماجی ناہمواری بے راہ روی اور ناانصافی پر ان کے تاثرات پیش کرتے ہیں۔

اردو افسانہ نگاروں میں احمد ندیم قاسمی کا نام بھی بڑی اہمیت کا حامل ہے۔ احمد ندیم قاسمی کے افسانوں میں ملکی سیاست کے ساتھ ساتھ بین الاقوامی سیاست کے بھی گہرے اثرات نظر آتے ہیں۔

بقول معین عقیل:

”احمد ندیم قاسمی نے اپنے افسانوں میں جو ماحول پیش کیا ہے وہ بڑا وسیع ہے اس میں زندگی کچھ محدود نہیں۔ اس کی معاشرتی، اخلاقی اور معاشی زندگی پر ملکی سیاست اور بین الاقوامی سیاست اور معاشیات کا اتنا گہرا رنگ چڑھا ہوا ہے کہ انہیں مجرد حالت میں دیکھنا ممکن نہیں۔ ان کے افسانوں نے پنجاب کے دیہات کے مخصوص رومانی مناظر اور اس کی زندگی کی روح اور مرکز چوپال کے علاوہ انقلاب زمانہ، عصری تحریکات خصوصاً خلافت تحریک، انقلاب و آزادی کی جدوجہد، ایسے موضوعات ہیں جن کا افسانوں میں گہرا عکس موجود ہے“۔^۱

احمد ندیم قاسمی نے خصوصاً پنجاب کے دیہاتوں کی رومانی فضا کو اپنے افسانوں میں جگہ دی ہے۔ انہوں نے اپنے دور کی تحریکوں بالخصوص آزادی کی جدوجہد کی بھرپور عکاسی کی ہے۔ انکا افسانہ ”ہیروشیما سے پہلے اور ہیروشیما کے بعد“ دوسری جنگ عظیم کے حالات و کوائف کے پس منظر میں تخلیق کیا ہوا ہے۔

ابراہیم جلیس نے بھی سیاسی حالات کو اپنے افسانوں کا موضوع بنایا ہے۔ انہوں نے

اپنے افسانوں کے ذریعے غیر ملکی ناجائز سیاسی اقتدار کو ختم کرنے کا نعرہ لگایا۔ اور ملک میں پھیلی ہوئی معاشی بد حالی کا ذمہ دار بھی انگریز کو قرار دیا۔ جلیس کے اس طرح کے افسانوں میں ”چالیس کروڑ بھکاری“، ”رذیل“، ”زرد چہرے“، ”تکونادیس“، ”ہندوستان چھوڑو“، ”نوچی ایڑی کی گرگابی“، ”ہمیں امن نہیں چاہئے“، ”بنارس کی ساڑھی“، ”عریاں“، ”تیری اور میری آنے والی نسل“ ایسے متعدد افسانے ہیں جن میں انگریز عملداری کے ظلم و استبداد، فرقہ واریت، کسانوں کے استحصال کی سخت لعنت کی گئی ہے اور جو اپنے عہد کے سیاسی اور معاشی حالات کی بھرپور عکاسی کرتے ہیں۔

بحیثیت مجموعی پریم چند سے لے کر ترقی پسند تحریک تک اردو کے تقریباً تمام افسانہ نگاروں نے عصری سیاسی مسائل کو اپنے افسانوں کا موضوع بنایا اور آزادی کی تحریک میں ایک نئی روح پھونکی۔

تحریک آزادی

اور

اردو ڈرامہ

تحریک آزادی اور اردو ڈرامہ

اردو کی نثری اصناف میں ڈرامہ بھی ایک مقبول صنفِ ادب ہے۔ اگرچہ اردو میں ڈرامے کی روایت زیادہ وسیع نہیں ہے۔ عشرت رحمانی کے حوالے سے کہا جاسکتا ہے کہ:

”ڈراما یونانی زبان کے لفظ ڈراما سے مشتق ہے جس کے معنی ہیں عمل یا ایکشن کے ہیں۔ ہر ملک اور ہر زبان کی تعریف کے مطابق ڈراما انسانی زندگی کی عملی تصویر مانا گیا ہے۔ قدیم زمانے سے لیکر آج تک فنی اصطلاح میں ڈراما کا اطلاق اس صنفِ ادب پر ہوتا ہے جس کے الفاظ میں گفتار کی متحرک قوت اور کردار میں عمل اور ارادہ کی کیفیت موجود ہو۔ عملی تجربات کی روشنی میں ثابت ہو چکا ہے کہ ”ڈراما“ ادبیات عالم میں منفرد صنف ہے۔“^۱

ڈرامے کی ترویج و ترقی کے سلسلے میں پارسیوں کی کوششوں کا بڑا دخل رہا ہے لیکن ان کا مقصد خالص تجارتی تھا۔ اس لئے ابتدائی ڈراموں میں ملکی و قومی مسائل سے بحث اور سماجی کشمکش نظر نہیں آتی۔ البتہ ۱۸۵۷ء کے بعد کے تخلیق کئے ہوئے ڈراموں میں ملکی اور قومی جذبہ واضح طور پر نظر آتا ہے۔

ڈرامہ کا اسٹیج سے گہرا تعلق ہے اس لئے ڈرامہ اور اسٹیج ایک دوسرے کے لئے لازم و ملزوم ہیں کیونکہ اسٹیج کے بغیر ڈرامہ کا تصور ممکن نہیں۔ موجودہ دور میں ڈرامے اسٹیج کرنے کا رواج کم ہوتا جا رہا ہے اس لئے ڈرامے بھی کم تخلیق کئے جا رہے ہیں۔

موضوعِ زیرِ بحث کے تعلق سے انہیں نمائندہ ڈراموں کا ذکر کیا گیا ہے جن میں قومی اور سیاسی شعور زیرِ بحث رہے۔ اس طرح کے ڈراموں میں اس دور کے سیاسی حالات سے بحث اور ملک میں قومی شعور کی بیداری کو مختلف پہلوؤں سے پیش کیا گیا ہے۔

۱۸۵۷ء کے بعد جن ڈرامہ نگاروں نے خاص طور پر مقبولیت اور شہرت حاصل کی ان میں آرام، رونق بنارس، حافظ عبداللہ، حسینی میاں ظریف، طالب بنارس اور احسن لکھنوی کا نام

امتیازی حیثیت رکھتے ہیں۔

عشرت رحمانی ”اُردو ڈرامہ کی تاریخ و تنقید“ میں ۱۸۵۷ء کے بعد کے ڈرامہ نگاری کا سیاسی پس منظر بیان کرتے ہوئے رقمطراز ہیں:

”۱۸۵۷ء کی جنگِ آزادی کی ناکامی کے بعد قومی اور سیاسی بیداری کے دور میں طویل سیاسی جدوجہد کے دوران کئی ڈرامہ نگاروں نے سیاسی موضوعات اور مسائل پر ڈرامے تخلیق کئے۔ یہ ڈرامے عصری سیاسی تقاضوں کے نتیجے میں معرض وجود میں آئے تھے۔ ان میں سیاسی جذبات و احساس اور شعور عام نظر آتا ہے۔ اپنے جذبات و احساسات کا اظہار اور قومی بیداری کے مقاصد معلوم ہوتے ہیں ان میں سے اکثر ڈرامے عوام میں بے حد مقبول ہوئے اور اس زمانے کے تھیٹر کمپنیوں نے جگہ جگہ انہیں اسٹیج کیا۔ بعض ڈراموں کے سلسلے میں حکومت نے کئی کمپنیوں کے خلاف کارروائی بھی کی۔ بھاری جرمانے کئے اور کمپنیاں ضبط ہوئیں“۔^۱

”تحریکِ آزادی میں اُردو کا حصہ“ میں معین عقیل لکھتے ہیں:

”بعض ڈراموں میں محض سیاسی واقعات و حالات پیش کئے گئے ہیں اور بعض میں کھل کر برطانوی مظالم، سیاسی جبر و استبداد اور انگریزوں کی ریشہ دوانیوں کو دکھایا گیا ہے اور چند ڈراموں میں آزادی کی اہمیت، حصولِ آزادی کی ترغیب اور برطانوی حکومت سے نجات جیسے موضوعات اور خیالات بیان کئے گئے ہیں“۔^۲

اُردو میں تو متعدد ڈرامے تخلیق کئے گئے لیکن سیاسی ڈراموں میں اُردو کا پہلا ڈرامہ ”فرنگی اور ہندوستانی طرزِ حکومت“ لکھا گیا۔ عبدالعظیم نامی نے اس ڈرامے کے بارے میں صرف اتنا لکھا ہے کہ:

”اُردو میں سیاسی موضوعات پر پہلا ڈرامہ ”فرنگی اور ہندوستانی طرزِ حکومت“ ہے جو ۱۸۵۷ء میں بمبئی میں اسٹیج کیا گیا“۔^۳

^۲ معین عقیل ”تحریکِ آزادی میں اُردو کا حصہ“ ص ۵۸۹

^۱ عشرت رحمانی اُردو ڈرامہ کی تاریخ و تنقید، ص ۲۰۸

^۳ عبدالعظیم نامی، اُردو ڈرامہ کی تاریخ و تنقید، ص ۱۵۶

”فرنگی اور ہندوستانی طرز حکومت“ کے بارے میں کوئی مزید معلومات فراہم نہیں ہو سکی۔ اس کے کافی عرصہ بعد ۱۸۹۳ء میں امر او علی لکھنوی نے ’البرٹ بل‘ کے نام سے ایک ڈرامہ تخلیق کیا۔ اس ڈرامے میں ابتدا سے آخر تک برطانوی حکومت کے مظالم، جور و ستم اور جبر و استبداد کو دکھایا گیا ہے۔ انگریزوں نے ہندوستانیوں کو کس کس طرح اپنی فریب کاریوں سے غلام بنائے رکھا اس داستان کو بھی دہرایا گیا ہے، اور انگریزوں کو متکبر، متعصب اور ظالم قرار دیا گیا ہے۔ اس کے کرداروں میں مسٹر ہارش، مسٹر پریجوڈس، مسٹر اینگر، مسٹر براؤڈ، کو اسم باسٹمی دکھایا گیا ہے۔ ڈرامہ کے آخری حصہ میں ہندوستانیوں کو سُرخ رو اور فحیاب دکھاتے ہوئے ترمیم شدہ ”البرٹ بل“ وائسرائے کو نسل منظور ہونے کے واقعات بیان کئے گئے ہیں۔

اُردو کا اہم ڈرامہ مولانا ظفر علی خاں نے ”جنگ روس و جاپان“ تصنیف کیا تھا۔ اس ڈرامے کے بارے میں معین عقیل کا خیال ہے:

”یورپ کی آخری انیسویں صدی کی جنگی حکمت عملی کو ”مرض جوع الارض“ قرار دیا ہے۔ ظفر علی خاں نے جاپانیوں کی قوم پرستی کے ذکر سے ہندوستانیوں کو سبق حاصل کرنے کی ترغیب دی ہے۔ اس میں ایسے کردار پیش کئے گئے جو ہندوستانیوں کیلئے مثالی ہو سکتے ہیں۔ ضعیف، بیوہ ماں کا محض اس خیال سے خودکشی کرنا کہ اس کے بعد اس کا لڑکا ماں کی خدمت کے بجائے ملک و قوم کی خدمت کر سکے۔ اور اس نوجواب کا دھیان صرف ملک و قوم کی خدمت کی طرف رہے۔ طفل مکتب کا مدرسہ کے اوقات کے بعد مٹھائی بیچ کر جنگی فنڈ میں روپیہ دینا محکوم ہندوستانیوں کے لئے مشعلِ راہ ہو سکتا تھا۔ اس ڈرامے کے ذریعے یورپ کے مقابلہ میں ایشیا کی برتری کے احساس کو بیدار کرنا بھی تھا۔ جو فی الواقع جاپان کی روس کے مقابلہ میں فتح ۱۹۰۵ء کے بعد ایشیاء میں پیدا ہو رہا تھا“۔^۱

اس کے علاوہ متعدد ایسے ڈرامے تخلیق کئے گئے جن میں حب الوطنی اور ملک و قوم کی

خدمت کا جذبہ اور لگن پائی جاتی ہے۔ مثلاً اصغر نظامی کے ڈرامے ”قومی دلیر“ سے ہندو مسلم اتحاد و یگانگت جھلکتی ہے۔ عبداللطیف نے ”ہمارا گھر“ تصنیف کیا تھا۔ اس ڈرامہ کا مرکزی کردار ہندو ہونے کے باوجود مسلمانوں سے بے پایاں محبت کرتا ہے۔ اور قومی یک جہتی و یگانگت میں یقین رکھتا ہے۔ وہ اپنا تمام سرمایہ سوراخ اور خلافت فنڈ کو دے دیتا ہے۔ اسی طرح عباس علی نے ”لیڈی جوتی“ اور ”شاہی فرمان عرف دیش اپدیش“ تخلیق کئے۔ آخر الذکر ڈرامے کا مرکزی کردار رام ناتھ اخبار ”ہندو درپن“ کا ایڈیٹر ہے۔ رام ناتھ انگریزوں کی بدعنوانیوں اور حکمت عملی کی خامیوں پر تنقید کرتا ہے۔ محشر انبالوی کا ڈرامہ ”غریب ہندوستانی عرف انقلاب یعنی سودیشی تحریک“ ہے۔ انہوں نے اس ڈرامے میں ہندو مسلمانوں کے سیاسی اور قومی مسائل کو حل کرنے کی کوشش کی ہے۔ اس کے کردار ہری پانڈے اور شیو پانڈے ہندوؤں کی نمائندگی کرتے ہیں اس طرح کے موضوعات پر ریاض دہلوی نے ”مسلم پجاری“ میں اور نصیر انبالوی نے ”وطن“ میں پیش کئے ہیں۔

دل لکھنوی کا ڈرامہ ”تاج محل“ ہندو مسلم یگانگت اور یک جہتی پر مبنی ہے۔ ایک دوسرے ڈرامے میں ہندوستانیوں کی جدوجہد آزادی کو پیش کیا گیا ہے۔ لکھنوی کے ڈرامے ”وطن“، ”مادر وطن“ اور ”حب الوطن“ خاص ہیں۔ انہوں نے ان ڈراموں میں حب الوطنی کے جذبات کو نمایاں کیا ہے۔ اور بتایا ہے کہ وطن کی محبت ہر ہندوستانی کا فرض ہے اور غلامی سے نجات کے لئے ہندوستان کے ہر فرد کو جدوجہد کرنی چاہیے۔

محی الدین عزم کا ڈراما ”دیش کی پکار“ ایک اہم ڈرامہ ہے۔ اس ڈرامے کے ذریعے انہوں نے ہندوستانی عوام کے قومی شعور کو بیدار کرنے کی کوشش کی ہے۔ ”گوشہ افلاس عرف خون حسرت“ کے عنوان سے وحشت دہلوی نے ایک ڈرامہ تصنیف کیا تھا۔ اس میں انہوں نے انڈین نیشنل کانگریس کی حمایت کی ہے۔ وحشت دہلوی نے اس ڈرامے میں سرمایہ داروں کے مظالم اور

عوام کی زبوں حالی کو پیش کیا ہے۔

”بیداری“ اظہر دہلوی کا اہم ڈرامہ ہے۔ اس ڈرامے میں آزادی کی تحریکوں کا پورا سیاسی تناظر پیش کیا گیا ہے۔ مثلاً تحریک عدم تعاون کی حمایت، تحریک خلافت، جلیانوالہ باغ کا سانحہ، مارشل لاء، سودیشی تحریک کے مختلف واقعات اور ان کے عواقب بیان کئے گئے ہیں۔ اور ہندوستان کے عوام کو آزادی کی جدوجہد میں حصہ لینے اور قربانیاں پیش کرنے کی دعوت دی گئی ہے۔

مثال کے طور پر اظہر دہلوی کے ڈرامے ”بیداری“ کے چند اقتباسات ذیل میں پیش کئے جا رہے ہیں۔

”امرت: جلیانوالہ باغ کی زمین لالہ زار بنا دی گئی ہے۔ بے گناہ اور نہتے ہندوستانیوں کو مشین گنوں کا نشانہ بنا دیا گیا۔ مسلمان بھائیوں کی خلافت پارہ پارہ کر دی گئی اور ان کی فریاد مطلق نہیں سنی گئی۔

بخشی: ”بے شک عدم تعاون ہی ہمارے درد کا علاج ہے۔ عدم تعاون کا سلسلہ اس وقت تک جاری رہے گا، جب تک کہ قاتلانہ جلیانوالہ باغ کو عبرت انگیز سزا نہیں دی جائے گی۔ اور جب تک خلافت کا فیصلہ مسلمانوں کے خیال کے مطابق نہیں کیا جائے گا۔“

امرت: ”مگر یہ باتیں سوراج کے بغیر حاصل نہیں ہو سکتیں۔“

بخشی: ”بے شک نہیں ہو سکتیں۔ اسی لئے کانگریس اور مسلم لیگ نے سوراج کو اپنا نصب العین قرار دیا ہے۔“

سردار جعفری کا ڈرامہ ”یہ کس کا خون ہے“ پانچ ایکٹ پر مشتمل ہے۔ اس ڈرامے میں ہندوستانیوں کی جدوجہد، شجاعت اور بہادری کو پیش کیا گیا ہے۔ اس میں بھیم اور ارجن، اکبر اور ٹیپو، جھانسی کی رانی، اور بھگت سنگھ کی روح ہے۔

ترقی پسند تحریک کے زیر اثر ڈراموں کا ایک مجموعہ ”نئی تصویریں“ سجاد ظہیر نے مرتب کیا تھا ان ڈراموں میں ”ہیلڈرک“ ہے جس میں دوسری جنگ عظیم کے واقعات ہندوستان کے حوالے سے بیان کئے گئے ہیں۔ دوسرا ڈرامہ ”مارشل تمونکو“ ہے اور تیسرا ڈرامہ ”لال جھنڈا“ ہے۔

لالہ کشن چند زیبا کا ڈرامہ ”شہید وطن“ موتی لال نہرو کی زندگی پر محیط ہے۔ اس میں دکھایا گیا ہے کہ موتی لال نہرو اپنے پورے خاندان کے ساتھ اپنی زندگی ملک و قوم کی خدمت میں صرف کر دیتے ہیں۔ اور گاندھی جی کے ساتھ آزادی کی جدوجہد میں حصہ لیتے ہیں۔ شہید وطن کے دیباچے میں یہ اشعار درج ہیں:

پرورش کیا کیا کیے گو ہر زمین ہند نے
کیسے کیسے لال اگلے سر زمین ہند نے
روشنی خورشید نے لی جن کی آب و تاب سے
ہے غلامی کو بھی سکتے جن کے رعب و داب سے

نورالہی محمد عمر کا ڈرامہ ”روح سیاست“ پنڈت نہرو اور ابراہیم لنکن کی سیاسی جدوجہد پر مشتمل ہے اس میں دونوں کی ملکی، سیاسی اور ملی خدمات کو پیش کیا گیا ہے۔

اشتیاق حسین قریشی کا ڈرامہ ”نقشِ آخر“ جنگِ آزادی ۱۸۵۷ء کے واقعات پر مبنی ہے۔ ڈرامہ کا مرکزی کردار میر عاشق، رشیدہ، محسن اور دیگر لوگ گفتگو میں منہمک رہے ہیں۔ نرگس (میر عاشق کی خانہ زاد) داخل ہوتی ہیں اور خبر دیتی ہے:

”حضور چھوٹے سرکار (میر ناصر) تشریف لائے ہیں۔“

میر ناصر اندر جاتے ہیں اور کہتے ہیں:

”سنا ہے کہ انگریزوں نے پورے ہندوستان کو کرستان بنانے کی ٹھان لی ہے۔“

کارتوسوں پر چربی لگائی ہے اور ہندوستانیوں کو اسے منہ میں رکھنا پڑتا ہے۔ تلنگوں نے بغاوت کا ارادہ کر لیا ہے۔“ ۱۔

میر عاشق اور میر ناصر میں گفتگو جاری ہے۔ میر ناصر کا کہنا ہے کہ انگریزوں کی دیسی سپاہ نے بغاوت کر دی ہے اور وہ دہلی کی طرف بہادر شاہ ظفر کے پاس پہنچ رہے ہیں۔

”ان باغیوں نے جھروکوں کے نیچے پہنچ کر پرے جمائے اور باقاعدہ فوجی سلامی ادا کی۔ جہاں پناہ نے حکیم احسن اللہ خاں کو حکم دیا کہ استفسار حال کریں اور پوچھیں کہ یہ لوگ کون ہیں اور کیا چاہتے ہیں۔ اس پر ان کے افسر آگے بڑھے اور ہاتھ جوڑ کر تقریر کی جس کا مطلب یہ تھا کہ انگریزوں نے ان کے دین و آئین میں مداخلت شروع کر دی ہے اس وجہ سے وہ بغاوت پر مجبور ہیں۔“ ۲۔

”نقشِ آخر“ میں ۱۸۵۷ء کے انقلاب کا پورا اتنا نظر پیش کیا گیا ہے۔ مسلمانوں کی تباہی اور بربادی اور خصوصاً مغلیہ سلطنت کے آخری تاجدار بہادر شاہ ظفر کو تاخت و تاراج ہوتے ہوئے دکھایا گیا ہے۔ نیز مسلمانوں میں قومی، سیاسی اور تعلیمی شعور پیدا کرنے کی کوشش کی گئی ہے۔ پروفیسر محمد مجیب نے بھی بعض اہم ڈرامے تخلیق کئے۔ انہوں نے مقصدی اور اصلاحی ڈراموں کے علاوہ تاریخی ڈرامے بھی لکھے۔ پروفیسر مجیب کے ڈراموں میں ”آزمائش“ قابل ذکر ہے۔

مجیب صاحب کا ڈرامہ آزادی ہند کے بعد یعنی جولائی ۱۹۵۷ء میں پہلی بار منظر عام پر آیا۔ اصلاً یہ ڈرامہ ۱۸۵۷ء کے پس منظر میں لکھا گیا ہے۔ اس ڈرامے کو پڑھنے کے بعد ہندوستانیوں کی جنگ آزادی اور حریب پسندوں کے عزم و حوصلے کا پتہ چلتا ہے۔ اس ڈرامے کے بارے میں قمر اعظم ”اردو ڈرامہ نگاری“ میں لکھتے ہیں:

”اس میں انگریزوں کے خلاف عوام اور فوجیوں کی بغاوت اور شہزادہ مرزا مغل کی رہبری

نے وطن پرستانہ سرفروشی اور سرفروشانہ وطن پرستی کے سلسلے میں قومی زندگی کے بعض اہم پہلوؤں کی پوری وضاحت کر دی ہے۔ یہاں عقائد و عزائم، شدت و قوت کے ساتھ ایک دوسرے سے متصادم ہوتے ہیں۔ ان سے اثر انگیز مکالموں کے شعلے بلند ہوتے ہیں اور منزل و مقصد کے راستے روشن ہوتے چلے جاتے ہیں۔ ان ڈرامائی واقعوں اور مکالموں میں ڈراما نگاری کی صرف معلومات ہی نہیں محسوسات بھی ہیں“۔^۱

آزمائش کا ایک اقتباس ذیل میں پیش کیا جا رہا ہے۔

مرزا مغل: ”کیوں کیا ہوا؟“

حکیم احسن اللہ خاں: ”کیا بتاؤں زبان میں طاقت نہیں کہ بیان کر سکے۔ فرنگیوں کی گستاخیاں کیا کم تھیں آج اپنے ملک کی بیباکی دیکھ لی۔..... میرٹھ کی فوج نے غدر کر دیا۔ وہاں مار دھاڑ کر کے باغی آج یہاں پہنچے۔ حضور اقدس سے مطالبہ کر رہے ہیں کہ ان کے بادشاہ بن جائیں“۔^۲

”آزمائش“ کا پورا پس منظر سیاسی ہے جس میں انگریزوں کے معاندانہ رویے اور عوام کے استحصال کے واضح نقوش ابھر کر ہمارے سامنے آ جاتے ہیں۔

مذکورہ بالا ڈراموں میں سیاسی، سماجی صورتحال کے ساتھ ساتھ عصری تقاضوں کی بھرپور نمائندگی ملتی ہے۔ یہ ڈرامے اس دور کے قومی اور سیاسی رجحانات کے آئینہ دار ہیں۔ چند ڈرامہ نگاروں نے بڑی جرأت اور بیباکی کا ثبوت دیا اور ڈراموں میں واضح طور پر آزادی کا جذبہ اور مطالبہ پیش کیا۔

۱۔ قمر اعظم ”اردو ڈرامہ نگاری“ ص ۶۶

۲۔ ”آزمائش“ ص ۱۵۸

تحریک آزادی

اور

اُردو وطنز و مزاج

تحریک آزادی اور اردو طنز و مزاح

اردو نثر میں طنز و مزاح کا آغاز ۱۸۵۷ء کے بعد ہوا۔ اس سلسلے میں غالب کے خطوط خاص طور پر توجہ طلب ہیں۔ غالب کے خطوط ہی نے اردو نثر میں طنز و مزاح کی خشیت اول رکھی۔ خطوط غالب کے بعد ”اودھ پنچ“ کے طنز و مزاح نگاروں نے اس میدان میں گراں قدر خدمات انجام دیں۔ اودھ پنچ کے قلم کاروں نے اپنے زاویہ نگاہ سے طنز و مزاح میں طبع آزمائی کی اور مختلف اسالیب کے ذریعے اس فن کو ارتقائی منزلوں تک پہنچایا۔

اودھ پنچ سے قبل ہجویات، شہر آشوب اور نظموں کی صورت میں طنز و مزاح کے نمونے ملتے ہیں۔ اودھ پنچ کا اجراء ۱۸۷۷ء میں لکھنؤ میں ہوا۔ اس اخبار کے مدیر منشی سجاد حسین نے طنز و مزاح کے لکھنے والوں کا ایک حلقہ تیار کیا تھا۔ اس کے قلم کاروں نے زندگی کے ہر شعبے اور ہر جہت مثلاً سیاسی، سماجی، مذہبی، اخلاقی، اور تعلیمی مسائل اور معاملات کو اپنی توجہ کا مرکز بنایا۔ اس دور کے حکمراں طبقے اور انگریزوں کی عملداری کو ہدف طنز بنایا۔

”نقوش“ لاہور جنوری، فروری ۱۹۵۹ء کے حوالے سے کہا جاسکتا ہے کہ:

”قدر کے بارہ سال بعد غالب کے خطوط اور نذیر احمد کے مرآة العروس شائع ہوئے اور ان کے پانچ سال بعد ۱۸۷۷ء میں ”اودھ پنچ“ جاری ہوا۔ اودھ پنچ مشرق اور مغرب کے تصادم کا پہلا مظہر ہے۔“^۱

اودھ پنچ کے بارے میں پروفیسر رشید احمد صدیقی نے لکھا ہے:

”اودھ پنچ معاشرت میں قدامت اور سیاست میں جدیدیت کا قائل تھا۔ اودھ پنچ نے اپنی پالیسی کے ذریعے ملک و قوم کی خدمات ایسے وقت میں انجام دیں جب ہندوستان کے حریت پسند عوام اپنی آمادی اور تہذیب کی حفاظت کے لئے جدوجہد کر رہے تھے۔ آسمان سیاست پر بے چینی اور انتشار کے بادل چھائے ہوئے تھے۔ اودھ پنچ نے ایسے ہی وقت میں ملک کے عصری

۱۔ خورشید الاسلام ”طنز و ظرافت“، مستملہ نقوش لاہور، طنز و مزاح نمبر، جنوری۔ فروری ۱۹۵۹ء ص ۱۸

تقاضوں کو پورا کیا۔ اس کے مدیر منشی سجاد حسین نے ملک کی آزادی میں حصہ لیا۔ اور ملک و قوم کی خدمت و تحفظ کے لئے متعدد سیاسی مضامین لکھے۔ منشی سجاد حسین بذاتِ خود کانگریسی ذہن رکھتے تھے اور اس دور میں جنم لے رہے سیاسی مسائل کو پیش کرنے کے لئے انڈین نیشنل کانگریس کی حمایت میں کچھ نہ کچھ سپردِ قلم کرتے رہتے تھے۔^۱

وزیر آغا ”اودھ پنچ“ کے عہد کے سیاسی تناظر کو پیش نظر رکھتے ہوئے رقمطراز ہیں:

”اودھ پنچ اپنے زمانے کی انقلابی تبدیلیوں کے خلاف ردِ عمل کے طور پر نمودار ہوا تھا۔ یہ وہ زمانہ تھا کہ ۱۸۵۷ء کے ہنگامے نے زندگی سے شگفتگی اور آسائش چھین لی تھی اور اس کے چہرے پر سنجیدگی کی تیوریاں پیدا کر دی تھیں۔ سیاسی، سماجی اور ادبی ماحول میں سنجیدگی اور انہماک کا دور دورہ تھا انتہائی پستی اپنے جو بن پر تھی اور ایسا معلوم ہوتا تھا کہ گویا ہر شخص اپنے طوفانی بہاؤ کے ساتھ ایک تنکے کی طرح بہتا چلا جائے گا۔ ایسے میں اودھ پنچ نے فرد کو روک کر اس کے ہاتھ میں آئینہ تھما دیا اور اس سے درخواست کی کہ وہ ایک لمحہ کے لئے اس میں اپنی صورت دیکھنے کی تکلیف گوارا کرے۔ جب اسے آئینے میں ایک انتہائی سنجیدہ چہرہ مضحکہ خیز حرکات کرتا نظر آتا تو فرد کو ندامت بھی محسوس ہوئی اور اس کے جوش و انہماک میں اعتدال پیدا ہو گیا۔ چنانچہ اودھ پنچ نے قوم کے طوفانی دریا کو کناروں سے چھلکنے اور یوں تباہی و بربادی پھیلانے سے بروقت روکنے کی انتہائی کوشش کی اور اس دریا سے طنز و ظرافت کے بے شمار چھوٹی چھوٹی نہریں نکال کر اس کی طغیانی میں دھیماپن پیدا کرنے کا قابلِ رشک کام سرانجام دیا۔“^۲

مذکورہ بالا اقتباس میں اودھ پنچ کے عصری سیاسی مسائل کا پورا تناظر ہمارے سامنے آجاتا

ہے۔

وزیر آغا اس سلسلے میں مزید لکھتے ہیں:

”اودھ پنچ کے ذریعہ تاریخی کام سجاد حسین کی مساعی کا رہن منت ہے۔ سجاد حسین خود بلا

کے لکھنے والے تھے اور وہ آج بھی حاجی بگلول، طرحدار لونڈوی، اور احمق الدین کے مصنف کی حیثیت سے مقبول خاص و عام ہیں۔ ان تصانیف کے علاوہ انہوں نے جو خط ہندوستانی روسا کے نام لکھے وہ بھی انتہائی دلچسپ اور طنزیہ انداز میں لکھے ہیں۔ علاوہ ازیں اودھ پنچ میں ”لوکل“ اور موافقت زمانہ“ کے زیر عنوان ان کے جو مضامین چھپے تھے ان میں ملک کے سیاسی، موسمی اور سماجی حالات پر وہ بڑی دلیری سے طنز کرتے تھے“۔^۱

سجاد حسین نے متعدد سیاسی اور سماجی مضامین سپرد قلم کئے نیز ان مضامین میں اپنے عہد کے سیاسی مسائل سے بھی بحث کی۔ سجاد حسین کے مضامین میں ”انڈے بچے والی چیل چاہاڑ“ عوام و خواص میں از حد مقبول ہوا۔ اس کے علاوہ کھلے خطہ سر بستہ مضامین نیچر کا مارشل لاء، مٹی خراب خلق میں مہر و وفا کی ہے، ہڈیوں پر میری لڑتے ہیں، جھنجھٹ کا یہ مزہ ہے، کہ ہوں وہ بھی بے قرار، پروفیسر اودھ پنچ کے پولیٹکل اقلیدس، بے مار کی توبہ، ٹیکس کی رم، ابر کامل اور سرکار انگلشیہ، منہ لگائے ڈونمی گائے تال بے تال، یہ مبارک جنگ کا چندہ ہے، پولیٹکل باغ و بہار یعنی قصہ چہار درویش، قانون اور اس کا دم ترمیم وغیرہ مضامین خصوصیت کے ساتھ قابل ذکر ہیں۔ سجاد حسین کانگریس کے حامی تھے اور آخر تک کانگریس کے علمبردار رہے۔ اس لئے انہوں نے طنز و مزاح کے پیرائے میں برطانوی حکومت کی کوتاہیوں اور بدعنوانیوں کا پردہ ایسے دور میں فاش کیا جبکہ سیاسی رہنماؤں کے لئے لب کشائی بھی مشکل تھی۔ انہوں نے انگریزوں کی عمل داری کی ان پالیسیوں کے خلاف لکھا جو عوام کے منافی تھیں۔ یہ مضامین طنز و مزاح کے پردے میں پیش کئے گئے تھے اس لئے قانون کی گرفت میں بھی نہیں آسکے اور استہزاء کا پہلو بھی برقرار رہا۔ ان مضامین میں پہلی بار سیاست کو طنز و مزاح کا موضوع بنا کر پیش کیا گیا۔ منشی سجاد حسین کا مضمون ”انڈے بچے والی چیل چاہاڑ“ اس دور کا تخلیق کیا ہوا ہے جن انڈین نیشنل کانگریس میں زندگی کے آثار پائے جا رہے تھے۔ اور کانگریس کی مخالفت میں ”انٹی کانگریس“ کے نام سے ایک طبقہ پیدا ہو چکا تھا۔

لہذا سجاد حسین ”انٹی کانگریس“ کی مخالفت کرتے ہوئے لکھتے ہیں:

”بھلا یہ کیونکر ممکن ہے بی کانگریس صاحبہ لکھنؤ مرحوم میں جان تازہ پھونکنے، چہرے کی رونق بڑھانے خراماں خراماں تشریف لائیں اور بی اینٹی صاحبہ چپ شاہ کی بالکی نمو ہی منہ میں گھنگھنیاں بھرے بیٹھی رہیں۔ ا جی تو بہ کیجئے بولیں اور بیچ کھیت بولیں“۔ ۱

سجاد حسین طنز و مزاح کے پیرائے میں سب کچھ کہہ جاتے ہیں اور اپنے خیالات کا اظہار بھرپور انداز میں کر دیتے ہیں۔ سجاد حسین کے خطوط بھی سیاسی اعتبار سے بڑی اہمیت کے حامل ہیں۔ یہ خطوط انہوں نے بحیثیت مدیر ”اودھ پنچ“ مختلف اوقات میں مختلف افسران بالا کو تحریر کئے تھے، خط کا ایک حصہ ذیل میں پیش کیا جا رہا ہے:

”صاحب من! جب کسی قسم کی کاروائی کا مصمم ارادہ کر لیا جائے اور کچھ لحاظ نہ رہے کہ ملک کے مناسب حال ہے یا نہیں تو ظاہر ہے کہ موقع افہام و تفہیم، گنجائش، پند و وعظ اس طرح غائب ہے جیسے برہمایا ہندوستان مگر دنیا کا کوئی حل بے نتیجہ رہ نہیں سکتا۔ آج نہیں کل، یہاں نہیں وہاں، ضرور بالضرور، کچھ نہ کچھ اثر ضرور کرتا ہے ممکن کیا یقین سہی کہ تم نے آہ و نالے کی طرف سے کانوں میں انگلیاں بڑے زور سے ٹھونس لیں، حالت خستہ کی طرف سے آنکھ پھیر لی“۔ ۲

منشی سجاد حسین اپنے خطوط میں طنز کا پہلو پیدا کر لیتے ہیں جو یقیناً طنز سے خالی نہیں ہوتا۔ انہوں نے جو خطوط انگریز افسروں کو لکھے ہیں، ان میں بھی تیر و نشتر سے کام لیکر اپنی بات کہی ہے، ایک خط میں لکھتے ہیں:

”لارڈ رنڈ الف چرچل جو بد قسمتی ہندوستان سے وزیر ہند ہوئے ہیں، بجائے خود تیز آدمی ہیں مگر کمسنی اور درشت گوئی اور بد زبانی مانع ترقی ہے۔ معاملات ہندوستان تمہاری خاص توجہ کے محتاج ہیں اور میری رائے میں تم بھی اس کی یہ سمجھ لو کہ آزادی اور شوریدگی قوم کی دست برد سے اعزاز قیصری سے محفوظ رکھنے کا صندوقچہ ہندوستان ہی ہے“۔ ۳

۱ اودھ پنچ جلد سوم شمارہ ۳۔ نومبر ۱۸۹۹ء ص ۸

۲ وزیر آغا ”اردو ادب میں طنز و مزاح“ ص ۲۲۹

۳ کشن شاہ کا ”انٹی پنچ کنڈیت“ منقلاً از اردو ادب، ص ۱۵۸۸۔ ۱۹۴۴ء

منشی سجاد حسین کے اس طرح کے متعدد خطوط ملتے ہیں جن میں طنز و مزاح کے پیرایہ بیان میں حکام بالا کو خوابِ غفلت سے بیدار کیا ہے یا پھر ان کے دانستہ طور پر اپنائے گئے بے جا رویے کو طنز کا نشانہ بنایا ہے۔

اسی سلسلہ کی ایک کڑی پنڈت جو الا پرشاد برق ہیں۔ انہوں نے طنز و مزاح اور تحریف کو اپنی تحریروں کا موضوع بنایا ہے۔ رشید احمد صدیقی نے جو الا پرشاد برق کو اردو ادب کا ہور لیس اور چاسر کہا ہے۔ پنڈت جو الا پرشاد برق کے بیشتر تراجم ملتے ہیں۔ انہوں نے چند ایسے مضامین بھی لکھے جن میں سیاسی اور ملکی مسائل پر سیر حاصل بحث مل جاتی ہے۔ ان کا ایک مضمون ”البرٹ بل“ بطور خاص قابل توجہ ہے۔ اس مضمون کا ایک فکاہیہ نمونہ ذیل میں پیش کیا جا رہا ہے۔

”..... اختیار ملا مگر برائے نام مگر ہمت نہ ہارنا چاہیے۔ پارلیمنٹ میں واویلا ضرور ہو۔ ہندیو، دشمنوں سے سبق لو، کچھ کھو چکے اب تو سیکھو۔ دیکھو حقوق کے واسطے لڑنا جھگڑنا ہی کام آتا ہے۔ جس کی لاٹھی اُس کی بھینس۔ اگر تم بھی گورنمنٹ ہو س پر چڑھ دوڑنے کی فکر کرتے، فتنہ انگریز پر کمر باندھتے، تلواریں سنبھالتے تو کچھ مل ہی رہتا مگر شر ہمارا شیوہ نہیں ہم تو سچے خیر خواہ سرکار ہیں۔ مگر ہائے رے سال بھر کی محنت کھاری کنویں میں ڈوب گئی، کیا کیا خیالی قلعے بنائے گئے مگر کنسکا ڈٹ کے ایک ہی گولے نے ان کا صفایا کر دیا“۔ ۱

طنز و مزاح نگاروں میں نواب سید محمود آزاد کا نام بڑی خصوصیت کا حامل ہے۔ وہ اپنے تلخ تجربات کو شوخی و ظرافت کے پیرائے میں پیش کرتے ہیں۔ انہوں نے اپنے خطوط میں مغربی تہذیب اور ثقافت کا مضحکہ اڑایا ہے۔ انہوں نے تحریفات کے انداز میں ایک ”ڈکشنری“ بھی تحریر کی تھی جس میں انہوں نے ظریفانہ پیرائے میں بعض تلمیحات کے معنی بتائے ہیں۔ چند اقتباس ذیل میں نقل کئے جا رہے ہیں:

”پولیس (حکمت عملی)“.... ممبران پارلیمنٹ کے آپس کا ناز و نیاز کمزور کو دباناز بردست

سے ڈرنا..... مار کے آگے بھاگتے کے پیچھے جانا۔ کسی کے جلتے ہوئے گھر سے تاپنا، پارٹی فیلنگ (پاسداری جماعت) مرغ بے ہنگام کی طرف چلانا۔ غور بیابانی کا قائم مقام بن کر اپنے ہم قسموں کو راہ راست سے بہکانا، بے ہودہ شکایت، ناجائز تہمت، وزارت کے کھونے کا صدمہ، جگر گداز، کوئی سُنے نہ سُنے اپنی کہے جانا.....“

”پارلیمنٹ (جلسہ مدیران ملکی) مدیروں کا آشیانہ، کسی ملک کے قابل لوگوں کی قوت گویائی کا تماشہ دکھانے کا تھیٹر، باہمی نفاق اور ذاتی رشک و حسد کا تنور، انصاف آموزی کا وہ اسکول جہاں روسیوں کے ظلم ناحق کے انسداد کی کوئی عمدہ سبیل نہیں۔“

”یورپین کنسرٹ (یورپ کے سلاطین کا اتفاق) تمدن کی آراستہ فوج، دنیا کی آزادی کا ضامن، مشرقی مسئلوں کے حل کرنے کی کھرل، کمزور کو زور آور اور زور آور کو کمزور بنانے والی ولایتی کل، کمزور سلطنتوں کے لئے بٹوارے کا نیا قانون.....“ ۱

سید محمود آزاد کے مضامین میں ”روداد، اجلاس جنجال کونسل، اور گرما گرم تار کی خبریں ہندوستان کے سیاسی مسائل پر لکھی گئی ہیں۔

اس دور کے اخبارات میں ”الینچ“ بھی قابل ذکر ہے۔ یہ اخبار پٹنہ سے جاری ہوا تھا۔ اس اخبار نے اس دور کے عصری سیاسی اور سماجی مسائل اور ہنگاموں سے بحث کی ہے۔ ”الینچ“ میں ”سوال از آسمان و جواب از سیمان“ کے عنوان کے تحت انگریزی تہذیب کی مخالفت، غلامی کا احساس اور ہندوستانیوں کی زبوں حالی کو اپنے مخصوص انداز میں پیش کیا ہے۔ چند اقتباسات ذیل میں پیش کئے جا رہے ہیں:

سوال: ہندوستانی دن میں کتنی دفعہ کھاتے ہیں، اور انگریز دن میں کتنی دفعہ اور کون کون سے وقت کھاتے ہیں؟

جواب: امیر ہندوستانی دن میں ایک دفعہ کھاتے ہیں کیونکہ اس سے زیادہ بیچاروں کو میسر ہی

نہیں۔ اور غریب بیچارے کبھی دو دن اور کبھی تین دن میں ایک مرتبہ کھاتے ہیں۔ انگریز دن میں پانچ مرتبہ.....

سوال: انگریزی کھانوں میں پڈنگ بنانے کا کیا طریقہ ہے؟

جواب: پڈنگ بنانے کا طریقہ یہ ہے کہ ہندوستان سے گہوں روپے من کے حساب سے خرید کر انگلینڈ چلان ہوتا ہے وہاں اس کا مادہ بنتا ہے اور وہاں سے روپے سیر کے حساب سے یہاں روانہ کیا جاتا ہے۔ اس مادہ میں گھی، دودھ اور چینی ملا آگ پر چڑھا دیتے ہیں۔ جب تیار ہو جاتا ہے تو اس میں سور کی چربی بجائے گلاب اور کیوڑے کے ڈالتے ہیں.....“۔ ۱۔
ایک اقتباس اور ملاحظہ کیجئے۔

سوال: خون کے مجرم کو قانون کی کس دفعہ کی رو سے سزا دی جائے گی؟

جواب: ہندوستانی کو سزا دینے کے لئے کسی دفعہ کی ضرورت نہیں، جب چاہے قید کیجئے اور جب چاہے پھانسی دیجئے۔ مگر کوئی انگلش نژاد وفادار رعیت دس ہندوستانی بھی مار ڈالے تو کچھ پروا نہیں۔

سوال: سزائے جس دوام بعیور (کذا) دریائے شورکن مجرموں کے لئے مقرر کی گئی ہے؟

جواب: پہلے تو یہ سزا صرف دو تین مجرموں کے لئے تھی مگر دو جرم اس میں اور بڑھائے گئے ہیں۔ ایک تو کسی انگریز کے مقابلے کے ساتھ باتیں کرنی، دوسرے گورنمنٹ کی کسی بات پر نکتہ چینی کرنی“۔ ۲۔

مذکورہ بالا سطور میں چند اقتباسات ”الپنچ“ کے تحریک کئے گئے جو انگریزوں حاکموں کے سفاکانہ رویے کے خلاف تھے۔

اودھ پنچ کے بعد طنز و مزاح کا عبوری دور شروع ہوتا ہے۔ اس دور کے مزاح نگاروں میں مہدی افادی، محفوظ علی بدایونی، نیاز فتحپوری، سجاد یلدرم، سلطان حیدر جوش، ابوالکلام آزاد۔ محمد علی

جوہر، سجاد انصاری، قاضی عبدالغفار، ملا رموزی، وغیرہ کے نام خصوصیت کے ساتھ سامنے آتے ہیں۔

معین عقیل عبوری دور کے قلم کاروں کے سیاسی رجحانات اور اصابت فکر کا جائزہ لیتے ہوئے اس طرح رقمطراز ہیں:

”محفوظ علی بدایونی، سلطان حیدر جوش، پریم چند، سجاد انصاری، ابوالکلام آزاد، محمد علی جوہر، ملا رموزی، ایسے صاحب قلم ہیں جنہوں نے اپنی ظریفانہ تحریروں کے ذریعے مغربی تہذیب، مغربی افکار، مغربی سیاسیات اور برطانوی حکومت کی مخالفت کی۔ ان کی تحریروں میں اپنے عہد کی سیاسی بالچل اور مسائل کی عکاس ہے۔ ان میں سے بعض نے اپنی تحریروں کا مقصد محض اپنی قوم کے کردار کی اصلاح تک ہی محدود رکھا“۔^۱

میر محفوظ علی نے سیاسی مباحث پر متعدد مضامین لکھے ان کے مضامین میں ”انجمن تجاہل عامیانہ کا غیر معمولی جلسہ“، ”کارروائی جلسہ“، حاجی صاحب کی تقریر اور کارروائی جلسہ“، ”حاجی صاحب کی تقریر جنگ پر“، بلبلان اسیر کی رہائی“، ”مسٹر صاحب دین“ وغیرہ قابل ذکر ہیں۔ میر محفوظ علی برادران کی جیل سے رہائی پر اپنے ایک مضمون ”بلبلان اسیر کی رہائی“ میں لکھتے ہیں:

بچہ: ابا جان یہ کیا کام کرتے ہیں؟

باپ: اس ملک کے ہندو مسلمانوں کی خدمت کرتے ہیں۔

بچہ: تو کیا جسے ضرورت ہو سو داسلف لادیتے ہیں؟

باپ: ہماری محبت تو انہیں ایسی ہے کہ اس کے لئے بھی تیار ہیں لیکن اصل میں یہ اور بڑے بڑے بھاری کام کرتے ہیں۔

بچہ: تو کیا یہ بوجھ اٹھاتے ہیں؟

باپ: (آنکھوں میں آنسو آگئے) حقیقت میں یہ بڑے بھاری بھاری بوجھ اٹھاتے ہیں“۔^۲

۱۔ معین عقیل ”تحریک آزادی میں اردو کا حصہ“ ص ۶۰۹

۲۔ اللہ بخش ”آج کل کے اردو“ ص ۳۳

طنز و مزاح کی تاریخ میں مولانا ابوالکلام آزاد کا نام بھی بڑی اہمیت کا حامل ہے۔ وہ ایک صاحب طرز ادیب، سیاست دان، اعلیٰ پائے کے صحافی اور طنز مزاح نگار تھے۔ طنز و مزاح کے ضمن میں ”الہلال“ کا شذرہ ”افکار و حوادث“ قابل ذکر ہے اس میں مولانا کی طنزیہ و مزاحیہ تحریریں ہوتی تھیں۔ جن میں کہیں کہیں انگریزوں کو ہدف طنز بنایا گیا ہے۔

مولانا محمد علی جوہر کا نام ہندوستان کی تحریک آزادی کی تاریخ میں نمایاں حیثیت کا حامل ہے۔ وہ محبت وطن تھے۔ انہوں نے لندن میں منعقدہ گول میز کانفرنس میں انگریزوں سے کہا تھا ”میں یہاں سے آزادی کا وثیقہ لیکر جاؤں گا یا پھر یہیں پر اپنی جان دے دوں گا“۔ بالآخر مولانا محمد علی جوہر کی وفات لندن میں ہوئی اور انہوں نے ملک کی آزادی کے لئے اپنی جان قربان کر دی۔ مولانا محمد علی جوہر نے اسی مقصد کے تحت اخبار ”ہمدرد“ جاری کیا۔ یہ ایک اہم سیاسی اخبار تھا۔ ”ہمدرد“ میں انہوں نے متعدد سیاسی مضامین لکھے اور ایسے وقت میں قلم اٹھایا جب ملک میں بہت سے سیاسی مسائل پیدا ہو چکے تھے۔ سیاسی طور پر ہندوستان کے حالات منتشر تھے مولانا محمد علی جوہر نے اپنے قلم اور خیالات کے ذریعے ملک و قوم کی خدمت انجام دی۔ ان کا ایک مضمون ”سائمن کمیشن اور ہندوستان“ کے عنوان سے ”ہمدرد“ کے ۲۹ جنوری ۱۹۲۸ء کے شمارے میں شائع ہوا تھا۔ اس مضمون میں لکھتے ہیں:

”حسرت صاحب (مولانا حسرت موہانی) چاہتے ہیں کہ کمیشن کو ایک ڈاک خانہ بنایا جائے اور ہم چاہتے ہیں کہ ہمارے ہاتھ سے بنائے ہوئے دستور اساسی کے تیار ہونے تک جسے حسرت صاحب اس کمیشن کے منہ پر پھینکنے کے لئے ہم سے کہتے ہیں ہم ایک پوسٹ کارڈ ڈاک خانے میں ڈال دیں، جس میں لکھا ہو کہ ہم تمہارا خیر مقدم نہیں کر سکتے، یہ پوسٹ کارڈ صرف ۳ فروری کی ہڑتال ہوگی“۔ ۱

اس مضمون میں انہوں نے ہندوستان میں کمیشن کی آمد کی کھل کر مخالفت کی تھی نیز حکومت

پر طنز کئے تھے۔ رقمطراز ہیں:

”اگر کمیشن کا ہر رکن ہندوستانی ہوتا تب بھی ہمیں کمیشن ہرگز قبول نہ ہوتا اس لئے کہ اگرچہ خوش دامن صاحبہ تشریف نہ رکھتیں تاہم آخر فیصلہ میاں بیوی کے ہاتھ میں نہ ہوتا بلکہ ہندو مسلمان دونوں بیویاں بن جاتے اور سوکنوں اور بیرونوں کی طرح لڑتے اور فیصلہ میاں کرتے اگر ہم دونوں اتحاد و اتفاق بھی کر لیتے تب بھی جب تک فیصلہ برطانوی پارلیمنٹ کے ہاتھ ہوتا۔ وہی عربوں کی مثل صادق آتی ہے کہ ”ہر کام گھر والی سے مشورہ ضرور کر لیا کرو مگر کیا وہی کرو جو تم خود مناسب سمجھو“۔ ۱

اس دور کے طنز و مزاح نگاروں میں ملا رموزی کا نام خصوصی اہمیت کا حامل ہے۔ ملا رموزی کی نثر بڑی تنوع ہے۔ انہوں نے سیاست، مذہب، تہذیب و تمدن، اخلاقی و معاشرت اور ادب و قومیت کو اپنے مضامین کا موضوع بنایا۔ ان کے طنز و مزاح کا بیشتر حصہ سیاست پر مشتمل ہے۔ ان کے مضامین میں سیاسی واقعات اور سانحات کی طرف اشارے جگہ جگہ مل جاتے ہیں ایک مقام پر لکھتے ہیں:

”اے انگریزی تیل سر میں ڈالنے والو! خبرداری اور آگاہی ہے واسطے تمہارے ان ایڈیٹروں اخبار اردو کے کہ یہیں جواب دیتے وہ مبلغ ایک برس تک نامہ نگاروں اور خریداروں اپنے کو ساتھ بہانہ مصر و فیتوں اپنی کے، اور لائڈ خارج وفد مسٹر محمد علی کو ساتھ تعصب اور گھمنڈ قوت حکومت اپنی کے اگرچہ دم بچ ناک کے کر دیا جماعت سن فیل نے فوجوں برطانیہ کا وغیرہ وغیرہ“۔ ۲

طنز و مزاح کا عبوری دور ختم ہو جانے کے بعد جدید طنز و مزاح کے دور کا آغاز ہوتا ہے۔ اس دور میں رجحانات میں تبدیلیاں آئیں اور سیاسی صورت حال نے بھی نیا موڑ لیا۔ اس دور کے طنز و مزاح نگاروں میں فرحت اللہ بیگ، عظمت اللہ خاں، ظفر علی خاں، عبدالمجید سالک، چراغ حسن حسرت، امتیاز علی تاج، میاں عبدالعزیز فلک، پیما، کنہیا لال کپور، احمد شاہ بخاری پطرس، عظیم

بیگ چغتائی، کرشن چندر، شوکت تھانوی، حاجی لقیق، رشید احمد صدیقی وغیرہ کے نام سامنے آتے ہیں۔

ان مزاح نگاروں میں صرف انہیں کو زیرِ بحث لایا گیا ہے جن کے یہاں سیاسی اعتبار سے طنز و مزاح کے پہلو ملتے ہیں۔ اس ضمن میں عظمت اللہ خاں کی تحریروں کا بھی جائزہ لیا گیا ہے۔ عظمت اللہ خاں ایک سنجیدہ طنز و مزاح نگار ہیں وہ بڑی عمدگی اور شگفتگی سے اپنی بات قاری تک پہنچاتے ہیں۔ ان کے مضامین بڑے دلچسپ اور سنجیدہ ہوتے ہیں جو قاری کی دلچسپی کو آخر تک برقرار رکھتے ہیں۔ عظمت اللہ خاں کی تحریروں کو پڑھتے وقت قاری کے مطالعہ میں ارتکاز پیدا ہو جاتا ہے۔ ان کے اس طرح کے مضامین میں ”گرٹیا خانہ“، ”ڈیڑھ اینٹ“ خاص طور پر سامنے آئے ہیں۔ ان مضامین میں اس دور کے سیاسی مسائل پر خاطر خواہ بحث مل جاتی ہے۔ مضمون ”ڈیڑھ اینٹ“ میں لکھتے ہیں۔

”غرض ہندوستانی افواج کا احسان کہ برطانیہ کو ہندوستان پر مسلط کر دیا، امن کا دور دورہ ہوا۔ لارڈ میکالے کا کرم کہ ایک طرف تعزیرات ہند مرتب کیا اور دوسری طرف علم مغرب کی گنگا بہائی“۔ ۱

اس مضمون کا ایک اور اقتباس جس میں سنجیدگی کے ساتھ طنز کا پہلو ملتا ہے، ذیل میں پیش کیا جا رہا ہے:

”مشہور ہے کہ کسی انگریز سے پوچھا گیا کہ آپ کو ہندوستان کا کونسا میوہ بھایا؟ تو اس ستم ظریف نے ساری ہندوستانی ڈیڑھ اینٹ کی تحقیقات بھردی۔ اس نے ہنس کر صرف یہ کہا ”پھوٹ“۔ ۲

مضمون ”گرٹیا خانہ“ میں لکھتے ہیں:

”اب وہی ہندوستان ہے جہاں مادرِ وطن اور سوراج کی خاطر مہاتما اور مولانا جیل جانا

فخر سمجھتے ہیں اور جب وہاں سے نکلتے ہیں تو لوگ انہیں سر آنکھوں پر بٹھاتے ہیں۔ محض وطن پرستی کی گڑیا کے اشارے پر اور جیل خانہ کیا ہے؟ برطانوی شہنشاہیت اور دفتر شاہی گڑیوں کا ایک گورکھ دھندا ہے۔^۱

میاں عبدالعزیز فلک پیماکا نام طنز و مزاح کی تاریخ میں بڑی اہمیت رکھتا ہے۔ ان کی نثر شگفتہ، لہجہ نشین متین اور سنجیدہ ہے۔ فلک پیماکے مضامین میں عصری سیاسی مسائل اور عوام کی جدوجہد آزادی سے بحث ملتی ہے۔ ان کے اس قسم کے مضامین میں ”شملے کی سرٹکیں“، ”عدالتیں“، اور ”شیطان اور بزرگ“ خاص طور پر قابل ذکر ہیں۔

مضمون ”شملے کی سرٹکیں“ میں لکھتے ہیں:

”شملے کی سرٹکیں لاکھ سرٹکیں، حکومت کی مغرور ررکشا کے لئے آٹھ نہیں آٹھ کروڑ ننگے

پاؤں موجود ہیں.....“^۲

فلک پیماکے مختلف کرداروں کی زبان سے اپنی بڑی عمدگی کے ساتھ طنز کے پیرائے میں بیان کرتے ہیں۔ مضمون ”عدالتیں“ میں لکھتے ہیں:

”پنجاب میں چار قسم کی عدالتیں ہیں ان کے دروازوں پر دس بچے سے چار بجے تک متواتر تھوڑے تھوڑے وقفوں کے بعد مفصلہ ذیل قسم کی آوازیں آتی رہتی ہیں۔

چلو پکوڑی چند اور قرض محمد

چلو کروڑی مل اور فاقے خاں

چلو لالہ گروی مل اور مرہون الہی

یہ چل چلاؤ غدر کے بعد شروع ہوا تھا اور شاید قیامت تک رہے۔^۳

مضمون ”شیطان اور بزرگ“ میں لکھتے ہیں:

”..... جس مسلمان کو شیطان ملے وہ بجائے نعوذ باللہ کہنے کے خوش اخلاقی سے پیش

۱ کلیم الدین احمد ”اُردو ادب میں طنز و مزاح نمبر“ نقوش لاہور ص ۲۲۵ ۲ عبدالعزیز فلک پیماکے مضامین فلک پیماکے ”۱۲۹

۳ عبدالعزیز فلک پیماکے مضامین فلک پیماکے ”۱۲۸

آئے اسے موٹر میں سیر کرائے اور اگر موقع ملے تو کسی ہندو کانگریسی یا مہاسبھائی لڈر سے شیطان کا تعارف کرائے، شیطان کے لئے بھی ایک نئی دلچسپی ہوئی۔^۱

فلک پیمانے اپنے مضمون میں ”فرانس اور ہندوستان“ میں ایک جگہ لکھتے ہیں:

”کوئی ہزار سال سے ہندوستان کا منصوبہ یہ ہے کہ غیر ملکوں سے لوگوں کو درغلا کر یہاں لایا جائے۔ انہیں حکومت پسندی سکھا کر کمزور کیا جائے اور یہ چال کھیلی جائے کہ ساری دنیا میں کوئی اس ذلت سے نہ بچ سکے..... آج کل انگریز بیچارے تختہ مشق ہیں..... اصل منشاء یہی ہے کہ جب باری بار ”سب قومیں ہندوستان پر حکومت کر کے کمزور ہو جائیں تو پھر ہندوستان ایک دم ساری دنیا پر حاوی ہو کر شہنشاہی کرنے لگے۔“^۲

اقتباس بالا سے یہ بات بخوبی واضح ہو جاتی ہے کہ فلک پیمانے اپنے مضامین میں انگریزوں کا تمسخر اڑایا ہے اور ان کی بد اعمالیوں کو طنز کا نشانہ بنایا ہے۔

اُردو طنز و مزاح میں چراغ حسن حسرت کا نام بھی بڑی اہمیت کا حامل ہے۔ حسرت جنگ آزادی کے عظیم مجاہد تھے۔ انہوں نے بیشتر فکاہیہ کالم لکھے۔ اس دور کی سیاسی صورتحال، ہنگامی واقعات اور دیگر مسائل سے بحث کی ہے۔ پنجاب کی چند سیاسی شخصیتوں کو طنز کا نشانہ بنایا۔ اور چند انگریز پرست سیاست دانوں کا تمسخر اڑایا ہے۔ اپنی کتاب ”پنجاب کا جغرافیہ“ میں لکھتے ہیں:

کانگریسی ندی نالے

بھارگو پربت اور ست پڑا سے بھی برسات کے موسم میں اکثر ندی نالے نکلتے رہتے ہیں۔ اس قسم کی ندیوں میں نیشنل کانگریس ندی بہت مشہور ہے جو ست پڑا سے ایک زمانے میں بہہ نکلی تھی یہ گد لے پانی کی ایک لمبی ندی تھی جس میں بہت سی نالیوں اور موریوں کا بھی پانی آتا ہے۔ بہر حال یہ برساتی ندی تھی اور اب خشک پڑی ہے۔

۱۔ عبدالعزیز فلک پیمانے ”مضامین فلک پیمانے“ ص ۲۶۱

۲۔ عبدالعزیز فلک پیمانے ”مضامین فلک پیمانے“ ص ۲۶۱

دریائے کالی

ہندو مہاسبھا کی پہاڑیوں سے کچھ آگے ایک بہت بڑا چشمہ ہے جسے ”کالی ناگ“ کہتے ہیں۔ یہ دریا اسی چشمے سے نکلتا ہے اور ہندو مہاسبھا کی ترائی اور کانگریسی سلسلہ کو ہستان سے مٹی اور سنگریزے بہا لاتا ہے..... کانگریسی سلسلہ کوہ اور ہندو مہاسبھا کی ترائی دونوں کے باشندے اس پر اپنا حق جتاتے ہیں مگر اب تک یہ معلوم نہیں ہو سکتا کہ یہ دریا کس علاقے کے زیادہ رقبہ کو سیراب کرتا ہے۔ اس کا گیت دیسی ہے مگر گیت کی دُھن بدیسی ہے اس کا طاس جسے ٹریپیوں کہتے ہیں ”بہت زرخیز ہے“۔ ۱

جہاں تک شوکت تھانوی کی مزاح کا تعلق ہے وہ بڑے زودنوئیس قسم کے مزاح نگار تھے۔ ”سودیشی ریل“ اور ”لکھنؤ کانگریس سیشن“ ان دونوں تحریروں میں انہوں نے اس دور کی سیاسی تحریکوں کو اجاگر کیا ہے۔ سودیشی ریل میں لکھتے ہیں:

”دیکھتے ہیں کیا کہ ایک بڑا جلوس جھنڈوں، جھنڈیوں اور کیسوں سے سجا ہوا، بندے ماترم کے نعروں سے آسمان اور زمین کو ٹکراتا ہوا ہمارے مکان کے سامنے سے گذر رہا ہے۔ ہم نے لوگوں سے پوچھا بھائی یہ کیا ہے؟

جواب ملا کہ کیا سور ہے تھے؟

خبر نہیں کہ سوراج مل گیا ہے.....

اور ایک آزاد اور خود مختار سانس لیکر ہم نے پہلی مرتبہ اپنے آپ کو آزاد سمجھا ہے.....“ ۲

”لکھنؤ کانگریس سیشن“ کا اقتباس ملاحظہ ہو:

”ایجنڈے میں اب آزادی کامل کی تجویز تھی امید تھی کہ اس پر زبردست مباحصہ ہوگا مگر ہوا یہ کہ یہ تجویز تو متفقہ طور پر منظور ہوگئی مگر سوال یہ تھا کہ آخر اس تجویز کو عملی صورت میں کون سی جماعت لائے۔

۱. بحوالہ ”تحریک آزادی میں اردو کا حصہ“ ص ۶۱۹

۲. بحوالہ ”تجلی“ ص ۶۱۹

نواب زادگان نے شہزادوں کی طرف اشارہ کر کے کہا

حضرت پہلے آپ آزادی حاصل کریں۔

شہزادگان نے کہا۔ ”نہیں پہلے آپ“

نواب زادگان نے کہا۔ ”پہلے آپ“

شہزادوں نے کہا۔ واللہ یہ نہ ہوگا۔

پہلے آپ، آخر اس پہلے آپ اور نہیں۔

حضرت اس پہلے آپ ہی میں صبح ہو گئی اور اجلاس ختم ہو گیا۔^۱

کنہیا لال کپور نے معاشرے میں پھیلے ہوئے سیاسی انتشار، بدعنوانیوں اور بدانتظامیوں کو اپنی تحریروں کا موضوع بنایا۔ سیاسی عمائدین اور زعماء کی شخصی کمزوریوں اور خامیوں کو اس طرح بیان کرتے ہیں:

”آپ نے سیاست کی باقاعدہ تعلیم کہاں حاصل کی؟ اپنے آپ کو مہاتما گاندھی، مسٹر

چرچل اور جوزف اسٹالین سے کیوں افضل سمجھتے ہیں؟

آپ جیل خانے سے کیوں ڈرتے ہیں؟^۲

ایک اور جگہ گاندھی جی کی قربانیوں سے متاثر ہو کر لکھتے ہیں:

”کمال کر دیا مہاتما جی نے!

پورے تین ہفتے کچھ نہیں کھایا

روحانی طاقت ہے۔

اوتار ہیں۔“

میں نے پہلے ہی دن کہہ دیا تھا کہ مہاتما جی کبھی مر نہیں سکتے۔“

ایک دفعہ تو دنیا کو ہلا دیا

۱۔ بحوالہ ”تحریک آزادی میں اردو کا حصہ“ ص ۶۲۱

۲۔ کنہیا لال کپور، ”جنگ آزادی“ ص ۴۴

میں کہتا ہوں یہ ہے اصلی شجاعت

یہی تو میں کہتا ہوں کہ ہندوستان سے تمام بزدلوں کو چن چن کر مار دیا جائے تو ہندوستان
آج آزاد ہو سکتا ہے۔

تمہارا کیا خیال ہے تمام بزدلوں کو گولی مار دی جائے

ہاں

تو پھر ہندوستان میں رہ ہی کون جائے گا؟^۱

رشید احمد صدیقی کا نام اُردو دنیا میں بحیثیت طنز و مزاح نگار بڑی امتیازی حیثیت رکھتا
ہے۔ ان کے یہاں طنز و ظرافت کے پس پشت چند اصلاحی مقاصد بھی نظر آتے ہیں جو تہذیبی،
سیاسی اور معاشرتی اعتبار سے بڑے اہم اور ضروری تصور کئے جاتے ہیں۔ رشید احمد صدیقی غیر
معمولی ذہانت کے مالک تھے۔ وہ معمولی بات کو اپنی تحریروں کا موضوع بنا کر طنز کا پہلو مقصدیت
کے تحت پیدا کر لیتے ہیں۔ ان تحریروں کے چند نمونے ملاحظہ کیجئے۔

”عُشّاق اور انگریز دو قومیں ایسی ہیں جو نہ تعزیرات ہند سے ڈرتی ہیں اور نہ میونسپلٹی
سے۔ انگریز تو ممکن ہے اس لیے نہ ڈرتے ہوں کہ تعزیرات ہند اور میونسپلٹی دونوں ان کی آوردہ
ہیں۔ عشّاق یوں نہیں ڈرتے کہ رزق اور موت دونوں سے بے نیاز ہیں۔“

”انگریزوں کو آئی سی ایس نے خراب کیا۔ عشّاق کو شعراء نے بعض لوگوں کا خیال ہے کہ
اگر ہندوستان کو شعراء اور آئی سی ایس کے اثر سے آزاد کر دیا جائے تو بہت ممکن ہے کہ سوراج مل
جائے۔ انگریزوں میں عشّاق اور عشّاق میں انگریز بننے کی صلاحیت پیدا ہو جائے۔“^۲

ہر ہندوستانی کے دو پیدائشی حق ہیں۔ ایک بلوغ اور دوسرا سوراج۔“^۳

نان کو آپریشن کے مانند مغالطہ بھی ایک کیفیت دماغی ہے اور ممکن ہے یہی سب ہو کہ
کو آپریشن اور مغالطہ اب تک کسی منطقی یا نفسیاتی تعریف کے متحمل نہ ہو سکے۔“

۱۔ کنہیا لال کپور ”شیشہ و تیشہ“ ص ۲۲-۲۳ ۲۔ رشید احمد صدیقی ”مضامین رشید“ ص ۲۵۳

۳۔ شجاعت و شجاعتی ”مضامین رشید“ ص ۲۵۹

اُردو نثر میں طنز و مزاح، تحریف اور فکاہیہ مضامین کا جو سلسلہ غالب کے خطوط سے شروع ہوا تھا ”اودھ پنچ“ کے لکھنے والوں نے اسے باضابطہ فن کی حیثیت دی۔ اخبار ”الپنچ“ نے اس کے ارتقاء میں اہم کردار ادا کیا۔ کنہیا لال کپور اور رشید احمد صدیقی جیسے صاحب قلم فنکاروں نے اسے نقطہ عروج تک پہنچایا۔ اس طرح کہا جاسکتا ہے کہ اُردو طنز و مزاح نگاروں نے اپنی گرانقدر تحریروں کے ذریعہ عوام کو غلامی کا احساس دلایا اور آزادی ہند کی تحریکوں کے فروغ میں بھرپور حصہ لیا۔

تحریر آزادی

اور

اردو خودنوشت و سوانح

تحریک آزادی اور اردو خودنوشت و سوانح

ایک فرد اپنی زندگی کا طویل سفر کرنے کے بعد جب عمر طبعی کو پہنچتا ہے تو اسے اپنی گذشتہ زندگی کے حالات و کوائف، جن سے وہ دوچار ہے، ضبطِ تحریر میں لانے کی خواہش پیدا ہو جاتی ہے اور اس طرح گذشتہ زندگی کے طویل عرصہ کو محیط جب فرد اپنی زندگی کے مکمل طور پر قلم بند کر لیتا ہے تو اس تحریر کو ہم خودنوشت سوانحِ عمری کے نام سے موسوم کرتے ہیں۔

خودنوشت سوانحِ عمری مختلف پہلوؤں اور مختلف جہتوں سے ہمارے سامنے آتی ہیں۔ مثلاً سیاسی، سماجی، ثقافتی اور مذہبی وغیرہ۔ خودنوشت میں چونکہ فرد اپنی زندگی کے حالات کے ساتھ ساتھ اپنے مشاہدات و تجربات اور رجحانات و میلانات اور ماحول وغیرہ کا ذکر کرتا ہے اس لئے وہ دراصل تاریخ ہوتی ہے اپنے عہد کے سیاسی، سماجی، ثقافتی اور پورے معاشرے کی خودنوشت زیادہ اہم ہوتی ہے بہ نسبت سوانحِ عمری کے۔ کیونکہ خودنوشت کو فرد خود قلم بند کرتا ہے، جب کہ سوانحِ عمری میں ایسا نہیں ہوتا۔

اردو ادب میں سیاسی، سماجی خودنوشت سوانحِ عمری کے نمونے انیسویں صدی کے رابعِ آخر میں مل جاتے ہیں۔ سیاسی خودنوشت سے مراد ان خودنوشت سوانحِ عمریوں سے ہے جنہیں یا تو کسی سیاسی یا سماجی شخصیت نے قلم بند کیا ہو یا ان میں سیاسی و سماجی مسائل زیرِ بحث آئے ہوں۔ سیاسی خودنوشت سوانحِ نگار اپنے مقصد سے شدید ذہنی و جذباتی لگاؤ رکھتا ہے اور ہر چند اپنے زاویہ نگاہ سے دیکھتا ہے نیز اپنے نظریات کی تبلیغ کرتا ہے۔ اس لئے یہ ذہنی و جذباتی وابستگی اور تبلیغ اس کو جانبداری میں مبتلا کر دیتی ہے جس کے سبب وہ ہر واقعہ کو اپنے زاویہ نگاہ سے دیکھنے کی کوشش کرتا ہے۔ اس لئے مصنف کے حالاتِ زندگی تو صرف ایک زیبِ داستان کے طور پر بیان ہوتے ہیں۔ اصل میں اس کی خودنوشت کا نقطہ نگاہ کوئی تحریک یا سیاسی نظریات ہوتے ہیں۔ جنہیں وہ عوام تک پہنچاتا ہے۔ سیاسی و سماجی خودنوشت سوانحِ عمریوں میں تاریخی عناصر کی فراوانی ہوتی ہے

کیونکہ خودنوشت کا مصنف براہ راست یا بلا واسطہ طور پر کسی تحریک یا کسی سیاسی تنظیم سے وابستہ ہوتا ہے۔ اس لئے اس کے بیانات سیاسی ہوتے ہوئے بھی کافی وقیع ہوتے ہیں۔ دلچسپ بات یہ ہے کہ سیاسی و سماجی خودنوشت سوانح عمریوں میں ایک ہی تحریک یا واقعہ مختلف اور متضاد شکل میں نظر آتا ہے۔ اس کا سبب یہ بھی ہے کہ مختلف اشخاص ایک ہی واقعہ کو اپنے اپنے زاویہ نگاہ سے دیکھتے ہیں یا واقعات کے کسی خاص پہلو کو اجاگر کرنے میں اپنی توجہ صرف کر دیتے ہیں۔ اس طرح سیاسی یا سماجی خودنوشتیں تاریخی عنصر کی فراوانی کے باوجود تاریخ کا نعم البدل نہیں ہیں۔ البتہ تاریخ کے لئے مواد ضرور فراہم کرتی ہیں۔ سیاسی و سماجی خودنوشت سوانح عمریاں بیشتر خارجی واقعات اور حادثات پر مشتمل ہوتی ہیں۔ ان میں جذبات کی عکاسی بہت کم ہوتی ہے یہی وہ عنصر ہے جسکی بدولت سیاسی و سماجی خودنوشت کا کینوس بیشتر سیاسی تحریکات اشخاص و افکار پر مبنی ہوتا ہے۔

اس بات میں شامل خودنوشت سوانح عمریوں کے نام اس طرح ہیں۔ ”تواریخ عجیب موسوم بہ کالا پانی“، جعفر تھانیسری۔ ”داستانِ غدر“، ظہیر دہلوی۔ ”اعمال نامہ“ رضا علی۔ ”میرا افسانہ“ چودھری افضل حق۔ ”یادِ ایام“، نواب احمد سعید خاں چھتاری، ”سرگذشت“، عبدالمجید سالک بٹالوی، ”لطیف کی کہانی“، عبداللطیف بٹالوی۔ ”تلاش حق“، مہاتما گاندھی مترجمہ ڈاکٹر سید عابد حسین۔ ”اپنی کہانی“، ڈاکٹر راجندر پرشاد مترجمہ گوپی ناتھ امن۔ ”نقشِ حیات“، مولانا حسین احمد مدنی۔ ”میری کہانی“، جواہر لال نہرو، ہم ہیں۔

مذکورہ خودنوشت سوانح عمریوں کو سیاسی اعتبار سے بڑی اہمیت حاصل ہے جعفر تھانیسری نے اپنے ایامِ اسیری کے زمانے میں ”تواریخ عجیب موسوم بہ کالا پانی“ کے نام سے ایک کتاب تصنیف کی تھی۔ اس خودنوشت میں انہوں نے وہابی تحریک کا تذکرہ کیا ہے اور اس تحریک کے سرگرم کارکنوں کا بھی بطور خاص ذکر کیا ہے نیز انگریزوں کے مظالم کی روداد بھی بیان کی ہے۔ اس میں آزادی کی جدوجہد اور احیائے دین بیک وقت دونوں سے بحث مل جاتی ہے۔ جعفر تھانیسری

”تواریخ عجیب“ کے دیباچے میں لکھتے ہیں:

”جہاں تک مجھے علم ہے اس مقدمہ (انبالہ) میں ہم لوگوں کی گرفتاری بھی منشاءِ ایزدی اور اس آیت کی فقط سچ اور جھوٹ کی پرکھ اور آزمائش کے واسطے تھی ورنہ وعدہ حق موجودہ ”وَلَنْ يَّحْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا“ پس اگر یہ سبب آزمائش کا نہ ہوتا تو کبھی بھی سرکار انگریزی کے ہاتھوں ہمیں صدمہ نہ پہنچتا۔۔۔۔

بس یہ کتاب گویا آیت مذکورہ کی تفسیر سمجھنی چاہیے۔“

جعفر تھائیسری نے اس خودنوشت میں اپنے انبالہ کے مقدمہ اور قید فرنگ کے بیس برس کے حالات و کوائف کو قلم بند کیا ہے۔ نیز اپنی زندگی کے مذہبی اور سیاسی حالات کو بھی مفصل طور پر بیان کیا ہے۔ ہندوستانیوں پر انگریزوں کے مظالم اور خصوصاً وہابیوں کی تحریک کی مقبولیت، محنت کش اور زبوں حال عوام کی داستان تحریر کی گئی ہے۔

ایک اہم خودنوشت سوانح عمری ”داستانِ عذر“ ہے۔ اس کے اردو کی اولین خودنوشت تسلیم کیا گیا ہے۔ اس کے مصنف ظہیر دہلوی تھے۔ ظہیر دہلوی کی وابستگی بہادر شاہ ظفر کے دربار سے رہی۔ اس لئے یہ کتاب اس دور کی سیاسی کشمکش، امراء و سلاطین کی سراسیمگی کی آنکھوں دیکھی تصویر پیش کرتی ہے۔

ظہیر دہلوی نے اپنی اس کتاب میں ۱۸۵۷ء کے انقلاب کے ذکر کے ساتھ ساتھ اپنی زندگی کے حالات، تہذیبی اور ثقافتی منظر میں بیان کئے ہیں۔ اس خودنوشت میں انقلاب ۱۸۵۷ء زیادہ نمایاں ہے اور ان کے زندگی کے حالات پس پشت نظر آتے ہیں۔
ڈاکٹر سید عبداللہ میرامن سے عبدالحق تک میں، رقمطراز ہیں:

”داستانِ وقائع عذر میں آپ بیتی کا حصہ حقیقت نگاری کے لحاظ سے جیسا کچھ بھی ہوا اس میں مجلسی روابط اور سماجی احوال کی بڑی معلومات افزا اور سبق آموز داستان ملتی ہے خصوصاً دہلی

اور قلعہ معلیٰ کی معاشرت کے دلچسپ نقشے نظر سے گزرے ہیں۔^۱

غدر ۱۸۵۷ء میں جو حالات وقوع پذیر ہوئے ظہیر دہلوی نے انہیں اپنی آنکھوں سے دیکھا تھا اور بجنسہ ان واقعات کا حال بڑی درد مندی اور دل سوزی کے ساتھ سپرد قلم کیا ہے۔ اس قیامت صغریٰ سے ان کے خاندان کے افراد بھی محفوظ نہ رہ سکے۔ ان کے خسر اور چچا انگریزوں کے مظالم کا شکار ہوئے اور انھیں بھی جلا وطنی کی سزا دی گئی۔ وہ در بدری اور خانہ بدوشی کی داستان قلعہ معلیٰ کی رسمی رونق سے شروع کرتے ہوئے انگریزوں کے مظالم اور یورپیوں کے مظالم پر ختم کر دیتے ہیں۔ ظہیر دہلوی نے انگریزوں کے مظالم کی ہولناک داستان بیان کرتے ہوئے لکھا ہے کہ جب مولا بخش ہاتھی کو سائنڈرس کے سامنے پیش کیا گیا تو اسے یہ ہاتھی بھی باغی نظر آیا۔ ہاتھی کا باغی ہونا اس بات کی نشاندہی کرتا ہے کہ ہر آزادی پسند اور حریت پسند انسان انگریزوں کو باغی نظر آتا تھا بلکہ غلامی کے اثرات جانوروں نے بھی قبول کئے تھے۔

ظہیر دہلوی نے اپنی کتاب میں بہادر شاہ ظفر کو اس انقلاب سے بے تعلق ظاہر کرتے ہوئے دکھایا ہے۔ جب بادشاہ کے پاس میرٹھ کے باغی فوجی کمک کے لئے پہنچے تو انہوں نے کہا:

”سنو بھائی! مجھے بادشاہ کون کہتا ہے، میں فقیر ہوں ایک تکیہ بنائے ہوئے اپنی اولاد کو لئے بیٹھا ہوں۔ بادشاہت تو بادشاہوں کے ہمراہ گئی۔ سلطنت تو سو برس پہلے میرے گھر سے جا چکی ہے۔ میں تو ایک گوشہ نشین آدمی ہوں میرے پاس خزانہ نہیں کہ تم کو تنخواہ دوں گا۔ فوج نہیں کہ تمہاری مدد کروں گا۔ ایک امر میرے اختیار میں ہے البتہ وہ ممکن ہے کہ میں تمہارے درمیان ہو کر انگریزوں سے صلح صفائی کر اسکتا ہوں۔“^۲

بہر حال ”داستان غدر“ کی قدر و قیمت اور تاریخی اہمیت سے اُردو کا کوئی بھی ذی شعور ادیب انکار نہیں کر سکتا۔ یہ اُردو کی ابتدائی خود نوشتوں میں سے ہے جو اپنے اسلوب بیان اور تاریخی و سیاسی واقعات کے اعتبار سے بڑی اہمیت کی حامل ہے۔

۱ سید عبداللہ ”میرامن سے عبدالحق تک“ ۱۹۶۵ء ص ۸۳

۲ ظہیر دہلوی ”داستان غدر“ ص ۲۷

اس سلسلے کی ایک اور اہم خودنوشت ”اعمال نامہ“ ہے۔ اس خودنوشت کو سررضاعلیٰ نے تصنیف کیا تھا گ جس کو اردو کی ایک مکمل اور مستند خودنوشت کہا جاسکتا ہے۔ ”اعمال نامہ“ کا مطالعہ کرنے کے بعد اس عہد کی سیاسی تنظیموں اور خصوصاً مسلمانوں کی سیاسی سرگرمیاں اپنی پوری حشر سامانیوں کے ساتھ ہماری آنکھوں کے سامنے آجاتی ہے۔ ”اعمال نامہ“ میں پیش کردہ سیاسی حالات اور ادبی مباحث پر نظر ڈالی جائے تو اندازہ ہوتا ہے کہ مصنف کو سیاست سے جس قدر لگاؤ تھا اسی قدر وہ ادب کا بھی دلدادہ تھا۔ سیاسی بصیرت اور ادبی ذوق کا حسن امتزاج ”اعمال نامہ“ کو دوسری خودنوشتوں سے ممیز اور ممتاز بنا دیتا ہے۔ اس دور میں مسلمانوں کی ایک اہم جماعت ”محمدن ایجوکیشنل کانفرنس“ تھی۔ اس کانفرنس میں سررضاعلیٰ نے سیاسی سطح پر بڑی اہم خدمات انجام دیں۔ اس کانفرنس کا ایک اجلاس بنگال میں ہونا تھا۔ اس سلسلے میں انہوں نے بہار اور بنگال کو ایک مرکز پر لانے میں بڑا اہم رول ادا کیا۔ ۱۹۰۶ء میں جب مسلم لیگ کا قیام عمل میں آیا تو انہیں یہ احساس ہوا کہ اس کے پس پردہ کہیں حکومت اور لیفٹننٹ گورنر کا ہاتھ تو نہیں ہے اور اس انجمن کے ذریعے مسلمانوں کو قعر گمراہی میں تو نہیں ڈالنا چاہتے۔ لیگ پر تبصرہ کرتے ہوئے اپنی خودنوشت میں لکھتے ہیں:

”حقیقت یہ ہے کہ لیگ قائم کرنے سے بانیان لیگ کی غرض گورنمنٹ کو امداد دینا یا کانفرنس کی مخالفت کرنا نہیں تھی بلکہ اصل مقصد یہ تھا کہ مسلمانوں کے حقوق کی جن کو ایک طرف گورنمنٹ اور دوسری طرف کانگریس پامال کر رہی تھی کماحقہ مخالفت کی جائے۔“ ۱۔

سررضاعلیٰ نے ۱۹۱۱ء کی ہندو مسلم کانفرنس کا تذکرہ کیا ہے جس میں اردو ہندی، انتخاب کے مسائل زیر غور آئے تھے۔ اس کتاب میں مچھلی شہر کانپور کا مسئلہ اور اس کے سیاسی نیز مذہبی پہلوؤں پر بھی تبصرہ ملتا ہے۔ اس کے ساتھ ساتھ انگریزوں کے سفاکانہ مظالم کا بیان مفصل طور پر کیا گیا ہے۔ سررضاعلیٰ کی خودنوشت گذشتہ پچاس سالہ ہندوستانی معاشرت اور سیاست پر محیط ہے۔

”میرا افسانہ“ چودھری افضل حق کی تصنیف کردہ خودنوشت ہے۔ اس کا زیادہ حصہ سیاسی ہے لیکن اس میں کہیں کہیں مذہبی رنگ بھی ملتا ہے۔ مصنف کی پوری توجہ ملک کے سیاسی اور قومی کردار پر مرکوز نظر آتی ہے۔

بیسویں صدی کی دوسری دہائی ہندوستان کی سیاسی تاریخ میں بہت ہنگامہ خیز تصور کی جاتی ہے۔ ۱۹۱۷ء میں چودھری افضل حق کا تقریر سب انسپکٹر پولیس کی حیثیت سے لدھیانہ میں ہوا تو انہیں ہنگامہ خیز حالات سے دوچار ہونا پڑا۔ انہوں نے اس دور کے مختلف حالات کو اپنی کتاب میں قلم بند کیا ہے۔ پولیس افسران کے ناروا مظالم اور معاندانہ رویوں کا ذکر کرتے ہوئے ایک پولس انسپکٹر کے بارے میں لکھتے ہیں:

”غلام ہندوستان میں سب انسپکٹر پولس بھوکا بھیڑیا ہے۔ جدھر منہ اٹھایا لوگوں کو چیرتا پھاڑتا چلا جاتا ہے۔ سرکار کے ملازمین کے ہاتھوں انسانیت کی ایسی تذلیل شاید ہی کہیں ہوتی ہو۔“

اس کی خودنوشت کا بہ نظر غائر مطالعہ کرنے کے بعد جنگ عظیم کی تباہ کاریوں اور انگریزوں کے ظلم و استبداد کا پتہ چلتا ہے۔ چودھری افضل حق محبت وطن تھے۔ ان کے دل میں محبت کا جذبہ کارفرما تھا۔ ملک و قوم کی خدمت کی غرض سے انہوں نے اپنی نوکری سے استعفیٰ دے دیا اور آزادی کے لئے جدوجہد کرنا شروع کر دی۔ گاؤں گاؤں جا کر تقریریں کیں۔ عوام کو غلامی سے نجات دلانے اور انگریز عملداری کے خلاف اکسانے میں اہم رول ادا کیا۔ نتیجہ کے طور پر انہیں گرفتار کر لیا گیا۔ طرح طرح سے ایزا پہنچائی گئی جس کا بیان مندرجہ ذیل الفاظ میں اس طرح کیا گیا:

”غرض بابر کا ہندوستان دلچسپی سے خالی ہو رہا تھا اور قید خانوں کی کشش بڑھ رہی تھی۔ دو برس کی مسلسل دعوت اسیری و خواہش پابندی کے باوجود میں ابھی آزاد تھا اس لئے دل مغموم اور نا

شاد تھا۔ اپنی شکستہ پائی پر افسوس اور ہم سفرؤں کے منزل مقصود تک رسائی پر رشک آتا تھا۔ دل درد مند کی زادی پرواز پیدا کیا اور یک بیک دراجابت کھلا۔^۱

مندرجہ بالا اقتباس سے یہ بات معلوم ہوتی ہے کہ جس وقت چودھری صاحب گرفتار ہوئے اس وقت تک ہندوستان کے بیشتر حریت پسند جیلوں کو اپنا مسکن بنا چکے تھے۔ مصنف کی گرفتاری، جیل کے تلخ تجربات، انگریز نما ہندوستانیوں کے سفاکانہ رویئے اس خودنوشت کے نصف سے زیادہ حصے پر چھائے ہوئے ہیں۔ بلکہ اس کتاب کا اختتام بھی جیل ہی کے ایک عجیب واقعہ کے عنوان کے تحت ہوتا ہے۔ جس جیل میں چودھری صاحب کو رکھا گیا تھا اتفاق سے اسی جیل میں سردار بھگت سنگھ بھی تھے۔ بھگت سنگھ کے بارے میں لکھتے ہیں کہ وہ میری تقریر و ترغیب کی بناء پر تحریک آزادی میں شریک ہوئے تھے۔ ان کی تحریر سے یہ بھی معلوم ہوتا ہے کہ اس وقت جیل میں سیاسی قیدیوں کے دو گروہ تھے۔ ایک گاندھی جی کے ”اہنسا“ پر گامزن تھا اور دوسرا حسرت موہانی کا ماننے والا۔

چودھری افضل کی خودنوشت ”اعمال نامہ“ سیاسی ہونے کے باوجود زبان و اسلوب کے اعتبار سے ادبیت کی حامل ہے۔ اسی کے ساتھ اپنے عہد کے سیاسی حالات اور حریت پسندوں کے جذبات کی موثر عکاسی کرتی ہے۔

نواب احمد سعید خاں چھتاری نے ”یادایام“ کے عنوان سے اپنی خودنوشت تحریر کی تھی۔ ”یادایام“ سیاسی خودنوشتوں میں ایک مخصوص اہمیت کی حامل ہے۔ یہ نواب صاحب کی شخصیت اور ہندوستان کی آزادی اور وطن کے دیگر مسائل پر روشنی ڈالتی ہے۔ اس میں انہوں نے انگریز حاکموں کی رعونت اور انسان ناشناسی کے واقعات کا ذکر کیا ہے۔ اس کے دوسرے حصے میں دونوں گول میز کانفرنسوں کا با التفصیل ذکر کیا گیا ہے۔ جو اس دور کی سیاست پر روشنی ڈالتا ہے۔

نواب چھتاری کے بیانات سے معلوم ہوتا ہے کہ وہ اشخاص جنہوں نے ۱۸۵۷ء کے

حادثات کو اپنی آنکھوں سے دیکھا تھا انہوں نے ہندوستان چھوڑنے کا قصد کر لیا کیونکہ انگریز افسروں کا رویہ ہندوستانیوں کے ساتھ بہت اہانت آمیز تھا۔ نواب چھتاری کلکٹر سے ملاقات کے آداب کا حال تحریر کرتے ہوئے لکھتے ہیں:

”اس زمانے میں ملاقاتیوں کو خواہ کوئی ہو ٹاؤن ہال میں بٹھایا جاتا تھا۔ ٹاؤن کا ہال کا فاصلہ کلکٹر صاحب کی کوٹھی سے کم از کم ساٹھ گز ہوگا اور چپراسی کوٹھی کے برآمدے سے کپڑا ہلا کر ملاقاتی کو آواز دیتا اور یہ صاحب کوہ ندا کی آواز پر افاں و خیزاں چل پڑتے ہیں“۔ ۱

مذکورہ بالا اقتباس کی روشنی میں یہ اندازہ لگایا جاسکتا ہے کہ انگریزوں کا رویہ ہندوستان کے عوام کے ساتھ کتنا تحقیر آمیز تھا۔ نواب صاحب نے صوبہ کی سیاسی سرگرمیوں میں بھی حصہ لیا تھا۔ وہ انگریزوں کی حکومت میں مختلف منصوبوں پر بھی فائز رہے تھے۔ انہوں نے مختلف تحریکوں مثلاً گول میز کانفرنس، تحریک عدم تعاون اور انگریزوں کی ملکی پالیسی وغیرہ کو بڑے معروضی انداز میں بیان کیا ہے۔ تحریک ترک موالات کا ذکر کرتے ہوئے لکھتے ہیں:

”اس تحریک نے ہندوستانیوں میں سیاسی شعور پیدا کیا جس کا اس سے پہلے سوائے چند حضرات کے فقدان تھا۔ اس سیاسی شعور سے ہندوستانیوں میں خود آرائی آئی۔ اس تحریک نے انگریزوں کے دماغ سے دعوای خدائی کو بڑی حد تک دور کر دیا اور ان کے مزاج میں اس تحریک نے اعتدال پیدا کیا۔ ہندوستانیوں کو اپنے ملک کی چیزوں کی طرف مائل کیا“۔ ۲

”سرگذشت“ عبدالمجید سالک بٹالوی کی خودنوشت ہے۔ اس سرگذشت میں سیاسی اور ادبی ہندوستان بری طرح جلوہ گر نظر آتا ہے۔ سالک نے اپنی خودنوشت میں سیاسی معلومات فراہم کی ہیں۔ اور اس عہد کے تمام واقعات اور حادثات کو پوری طرح شرح و بسط کے ساتھ پیش کیا ہے۔ گاندھی اور رولٹ ایکٹ ۳۰ مارچ ۱۹۱۰ء کی ملک ہڑتال، جلیانوالہ باغ کا حادثہ، مسلم لیگ، خلافت کانفرنس، تحریک عدم تعاون، مولانا محمد علی کا وفد یورپ کے لئے۔ مالویہ جی اور

شردھانند کی تحریک، سنگٹھن اور شدھی، امرتسر میں تنظیم کانفرنس جس کو ڈاکٹر سیف الدین کچھو نے منعقد کیا تھا۔ بندے ماترم پرتاپ اور ملاپ کا اجراء، نہر ورپورٹ اور اس کا رد عمل، اخبار انقلاب اور زمیندار کے مضامین، غرض کہ اس دور کی پوری ملکی اور ملتی تاریخ ان کے فکر و فن کا محور تھی۔ اس طرح سالک کی سرگذشت اپنے دور کے سیاسی حالات اور تحریکوں کا آئینہ دار ہے۔ سالک نے اپنی سرگذشت میں اپنے دور کی اہم شخصیتوں کے بارے میں بھی لکھا ہے۔ ان میں قادر گرامی، محمد اقبال، گاندھی جی، محمد علی جناح، جواہر لال، رابندر ناتھ ٹیگور، مسز اینی بیسنٹ، خواجہ حسن نظامی، بیدل شاہ جہاں پوری، محمد دین تاثیر وغیرہ کا ذکر ملتا ہے۔ سیاسی اور صحافتی تاریخ کے طور پر بھی سالک کی سرگذشت بہت اہم ہے۔

عبداللطیف بٹالوی نے اپنی سیاسی زندگی کی داستان ”لطیف کہانی“ کے نام سے قلم بند کی تھی۔ عبداللطیف بٹالوی کا نام ہندوستان کی آزادی کی تحریک میں خصوصیت کا حامل ہے۔ اپنی خود نوشت میں عبداللطیف نے اہم سیاسی شخصیتوں مثلاً ابوالکلام آزاد، جواہر لال نہرو، مولانا شوکت علی وغیرہ کے اعمال و افعال کو پیش کرنے کی کوشش کی ہے۔ لطیف کی کہانی اس دور کی سیاسی تاریخ کی دستاویز ہے۔ اس خود نوشت میں انہوں نے ۱۹۱۹ء کی ہڑتال، شدھی اور نہر ورپورٹ، کانپور انکوائری کمیٹی رپورٹ، ۱۹۳۶ء کا لائیکشن، زمینداروں کی حالت، یوپی کا تقسیم کا مسئلہ وغیرہ کا ذکر کیا ہے۔ علاوہ ازیں نہرو، انصاری، سندر لال، شوکت علی اور پنڈت گوہند بلہ پنت وغیرہ کے خطوط کو بھی درج کیا ہے۔ جس سے ان حضرات کی سیاسی زندگی کا پتہ چلتا ہے۔ عبداللطیف بٹالوی نے سیاست کے میدان میں جو کارہائے نمایاں انجام دیئے اس خود نوشت میں ان کی پوری تفصیل ملتی ہے۔ انہوں نے ۱۹۶۰ء میں پارلیمنٹ میں تقریر کرتے ہوئے کہا تھا:

”میں تمام سیاسی جماعتوں سے درخواست کرتا ہوں کہ اس وقت ملک خطرے میں ہے چائنا سر پر بیٹھا ہے معلوم نہیں کل کو کیا حشر ہوگا۔ میں ہندوستان کی تمام سیاسی جماعتوں سے

درخواست کرتا ہوں کہ وہ کمیونسٹوں کے خلاف ایک متحدہ محاذ بنائیں اور اپنے اختلافات کو فی الحال بھول جائیں۔“ ۱۔

ڈاکٹر راجندر پرساد نے ”اپنی کہانی“ کے نام سے خودنوشت تحریر کی۔ اس خودنوشت کا ترجمہ گوپی ناتھ امن نے کیا تھا اور ساہتیہ اکادمی دہلی نے پہلی بار مئی ۱۹۶۱ء میں اس کتاب کو شائع کیا تھا۔ ڈاکٹر راجندر پرساد خود ایک بڑے سیاست داں تھے۔ انہوں نے آزادی کی تحریکوں میں گاندھی جی، پنڈت نہرو، مولانا ابوالکلام آزادی اور دوسرے سیاسی قائدین کے ساتھ رہ کر کام کیا تھا، اور ان تمام تجربات اور تحریکوں کا ذکر انہوں نے ”اپنی کہانی“ میں کیا ہے۔ اس وقت ہندوستان کے مختلف حصوں میں ستیہ گرہ کی تحریک جاری تھی۔ باردولی میں زمین کا لگان بڑھانے کی وجہ سے ستیہ گرہ ہوا۔ باردولی ستیہ گرہ کے بارے میں لکھتے ہیں:

”باردولی ستیہ گرہ خوب کامیاب رہا، حکومت نے اپنی طرف سے ہر طرح اسے دبانے کی کوشش کی۔ لوگوں نے بھی جوش کے ساتھ اس جبر و تشدد کو برداشت کیا۔ سختیاں جھیلنے میں عوام کو پوری طرح کامیابی ملی، گاندھی جی کی دعا اور امداد تو شامل حال تھی ہی تحریک چلانے کا سارا بھار حقیقتاً سردار ولجھ بھائی پٹیل پر تھا۔ جنہوں نے اسے بڑی عقلمندی، استقلال، بے خونئی اور محنت سے چلایا تھا۔ سبھی پارٹیوں کے لوگوں نے انتہائی اہم تحریک سمجھا، سب نے مدد بھی دی۔“ ۲۔

اس کتاب میں راجندر پرساد نے پہلی جنگ عظیم، رولٹ ایکٹ کے خلاف تحریک پنجاب میں ترک موالات، موپلہ بغاوت، ستیہ گرہ کی تیاری، چوراچوری کا سانحہ، سوراج پارٹی کا جنم، ہندو مسلم مسئلے، سائمن کمیشن کی آمد، گاندھی جی کی ڈانڈی یا ترا، نمک ستیہ گرہ، مسلم لیگ کا قیام وغیرہ کا ذکر تفصیل کے ساتھ کیا ہے۔ راجندر پرساد کی خودنوشت کا مطالعہ کرنے کے بعد سیاسی تحریکات کا بخوبی اندازہ لگایا جاسکتا ہے۔ راجندر پرساد کا تعلق گاندھی جی سے رہا ہے انہوں نے سیاسی تحریکوں میں گاندھی جی کا ساتھ دیا ہے۔ گاندھی جی سے اپنے تعلقات کا ذکر کرتے ہوئے لکھتے ہیں:

”میں وکالت تو زوروں سے کرتا رہا۔ مگر اب گاندھی جی سے بھی تعلق چھیننے والا نہیں تھا۔ رولٹ رپورٹ کے شائع ہونے کے بعد ملک میں ایک بڑی تحریک جاری ہو گئی۔ گاندھی جی نے اس کی رہنمائی اپنے ہاتھوں میں لی۔ بہار سے واپسی کے بعد گاندھی جی نے رہنمائی کر کے کھیڑا کے کسانوں کا جن پر مال گزاری کا اضافہ تھا۔ اضافہ چھڑا دیا۔ اور ستیہ گرہ کا اہتمام کرنا پڑا تھا۔ جب گاندھی جی ۱۹۱۰ء میں کھیڑا کا دورہ کر رہے تھے، میں بھی ان کے ساتھ گجرات کے کسانوں کے اس ضلع میں دو تین دن تک گھوما پھرا تھا“۔ ۱

ڈاکٹر راجندر پرساد مولہ بغاوت کے بارے میں لکھتے ہیں:

”گاندھی جی کلکتہ سے مدراس کی طرف چلے گئے۔ اس دورے میں کہیں انہوں نے لنگوٹی پہننے کا اعلان کر دیا۔ مولانا محمد علی جو دورے میں ساتھ والیئر اسٹیشن پر گرفتار کر لئے گئے۔ وہ دوسرے کئی لیڈروں کے ساتھ جن میں مولانا شوکت علی، مولانا حسین احمد مدنی، مولانا نثار احمد، پیر غلام مجدد، شری بھارتی کرشن اور تیرتھ شنکر اچاریہ بھی تھے۔ کراچی میں خلافت کانگریس کی تقریر اور فتوے کی تبلیغ کے لئے عدالت میں پیش کئے۔ اس مقدمے نے بھی ملک میں بڑی کھلبلی پیدا کر دی۔ مولانا محمد علی نے صفائی میں جو بیان دیا اس کی وجہ سے اور ان صاحبان کے بیان کے سبب سے جو اس میں ملزم تھے، یہ ایک بڑا اہم قدم ہو گیا۔ آخر شری شنکر اچاریہ کو چھوڑ کر سب کو سزا میں ہوئیں“۔ ۲

راجندر پرساد کی خودنوشت ”اپنی کہانی“ اس عہد کی سیاسی، سماجی اور ثقافتی حالات کوائف کی آئینہ دار ہے۔

گاندھی جی نے اپنی خودنوشت انگریزی میں لکھی تھی جس کا ترجمہ ”تلاشِ حق“ کے عنوان سے ڈاکٹر سید عابد حسین نے کیا تھا۔

گاندھی جی نے اپنی خودنوشت میں سیاسی رہنماؤں کی مختلف سیاسی تحریکوں میں شمولیت کا

تذکرہ کیا ہے۔ ستیہ گرہ تحریک کے سلسلے میں لکھتے ہیں:

”ستیہ گرہ کی تحریک پہلے شروع ہوئی اور یہ نام بعد میں رکھا گیا۔ جب یہ اصول دریافت ہوا ہے مجھے اس کے لئے کوئی نام نہیں ملتا تھا۔ ہم لوگ گجراتی میں بھی اس کے لئے انگریزی لفظ PASSIVE RESISTANCE (مقاومت مجہول) استعمال کرتے تھے، جب مجھے یورپیوں کے ایک جلسے میں یہ معلوم ہوا کہ PASSIVE RESISTANCE کے معنی بہت محدود ہیں۔ یہ کمزوروں کی تلوار سمجھی جاتی ہے، اس میں نفرت کا مفہوم بھی آسکتا ہے اور تشدد کی شکل میں ظاہر ہو سکتی ہے تو مجھے یہ ظاہر کرنیکی ضرورت پڑی کہ ہندوستانی تحریک ان چیزوں سے بری ہے۔ اور اس کی ماہیت بالکل دوسری ہے۔ ہمیں یہ محسوس ہوا کہ اس جدوجہد کا صحیح مفہوم ادا کرنے کے لئے کوئی نیا لفظ تلاش کرنا ضرور ہے۔ میں نے لاکھ کوشش کی مگر مجھے کوئی نیا نام نہیں سوجھا۔ اس لئے میں نے ”انڈین اوپینین“ میں اعلان کیا کہ اس کے پڑھنے والوں میں جو شخص سب سے اچھا نام تجویز کرے گا اسے ایک چھوٹا سا انعام دیا جائے گا۔ چنانچہ مگن لال گاندھی نے ”ست آگرہ“ (ست یعنی حق، آگرہ، ثبات) کا لفظ وضع کیا مگر میں نے سہولت کے خیال سے بدل کر ”ستیہ گرہ“ کر دیا۔ اس وقت سے گجراتی میں اس تحریک کے لئے یہی لفظ استعمال ہوتا ہے۔“ ۱

گاندھی جی کی تحریکوں کے سلسلے میں ایک مقام پر لکھتے ہیں:

”۱۹۰۸ء میں جب میں نے ”ہندو سوراج میں کھڈر کو ہندوستان کے روز افزوں افلاس کا علاج قرار دیا، اس وقت تک مجھے کبھی چرخہ یا کرگھا دیکھنے کا اتفاق نہیں ہوا تھا۔ اس کتاب میں میں نے یہ بات ایک بدیہی اصول کے طور پر پیش کی کہ جو چیز ہندوستان کو افلاس کی چکی میں پینے کے بجائے اس نے گویا سوراج قائم کر دیا۔ ہندوستان کا افلاس دور ہوتے ہی سوراج خود بخود دل جائے گا۔“ ۲

۱ گاندھی جی ”ترجمہ ڈاکٹر سید عابد حسین“ تلاش حق“ پہلا ایڈیشن ۱۹۸۹ء ص ۶۷-۶۶

۲ گاندھی جی ”ترجمہ ڈاکٹر سید عابد حسین“ تلاش حق“ پہلا ایڈیشن ۱۹۸۹ء ص ۶۸-۶۸

گانڈھی جی ترکِ موالات“ کے سلسلے میں لکھتے ہیں:

”مولانا شوکت علی کی فرمائش سے میں نے ریل میں ترکِ موالات کارزولیشن کا مسودہ مرتب کیا۔ اب تک میں نے اپنے مسودے میں NON VIOLENT کا لفظ استعمال کیا تھا۔ اس موضوع سے متعلق ابھی میرے الفاظ کا ذخیرہ مکمل نہیں تھا۔ میں نے محسوس کیا کہ مسلمانوں کے مجمع میں NON VIOLENT کا مترادف سنسکرت لفظ استعمال کرتا ہوں تو لوگ میرا مطلب پوری طرح نہیں سمجھتے۔ اس لئے مولانا ابوالکلام آزاد سے کہا کہ اس کے لئے کوئی اردو کا لفظ بتائیے۔ انہوں نے اس کا ترجمہ ”باماں“ اور نان کو آپریشن کا ”ترکِ موالات“ تجویز کیا۔ ۱۔ گانڈھی جی ”تحریک ترکِ موالات“ کے بارے میں اس طرح رقمطراز ہیں:

”میں نے اپنے ریزولیشن میں ترکِ موالات کا مقصد صرف یہ قرار دیا تھا کہ حکومت کو خلافت اور پنجاب کے معاملے میں انصاف کرنے پر مجبور کیا جائے یہ بات وجہاً اکھو چارجی کو پسند نہیں آئی۔ انہوں نے کہا۔

”اگر ترکِ موالات کرنا ہی ہے تو کسی ضمنی بے انصافی کو دور کرنے کے لئے کیوں کی جائے۔ ملک پر سب سے بڑا ظلم یہ ہے کہ وہ سوراج سے محروم ہے۔ اس کی چارہ جوئی کے لئے ترکِ موالات کرنا چاہیے پنڈت نہرو بھی یہی چاہتے تھے کہ ریزولیشن میں سوراج کے مطالبہ کا اضافہ کر دیا جائے۔ میں نے یہ تجویز خوشی سے قبول کر لی اور اپنے ریزولیشن میں سوراج کا مطالبہ بھی شامل کر لیا۔“ ۲۔

مولانا ابوالکلام آزاد نے INDIA WINS FREEDOM کے عنوان سے دو حصوں پر مشتمل ایک کتاب تصنیف کی تھی۔ اس کتاب کے ایک حصے کا اردو ترجمہ پروفیسر محمد مجیب نے ”ہماری آزادی“ کے نام سے کیا تھا۔ اس کتاب کا نصف سے زیادہ حصہ ان کی خودنوشت پر پھیلا ہوا ہے۔ اس کے علاوہ باقی حصہ مولانا کی سیاسی تحریکوں سے وابستگی پر مشتمل ہے۔

۱۔ گانڈھی جی ”ترجمہ ڈاکٹر سید عابد حسین“ تلاش حق“ ص ۶۹۵

۲۔ گانڈھی جی ”ترجمہ ڈاکٹر سید عابد حسین“ تلاش حق“ ص ۶۹۶

پنڈت جواہر لال نہرو کی آپ بیتی ”میری کہانی“ کے نام سے دو جلدوں میں شائع ہوئی تھی۔ اس کتاب میں انہوں نے گول میز کانفرنس، گاندھی جی سے ملاقات، درجہ نوآبادیات، کامل آزادی، انگریز حکومت کی کارگزاری کے علاوہ سیاسی تحریکوں اور ان تحریکوں میں اپنی شمولیت کا ذکر مفصل طور پر کیا ہے۔

پنڈت نہرو ”میری کہانی“ میں ایک مقام پر لکھتے ہیں:

”ہندوستان کا سیاسی اتحاد کو برطانوی ملوکیت کی ترقی کے لئے جو کوششیں کی گئیں اس کا پس منظر ایک ضمنی نتیجہ تھا۔ بعد ازاں جب یہ اتحاد جذبہ قومیت کے ساتھ مل گیا اور غیروں کی حکومت کا مقابلہ کرنے کو کھڑا ہوا تو ہم نے دیکھا کہ انتشار اور فرقہ بندیوں کی، جو ہماری ترقی کے رستہ میں زبردست رکاوٹیں ہیں جان بوجھ کر پرورش کی گئی ہے۔“ ۱۔

پنڈت نہرو برطانوی حکومت کی سازشوں اور ریشہ دوانیوں کے بارے میں لکھتے ہیں:

”برطانوی حکومت ہمارے ملک میں تفرقہ پیدا کرنے والے رجعت پسند، فرقہ پرست، اور مطلب پرست عناصر کی ہمت افزائی کرتی ہے مگر شاید یہ بھی ہمارے ملک کے لئے ایک ضروری آزمائش ہے اور ہندوستان کو نئی زندگی اسی وقت عطا ہوگی جب وہ بار بار اس آگ میں تپے، جو کھوٹ اور میل کو جلا دیتی ہے اور کچے لوہے کو فولاد بنا دیتی ہے۔“ ۲۔

مولانا حسین احمد مدنی نے ”نقشِ حیات“ کے عنوان سے اپنی خودنوشت دو جلدوں میں مرتب کی تھی۔ ”نقشِ حیات“ کا ایک چوتھائی حصہ مولانا کے شب و روز کی زندگی، والدین، اعزہ اور لواحقین کے حالات پر مشتمل ہے۔ باقی صفحات میں ہندوستان میں انگریزوں کے مظالم اور استبداد کی داستان پیش کی گئی ہے مولانا حسین احمد مدنی لکھتے ہیں:

”۱۸۵۷ء کے انقلاب میں ان کے اجداد بے یار و مددگار ہو گئے تھے۔“

”نقشِ حیات میں غدر کا ذکر کرتے ہوئے لکھتے ہیں:

۱۔ پنڈت جواہر لال نہرو ”میری کہانی“ جلد دوم اشاعت چارم ص ۳۶۸

۲۔ پنڈت جواہر لال نہرو ”میری کہانی“ جلد دوم اشاعت چارم ص ۶۹۶

”مجاہدین یا ان سے تعلق رکھنے والوں یا مشتبہ لوگوں پر مقدمات میں جس قدر مظالم ایزا رسانی، توہین و تذلیل، مار پیٹ وغیرہ خلاف انسانیت اور خلاف تمدن کاروائیاں کی جاتی تھیں۔ ان کو سنکر رونگٹے کھڑے ہو جاتے ہیں۔ برطانیہ کی تاریخ ان وحشیانہ اعمال کی وجہ سے نہایت گندی اور سیاہ ہے۔ پولیٹیکل قیدیوں کے ساتھ جن امور کا تصور بھی متمدن حکومتوں میں ناجائز شمار کیا جاتا ہے ان پر عمل درآمد کرنے میں انگریز ان شریف النفس انسانوں کیلئے جھجک محسوس نہیں کرتے تھے اور ایسے ایسے ملعون اور منحوس معاملات ان شرفاء کے ساتھ عمل میں لایا کرتے تھے کہ بہترین اخلاقی قیدیوں کے ساتھ بھی گوارا نہیں کئے جاتے تھے“۔ ۱

مولانا حسین احمد مدنی ”نقشِ حیات“ میں ایک اور مقام پر انگریزوں کی ذہنی پستی، اور اخلاقی گراؤ کو اس طرح پیش کرتے ہیں:

”انگریز ہندوستان میں آکر ایک نیا انسان بن جاتا ہے۔ جن جرائم کی اپنے ملک میں جرأت کر ہی نہیں سکتا ہندوستان میں ان کے ارتکاب کے واسطے انگریز کا نام جواز کا حکم رکھتا ہے اور اس کو سزا کا خیال تک نہیں ہو سکتا“۔ ۲

مولانا نے انگریزوں کے مظالم کے علاوہ، انگریزوں کی آمد سے لے کر ان کے انخلاء تک پوری تاریخ بیان کی ہے۔ اس میں انہوں نے دیوبند کے اکابرین کی آزادی کی تحریک میں شمولیت کا ذکر کیا ہے۔ مولانا فضل حق خیر آبادی، مفتی صدر الدین آزرده، مولانا رشید احمد گنگوہی، حضرت مہاجر مکی کی گرفتاری کے حالات مولانا حسین احمد مدنی نے اپنی خودنوشت میں تحریر کئے ہیں۔

۱۔ مولانا حسین احمد مدنی ”نقشِ حیات“ جلد دوم ص ۳۶

۲۔ مولانا حسین احمد مدنی ”نقشِ حیات“ جلد اول ص ۱۶۶

سوانح عمریاں لکھنے کا تصور سب سے پہلے یہودیوں کے یہاں ملتا ہے۔ یہودیوں نے ابتداء میں اپنے اسلاف اور قدماء کے حالات زندگی جمع کئے اس کے بعد آہستہ آہستہ اہل روم میں بھی یہ صنف رواج پانے لگی۔ اس طرح دن بدن سوانح عمریاں لکھنے کا رواج عام ہوتا گیا۔ جدید تحقیق کے مطابق سب سے پہلی سوانح عمری جو دوسری صدی عیسوی میں لکھی گئی ”پلوٹارک“ کی ہے۔ اس سوانح عمری کو بظاہر اعلیٰ اور وقیع قرار دیا گیا ہے۔

الطاف فاطمہ ”فن سوانح نگاری کا ارتقاء“ میں سوانح نگاری کے سلسلے میں لکھتی ہیں:
 ”سوانح نگاری کسی فرد واحد کی شخصیت کو منظر عام پر اس طرح لانے کا نام ہے کہ اس کی فطرت اور سیرت کا کوئی پہلو پوشیدہ نہ رہے۔ اس میں لکھنے والا اپنے ذاتی جذبات کو شامل کرنے کا مجاز نہیں ہے۔ ہیرو کے محاسن اور معائب کو پیش کرنے میں ہچکچاہٹ محسوس کرنے کی ضرورت نہیں“۔^۱

کامیاب سوانح نگار کا یہ فرض بنتا ہے کہ وہ جس شخصیت پر قلم اٹھا رہا ہے اس کی زندگی کا کوئی بھی اہم گوشہ ضبط تحریر میں لانے سے نہ رہ جائے اور وہ معروضی ہو کر اس کی شخصیت اور سیرت کا بھرپور جائزہ لے۔

الطاف فاطمہ ایک اور مقام پر فن سوانح نگاری پر تبصرہ کرتے ہوئے رقمطراز ہیں:
 ”فن کار کے لئے اس کے فن پارے کی سب سے بڑی اہمیت یہ ہوتی ہے کہ وہ اس کے لئے ایک ذریعہ نجات بن جاتا ہے۔ دنوں برسوں کے ڈھکے چھپے خیالات اور جذبات اور جو فنکار کی روح و ذہن میں موجزن ہوتے ہیں نکاس کا راستہ پالیتے ہیں۔ اور اس طرح وہ ایک ایسے بار عظیم سے سبکدوش ہو جاتا ہے جو اس کے قلب و ذہن کو کچلتا ہوتا ہے“۔^۲

اردو فن سوانح نگاری کی ابتداء سر سید احمد خان کے رفقاء کی رہن منت ہے۔ سر سید احمد خان نے علی گڑھ تحریک کے زیر اثر رفقاء کا ایک ایسا حلقہ تیار کیا تھا جنہوں نے اپنے مخصوص

۱۔ الطاف فاطمہ ”فن سوانح نگاری کا ارتقاء“ ۱۹۷۳ء ص ۱۸

۲۔ الطاف فاطمہ ”فن سوانح نگاری کا ارتقاء“ ۱۹۷۳ء ص ۲۲

میدانوں میں قلم کے جوہر دکھائے۔ اس دور میں جہاں ادب کی دیگر اصناف کو فروغ حاصل ہوا وہاں فن سوانح نگاری پر بھی توجہ مبذول کی گئی۔

سر سید کے رفقاء میں مولانا شبلی نے خصوصیت سے تاریخ نویسی اور سوانح نگاری کو اپنا میدان بنایا۔ حالی نے تنقید نگاری اور شاعری کے علاوہ سوانح عمریاں بھی تصنیف کیں۔ انہوں نے یادگار غالب، حیات سعدی، اور حیات جاوید تصنیف کی۔ شبلی کے اسلاف کے عظیم کارناموں کو اپنی توجہ کا مرکز بنایا، اور ان کے حالات قلم بند کئے۔

سوانح نگاری میں دارالمصنفین کا سوانحی سلسلہ بھی بڑی اہمیت اور قدر و منزلت کا حامل ہے۔ اس سلسلے میں مولانا جیب الرحمن شیروانی، سید سلیمان ندوی، مولانا عبدالسلام ندوی، شاہ معین الدین احمد ندوی، بطور خاص قابل ذکر ہیں۔ اس کے علاوہ مرزا حیرت دہلوی اور عبد الرزاق کانپوری کے یہاں بھی حالی اور شبلی کے اثرات نمایاں طور پر نظر آتے ہیں۔

ڈاکٹر معین عقیل مذکورہ بالا سوانح نگاروں کے بارے میں رقمطراز ہیں:

”ان سوانح نگاروں کا ایک خاص رجحان یہ ہے کہ ان کے پیش نظر سوانح عمری کو اس مقصد کے لئے ذریعہ اور وسیلہ بنایا گیا ہے۔ ان سب کی نظریں اشخاص پر، اشخاص کی حیثیت سے کم پڑتی ہے۔ ان کے دماغی کارناموں کے اس حصے پر زیادہ پڑتی ہے۔ جس سے احیائے قومی کے لئے مواد حاصل کیا جاسکتا ہے“۔^۱

اس باب میں ہم نے ان سوانح عمریوں کو شامل کیا ہے جو یا تو سیاسی شخصیتوں پر لکھی گئیں یا پھر جن شخصیتوں کا تعلق ملک کی آزادی سے رہا۔

”وقار حیات“ محمد اکرام اللہ خاں ندوی نے مرتب کی تھی جو ۱۹۲۸ء میں منظر عام پر آئی۔ قائد اعظم محمد علی جناح پر متعدد کتابیں لکھی گئیں ان کتابوں میں سے زیادہ تر سوانح عمریاں ہیں جو فنی اور سیاسی اعتبار سے کامیاب اور بھرپور نظر آتی ہیں۔ ”حیات محمد علی جناح“ رئیس احمد جعفری

نے لکھی تھی جو ۱۹۴۶ء میں بمبئی سے شائع ہوئی۔ اسی طرح ایک سوانح عمری خالد اختر افغانی نے ”حالات قائد اعظم“ کے عنوان سے تحریر کی تھی یہ کتاب بھی بمبئی سے شائع ہوئی تھی۔ ”ایشیاء کی سب سے بڑی شخصیت“ محمد علی جناح“ کے نام سے محمد عبداللہ منہاس نے ایک سوانح تصنیف کی جو امرتسر سے ۱۹۴۵ء میں شائع ہوئی۔ اس کتاب میں قائد اعظم کی شخصیت کو سیاسی اور قومی رہنما کی حیثیت سے نمایاں کیا گیا ہے اس طرح کتابیں سوانح عمریوں کی شکل میں کثرت سے لکھی گئیں۔

مولانا ابوالکلام آزاد کا نام جنگِ آزادی کی تاریخ میں کبھی فراموش نہیں کیا جاسکتا۔ وہ ایک کثیر الجہات اور مجمع الصفات شخصیت کے مالک تھے۔ ابوالکلام آزاد پر بھی کثرت کے ساتھ کتابیں اور سوانح عمریاں تصنیف کی گئیں۔ ان کتابوں میں مولانا کے سیاسی افکار اور نظریات کو بالخصوص بیان کیا گیا ہے۔ ان میں مولانا شائق احمد عثمانی کی کتاب ”اماالاحرار مولانا ابوالکلام آزاد“ ہے جو ۱۹۲۳ء میں کلکتہ سے شائع ہوئی۔

معین عقیل مذکورہ کتاب کے بارے میں لکھتے ہیں:

”اس کتاب کے ابتدائی صفحات ”آزادی کی کہانی خود آزادی کی زبانی“ مرتبہ عبدالرزاق ملیح آبادی کے خلاصے پر مشتمل ہے۔ ملیح آبادی کی مرتبہ کتاب میں اس کے بعد ۱۹۲۳ء کے حالات درج ہیں۔ اس کتاب میں مولانا کی علمی، ادبی، مذہبی، سیاسی اور صحافتی زندگی، علم و فضل اور ان کی خدمات پر روشنی ڈالی گئی ہے“۔^۱

عبداللہ بٹ نے ”ابوالکلام آزاد“ کے نام سے اردو میں دو کتابیں لکھیں۔ ایک کتاب لاہور سے ۱۹۴۲ء میں شائع ہوئی۔ اس میں مولانا آزاد کی حیات، تصنیفات اور ان کے سیاسی کارناموں پر مصنف نے اپنے خیالات کا اظہار کیا ہے۔ دوسری کتاب جو مولانا آزاد پر مختلف افراد کے لکھے ہوئے مضامین کا مجموعہ ہے لاہور سے ۱۹۴۳ء میں طبع ہوئی تھی۔ ”ابوالکلام آزاد“

کے نام سے روشن نے مولانا آزاد کے خاندانی حالات، سوانح حیات، علمی، مذہبی اور سیاسی خدمات کے تعارف پر مبنی کتاب تحریر کی۔ یہ لاہور سے ۱۹۴۰ء میں شائع ہوئی۔ اس کتاب میں مولانا آزاد کے مفصل حالات الہلال کے مفید مضامین، مختصر مقدمہ کراچی اور خطبہ صدارت شامل ہے۔ منشی عبدالرحمن شیدا نے ”سوانح ابوالکلام آزاد“ تصنیف کی۔ یہ دہلی سے ۱۹۴۰ء میں طبع ہوئی۔ اس میں مولانا آزاد کے ابتدائی حالات سے ۱۹۴۰ء تک کے حالات علمی، مذہبی، سیاسی خدمات کے تعارف پر مشتمل ہے۔ آصف علی نے ”سوانح ابوالکلام آزاد“ تحریر کی۔ یہ بھی مولانا آزاد کے علمی، مذہبی، سیاسی خدمات کے تعارف پر مشتمل ہے۔ آخر میں آل انڈیا نیشنل کانگریس کے ۵۳ ویں اجلاس منعقدہ رام گڑھ کا خطبہ صدارت بھی شامل ہے۔ یہ کتاب دہلی سے شائع ہوئی تھی۔ ابوسعید بزمی نے ”مولانا ابوالکلام“ تحریر کی جو لاہور سے ۱۹۴۶ء میں شائع ہوئی۔ اس میں مولانا آزاد کی علمی، مذہبی، سیاسی شخصیت کا تنقیدی جائزہ لیا گیا ہے۔

علامہ اقبال پر بھی متعدد سوانح عمریاں لکھی گئیں۔ علامہ اقبال شاعر، فلسفی اور مفکر ہونے کے ساتھ ساتھ سیاست داں بھی تھے۔ انہیں اپنے ملک سے بے پایاں محبت اور لگاؤ تھا۔ محمد دین تاثیر نے ”اقبال پر ایک نظر“ کے عنوان سے ایک ایک کتاب لکھی تھی، جو ۱۹۲۶ء میں لاہور سے شائع ہوئی۔ عنایت اللہ نے ”حیات اقبال“ تصنیف کی جو ۱۹۳۸ء میں طبع ہوئی۔ اس کے علاوہ بھی اقبال پر متعدد سوانح عمریاں لکھی گئیں۔ ان کتابوں میں اقبال کے سیاسی اور ادبی کارناموں کا تذکرہ بالخصوص ملتا ہے۔ سوانح عمریوں کے علاوہ چند ایسی کتابیں بھی ضبط تحریر آئیں جن میں علماء اور قائدین کے تذکرے لکھے گئے ان کو مجموعی سوانح کے ضمن میں تحریر کیا جاسکتا ہے۔

مولانا محمد میاں کی کتاب ”علمائے حق اور ان کے مجاہدانہ کارنامے“ خاص طور پر قابل ذکر ہیں۔ اس کتاب میں ۱۸۵۷ء سے ۱۹۴۷ء تک کے واقعات اور قائدین کی سیاسی و مذہبی فکر و شعور کا ذکر ملتا ہے۔ ان علماء میں مولانا محمود الحسن، مولانا رشید احمد گنگوہی، مولانا عبید اللہ سندھی،

مولانا انور شاہ کشمیری، مولانا حسین احمد مدنی وغیرہ کے سیاسی نظریات سامنے آتے ہیں۔

مولانا عبید اللہ سندھی پر محمد سرور کی ایک کتاب ملتی ہے جس کا سن اشاعت ۱۹۴۳ء درج ہے۔ اس کتاب میں عبید اللہ سندھی کا سیاسی نظریہ اور ان کی تصانیف کا جائزہ لیا گیا ہے۔ مہادیو ڈیسیائی نے ”خدائی خدمت گار“ کے نام سے ایک کتاب تصنیف کی تھی جس کا اردو ترجمہ محمود علی خان نے کیا تھا۔ یہ کتاب ۱۹۳۵ء میں منظر عام پر آئی۔ اس کتاب میں صوبہ سرحد اور وہاں کے باشندوں کی زندگی کے اہم واقعات سیاسی اور مذہبی خیالات کو مکالموں کی شکل میں تحریر کیا ہے۔

محمد عنایت اللہ نے ”تذکرہ فرنگی محل“ تصنیف کی تھی۔ جو لکھنؤ سے ۱۹۳۰ء شائع ہوئی۔ اس میں قدماء اور دورِ حاضر کے علماء کا تذکرہ کیا گیا ہے اور فرنگی محل سے تعلق رکھنے والے وہ علماء بھی شامل تھے جو اس دور کے سیاسی تحریکوں میں انگریزوں کے خلاف حصہ لے رہے تھے۔ سیاسی رہنماؤں، مبلغین، قائدین پر سوانحی کتب کا سلسلہ بھی اس ضمن میں بڑی اہمیت رکھتا ہے۔ اس طرح کی کتب میں مہری کی کتاب ”ہندوستانی لیڈر“ ہے۔ اس کتاب میں کانگریس اور مسلم لیگ سے متعلق سیاسی رہنماؤں کا مختصراً تذکرہ کیا گیا۔ یہ کتاب لاہور سے ۱۹۴۰ء میں شائع ہوئی تھی۔ جگدیش سنگھ نے ”مجان وطن“ تحریر کی تھی۔ اس میں ہندوستانی رہنماؤں کا ذکر کیا گیا ہے، یہ کتاب بھی لاہور سے شائع ہوئی تھی۔ بادشاہ حسین نے ”مشاہیر ہند“ دو جلدوں میں تحریر کی تھی، جو ۱۹۳۳ء حیدرآباد دکن سے طبع ہوئی تھی۔ اس میں مختلف نظریات و مذاہب کے حامل قومی و سیاسی اکابرین کا ذکر کیا گیا ہے۔ ”بانگی لیڈر“ کے نام سے قوم پرست قائدین کے حالات زندگی مختلف اکابرین نے تحریر کئے تھے۔ اس کتاب کے مرتبین میں آچار یہ کرپلانی، کے ایم منشی، اور یوسف میر علی شامل تھے۔ اس میں اس دور کے اہم اور نامور قوم پرستوں کے مختصر حالات تحریر کئے گئے ہیں۔ یہ کتاب بھی لاہور ہی سے شائع ہوئی تھی۔

اس کے علاوہ مالویہ جی، لالہ لاجپت رائے، سروجنی نائیڈو، ٹیگور، سریندر ناتھ بنرجی، گوکھلے، ڈاکٹر ذاکر حسین، مختار احمد انصاری، حکیم اجمل خاں وغیرہ سیاسی رہنماؤں پر متعدد کتابیں تصنیف کی گئیں جو سوانح عمریوں کی شکل میں ہمارے سامنے آئیں۔ ان کتابوں میں سیاسی رہنماؤں کے کارناموں نیز ملک و ملت کے تئیں ان کی سیاسی خدمات کا ذکر ملتا ہے۔